

आनन्दाश्रमसंस्कृतग्रन्थावलिः ।

ग्रन्थाङ्कः १३

तैत्तिरीयोपनिषद्भाष्यवार्तिकं सुरेश्व-
राचार्यकृतं सटीकम् ।

एतत्पुस्तकमानन्दाश्रमस्थपण्डितैः संशोधितम् ।

तच्च

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८११

(अस्य सर्वेऽधिकारा राजशासनानुसारेण स्वायत्तीकृताः)

मूल्यं सपादार्धरूपकद्वयम् २६२

अथ तैत्तिरीयोपनिषद्भाष्यवार्तिकस्य प्रस्तावः ।

इह खलु भारते वर्षे सुरेश्वराचार्यप्रणीतं वार्तिकद्वयं तिष्ठतीति सुचिरं प्रवृत्तिरासीत् । एतद्वेदान्तसारभूतग्रन्थसमग्रसटीकादर्शपुस्तकालम्ब्यत्वादुताऽऽदर्शपुस्तकसंचययत्नशैथिल्यादुत वेदान्तामृतास्वादानभिज्ञत्वाद्वा न केनाप्येतावत्कालपर्यन्तमेकतरमपि वार्तिकं प्रकाशितम् । एतादृशैर्विद्वज्जनानन्दकारणभूतैर्ग्रन्थैरप्रसिद्धग्रन्थकारे नावस्थातव्यमिति मनसि कृत्वा दुर्लभाप्रसिद्धग्रन्थप्रकाशनैकहेतुरानन्दाश्रमाख्यमुद्रणयन्त्रालयाधिपतिरिदं तैत्तिरीयकसारभूतमद्वैतानन्दपरिप्लुतं श्रीमच्छंकरभाष्यविवेचनरूपं सुरेश्वराचार्यप्रणीतं वार्तिकं प्रकाशतामनैषीत् ।

अथ कोऽयं सुरेश्वराचार्यः कथं स वेदान्तशास्त्राकृतादरः कर्मवाद्यपि तुरीयाश्रमदीक्षां गृहीत्वा श्रीमच्छंकराचार्याणां शिष्यत्वं स्वीकृतवानिति विचारः प्रस्तूयते । अथ कदाचिच्छंकराचार्याः श्रीमद्वैपायननियोगाद्विरोधवादिगर्वाङ्कुरोन्मूलनार्थं दक्षिणां दिशं प्रतस्थिरे । ततः साधितकर्मकाण्डो भट्टपाद इति प्रथितः कुमारिलभट्ट एव प्रथमं जेय इति मनसि कृत्वा ते तीर्थराजं प्रयागं जग्मुः । तत्र त्रिवेणीतीरे कृतविश्रामा आचार्या गुरुन्मथनप्रसक्तमहादोषमपाकरिष्णुर्भट्टपादस्तुषानलं प्रविष्ट इति लोकवार्ता श्रुतुवुः । तां वार्तां श्रुत्वाऽऽचार्याः सत्वरं गच्छन्तस्तुषराशिसंस्थं कुमारमद्राक्षुः । अथ भट्टपादोऽपि दृष्टिपथावतीर्णान्परमगुरुन्दृष्ट्वा परितुष्टचित्तो भूत्वा शिष्यगणैस्तान्पूजयामास । अथ गृहीतसपर्या भगवन्तः कुमारिलमिदमूचुः । भो भट्ट शुद्धाद्वैतमार्गप्रदर्शकोऽहं प्रसङ्गार्थमागतोऽस्मीति । तन्निशम्य भट्टपादः प्राह । भो गुर्ववज्ञादोषनिरसनार्थं तुषामिदेहदहनेऽहं गृहीतदीक्षोऽस्मि । वेदोक्तसंकल्पितव्रतत्यागेन यद्यवकीर्णी भवेयं तर्हि सद्भिर्विनिन्द्यो भवित्वास्मि । यद्यद्वैतमार्गप्रकाशनैकहेतुर्भगवांस्तर्हि मण्डनमिश्रनामा विश्वरूप इत्याख्यया भुवि प्रसिद्धो ममाऽऽबुक्तो विजेयः । स च यायजूकपरिषत्प्रमुखो महागृही कर्मवादी काण्वशास्त्रीय उदग्देशेषु माहिष्मत्याख्यायां नगर्यां प्रतिवसति । तस्मिञ्चिते सर्वं जगज्जितं भविष्यतीति । एव मुक्त्वा स भट्टपादः श्रीमच्छंकररूपमवक्षमाणः प्राणानत्यजत् ।

अथ त्यक्तमर्त्यलोके भट्टपादे मण्डनमिश्रं विजिगीषवः श्रीमद्रुरवो माहिष्मतीं नगरीं ययुः । तत्र गत्वा मण्डनमिश्रगृहं पिहितद्वारं दृष्ट्वा व्योममार्गेणैव तत्प्रा-
विशन् । अथ श्राद्धविधौ प्रवृत्तो मण्डनमिश्रस्तं यतीन्द्रं दृष्ट्वा संवृतद्वारमपि
मद्रुहं प्राप्तोऽयं को भवेदिति मनसि कृत्वा तं यतिश्रेष्ठं साश्चर्यं पृष्टवान्को भवा-
निति । स मस्करीन्द्रो विवादभिक्षामिच्छन्भवत्संनिधिमागतोऽस्मीति तमुवाच ।
अथ मण्डनमिश्रोऽपि तं तथा कर्तुमनुमेने । ततः स यतीन्द्रो मण्डनमिश्रस्य
वादोत्सुकतां विज्ञाय तमुवाच भो यद्यहं पराजितः स्यां तर्हि संन्यासं परि-
त्यज्य गृहस्थाश्रमी भवेयमिति । अथ मण्डनमिश्रोऽपि तन्निशम्य भवनामभृ-
द्यतिमुवाच । भो यद्यहं पराजयभाग्भवेयं तर्हि संन्यासमार्गं स्वीकुर्यामिति ।
एवं कृतप्रतिज्ञयोस्तयोर्विवदतोर्बहवो दिवसा व्यतीताः । अन्ते च शंकराचा-
र्यैर्मण्डनमिश्रः पराजितः । अथ संप्राप्तपरिभवाय मण्डनमिश्राय तत्प्रतिज्ञानु-
सारेण मुमुक्षुसार्थवाहशंकराचार्याः संन्यासदीक्षां ददुः । तथा च माधवीधे
शंकरविजये—

संन्यासगृह्यविधिना सकलानि कर्माण्यह्नाय शंकरगुरुर्विदुषोऽस्य कुर्वन् ।

कर्णे जगौ किमपि तत्त्वमसीति वाक्चं कर्णे जपन्निखिलसंसृतिदुःख-
हानेः ॥ १ ॥—इति ।

तदाप्रभृत्येव मण्डनमिश्रः सुरेश्वराख्यां लब्ध्वा श्रीमच्छंकराचार्याणां
शिष्यत्वं स्वीकृतवान् । अथ दिनेषु गच्छत्सु सुरेश्वराचार्येणाऽऽत्मगुरुं
प्रणम्येदमवोचि । भगवन्यन्मम करणीयमस्ति तत्त्वं मामनुशाधीति । अथ
तद्वचनं श्रुत्वा शंकराचार्यास्तं प्रत्यवोचन्मम भाष्यस्य वार्तिकाख्यो निबन्ध-
स्त्वया विधेय इति । गुरुवचनं श्रुत्वा स सुरेश्वराचार्यो भवदीयं शारीरभाष्यं
सतर्कं द्रष्टुं यदि मे शक्तिर्नास्ति तथाऽपि भवतामनुग्रहादेव यथाशक्ति निबन्ध-
नायाहं यत् इत्युक्त्वाऽस्त्वेवमित्याचार्यपादाभ्यनुज्ञां मूर्धाऽऽदाय च निर्ज-
गाम ।

अथ गते सुरेश्वरे चित्सुखाद्यैः शिष्यैः सर्वैरपि मिलित्वाऽऽचार्यान्प्रतीद-
मूचे । भगवन्सुरेश्वराचार्य आजन्मनः कर्मणि योजितात्मा खलु । एता-
दृशो जनो यदि युष्मद्भाष्ये निबन्धं करिष्यति तर्ह्यसंशयं सर्वमेव भाष्यं
कर्मपरं भविष्यतीति । एवं बहुविधानि निन्दावचनानि निगद्यानेन सुरेश्वरेण
भगवतां भाष्ये निबन्धो नैव विधेय इति सर्वेऽपि भगवतो भाष्यकारान्निबन्धेन
पृष्टवन्तः । अथ सर्वेषां वचनमाकर्ण्यद्वैतामृतास्वादपरा भगवन्त आचार्या

यदेकस्मिन्कार्ये सर्वे प्रतिकूला भवन्त्यतो ममापि संशय उत्पन्न इत्युक्त्वा सुरेश्वराख्यं स्वशिष्यं रहस्याहूयेदं ब्रभाषिरे । भो भिक्षो मदीयभाष्ये वार्तिकं मा कार्षीः । इमे मे दुर्विदग्धाः शिष्यास्तन्न सहन्त इति । एतद्वचन-
माकर्ण्य प्रमाणीकृतगुरुवचनः सुरेश्वरः सविनयं गुरुनवोचत् । भगवन् यदि पुरा मया गृहस्थाश्रमिणा नैयायिकादौ प्रबन्धा विहितास्तथाऽपीतः परं भवत्पा-
दपङ्कजसेवां विलङ्घ्य न किञ्चिदपि विकीर्षुरस्मीति । एतद्विनयोपेतं सुरेश्वर-
वचनं निशम्य ज्ञानप्रदीपध्वस्ताज्ञानान्धकारास्तुरीयाश्रमिश्रेष्ठा भगवन्त
आचार्यास्तमिदमूचुः । भो भिक्षो यद्येवं तर्हि किञ्चित्कर्तुं त्वामज्ञापयामि । मम
तैत्तिरीयशाखा वर्तते । तस्या अन्तगतो भाष्यलक्षणो मम निबन्धोऽप्यस्ति ।
तस्मान्मत्कृते तस्य वार्तिकं त्वया क्रियताम् । त्वमपि काण्वशाखाध्यायसि ।
तच्छाखान्तगतमपि मे भाष्यं वर्तते । तस्यापि वार्तिकं त्वया विधेयमिति ।
तथा च माधवीये शंकरविजये—

सत्यं यदात्थ विनयिन्मम याजुषीया शाखा तदन्तगतभाष्यनिबन्ध इष्टः ।
तद्वार्तिकं मम कृते भवता प्रणेयं सच्चेष्टितं परहितैकफलं प्रसिद्धम् ॥ १ ॥
तद्वच्चदीया खलु काण्वशाखा ममापि तत्रास्ति तदन्तभाष्यम् ।
तद्वार्तिकं चापि विधेयमिष्टं परोपकाराय सतां प्रवृत्तिः ॥ २ ॥

एवं गुरुभिराज्ञप्तः सुरेश्वराख्यो मस्करीन्द्रो वार्तिकद्वयं चकार । अनेनैव
विद्वद्द्वयेण न्यायसागरेण सुरेश्वराचार्येण गुर्वाज्ञानुरोधेन नैष्कर्म्यसिद्ध्याख्यो
द्वैतमतनिवर्हणरूपो ग्रन्थः कृतः । अन्येऽपि केचिद्व्यायप्रतिपादका ग्रन्था
अनेन कृता इति भगवद्भिर्माष्यकारैः सह तस्य संवादादेव ज्ञायते । काण्वशाखीय-
बृहदारण्यकवार्तिकमचिरेणैव प्रकाशं गमिष्यति । इदं तैत्तिरीयवार्तिक-
मविद्यामूलनाशकं ब्रह्मज्ञानप्रकाशकं विद्वज्जनप्रेमास्पदं भूयादिन्येव प्रार्थना

लेले इत्युपाह्वस्य—

वामनसूनोः काशीनाथस्य

तैत्तिरीयोपनिषद्भाष्यवार्तिकस्याऽऽदर्शपुस्तकानि येषां मिलितानि
तेषां नामानि पुस्तकानां संज्ञाश्च प्रदर्शयन्ते ।

- (क.) इतिसंज्ञितम्—तैत्तिरीयवार्तिकं सटीकं बडलीग्रामनिवासिनां श्रीयुतानां
वे. शा. सं. रा. रा. चिदम्बरदीक्षितकुलोत्पन्नानां मार्त-
ण्डदीक्षितानाम् । लेखनकालः शके १८०९
- (ख.) इतिसंज्ञितम्—तैत्तिरीयवार्तिकं सटीकं वटोदरनिवासिनां श्रीयुतानां
पटवर्धनोपाह्वानां रा. रा. कृष्णराव भीमाशंकर इत्येतेषाम् ।
- (ग.) इतिसंज्ञितम्—तैत्तिरीयवार्तिकं सटीकं करवीरपुरनिवासिनां वे. शा.
सं. रा. रा. द्रविडोपाह्वानां नानाशास्त्रिणाम् ।
- (घ.) इतिसंज्ञितम्—तैत्तिरीयवार्तिकं सटीकं विंचूरपुरनिवासिनां श्रीयुतानां
रा. रा. रावसाहेब अण्णासाहेब इत्येतेषाम् । लेखनकालः
शके १६९०
- (ङ.) इतिसंज्ञितम्—तैत्तिरीयवार्तिकं सटीकं पुण्यपत्तननिवासिनां श्रीयुतानां
स्वाजगीवाले इत्युपाह्वानां तात्यासाहेब इत्येतेषाम् ।
- (च.) इतिसंज्ञिता—तैत्तिरीयवार्तिकटीका विंचूरपुरनिवासिनां श्रीयुतानां रा.
रा. रावसाहेब अण्णासाहेब इत्येतेषाम् । लेखनकालः
शके १६३३
-

शुद्धिपत्रम् ।

पृष्ठाङ्काः ।	पङ्क्त्यङ्काः	अशुद्धम् ।	शुद्धम् ।	पृष्ठाङ्काः ।	पङ्क्त्यङ्काः	अशुद्धम् ।	शुद्धम् ।
१	१५	देशस्यै	देश्यस्यै	१९	१९	त्याद्यमृत	त्यादावमृत
"	१७	शिरस्तै	शिरसस्तै	२०	२३	मेधाकास्य	मेधाकामस्य
२	२७	निरति	निरति	२३	२७	द्वितीया	द्वितीया
"	"	कीर्तिमत्त्वं	कीर्तिमत्त्वं	२४	९	महत्वा	महत्त्वा
३	१९	हि शब्दे	हिशब्दे	"	१०	"	"
"	२६	साध्यत्वे	साध्यत्वेन	"	११	"	"
४	६	यथा भूतार्थ	यथाभूतार्थ	३०	६	फलवत्त्वा	फलवत्त्वा
५	२३	व्यञ्जकत्वे	व्यञ्जकत्वे	"	९	पाङ्कश्च	पाङ्कं च
६	१४	कत्वं दूष	कत्वं तदूष	३७	२५	सामर्थ्यमस्ती	सामर्थ्यमस्ती
"	२५	गजावि	गोजावि	४०	२०	समुच्चर्यो	समुच्चर्यो
"	१९	त्वात्मा क्रिया	स्वात्माक्रिया	४४	१५	ता फलोक्ति-	ता श्रुतिर्मुक्ति-
"	२१	इष्टफ	इष्टानिष्टफ			श्रुतिर्मुक्ति-	फलोक्तिद्वारा-
८	८	को यस्माद्	कोपः स्याद्			द्वारेण	रेण
"	१३	प्राणविरोधः	प्रमाणविरोधः	४७	२	त्यतोज्ञाना	त्यतो ज्ञाना
"	१९	शयाप्रीतिः	शया प्रीतिः	४८	४	परमार्थिकं	पारमार्थिकं
"	२४	कर्मसाधनम्	कर्म साधनम्	४८	२७	त्यर्थं सू	ह्यर्थं सू
९	१२	त्यत्वं वारयति	* *	४९	२३	व्यावृत्तसिद्धे	व्यावृत्त्यसिद्धे
"	"	स्वफला	स्वफला-	५१	४	लक्ष्यस्य	लक्षणस्य
"	२२	सति यत्कृतकं	सति कृतकं	"	"	दन्यतस्य	दन्यत्तस्य
१०	२	स्यात्तच्चा	स्यात्तच्चा	५४	१५	वद्वस्तु	वद्वस्तु
"	८	नित्ययो	नित्यत्वयो	५५	१०	वाक्यस्य क्ष-	वाक्यस्य क्ष-
१२	९	हितासु	हि तासु			णिका	णिका
"	२१	धीनत्त्व	धीनत्व	५७	६	सह शब्दो	सह ब्रह्मशब्दो
१३	३०	त्मकत्वात्त्वा	त्मकत्वात्त्वा	५८	२२	मित्याह	मित्याह
१४	११	ध्यात्मिको-	ध्यात्मिको	६१	१९	ज्ञानवत्त्व	ज्ञानत्व
१५	६	दर्शयन्वर्ण	दर्शयन्वर्णः	६२	"	तद्दानं	तज्ज्ञानं
१६	२५	महत्त्वं	महत्त्वं	६३	५	ब्रह्मज्ञाना	ब्रह्म ज्ञाना

*त्यत्वं निवारयतामित्याशङ्क्याऽऽह । न चेति । न तावत्प्रमाणजन्या निधा माक्षत्यानिवृत्तं वारयति ।

पृष्ठाङ्कः ।	पङ्क्त्यङ्कः ।	अशुद्धम् ।	शुद्धम् ।	पृष्ठाङ्कः ।	पङ्क्त्यङ्कः ।	अशुद्धम् ।	शुद्धम् ।
६४	७	धर्मवत्त्वा	धर्मवत्त्वा	१२०	१४	विक्षितत्वे	विवक्षितत्वे
६७	९	शब्दे न	शब्देन	१२२	१४	यत्कार्यं—	यत्कार्यं
७०	४	तस्मादिति	तस्मादितीति	१२३	१९	व्यावहारिक	व्यावहारिक
७१	२८	प्रत्याऽऽह	प्रत्याह	१३९	४	सातियश	सातिशय
७३	३	तिमिःःव	तिमिरादिव	१४१	४	साधुत्व	साधुत्वं
७७	११	तयोर्जन्य	तयोर्जन्य	११	११	शयवत्त्वा	शयवत्त्वा
७८	१०	त्मसूत्र	त्मकसूत्र	१५६	२७	भवतात्या	भवतीत्या
११	२२	स्वप्सि	स्वप्सि	१६२	५	तदप्येष	तदप्येष
११	२३	देवाविद्या	देवाविद्या	१६४	१७	दृते एव	दृते एव
११	११	स्वप्सि	स्वप्सि	१६५	५	भावनयारेन्य	भावनयोरन्य
११	२९	९ (क. ख.)	९ (ग. घ.)	१६६	१६	सद्भावोफलब्धे	सद्भावोपलब्धे
		स्वप्सि°	देव सि°	१६८	१५	लबन्ते	लम्बते
११	३०	१० (ग. घ.)	१० (क. ख.)	१६९	२८	सिरित्याह	सिद्धिरित्याह
		देव सि°	स्वप्सि°	१७०	१७	व्यवहाभूमौ	व्यवहारभूमौ
८०	४	बुद्धयेशै	बुद्धयंशै	११	२६	व्यस्य सू	व्यस्य सू
११	२०	स्पर्शने	स्पर्शने	११	२२	लवत्वा°	लवत्त्वा°
९३	७	व्यपदेशसि	व्यपदेशसि—	१७३	१०	दर्थव्यतिरेके	दर्थद्व्यतिरेके
९५	५	अन्न	अन्न—	११	१६	संष्टा	संसृष्टा
१०२	२३	सर्वे इति	सर्व इति	११	२९	द्वम्य ब्र°	द्वम्यब्र°
१०३	९	परत्म	परमात्म	१७५	८	ज्ञानादरेपि	ज्ञानादेरपि
११	२६	महत्त्वा	महत्त्वा	११	२१	स्वयंप्रकाशं	स्वयंप्रकाशत्वं
११	३१	६ (घ. घ.)	६ (ग. घ.)	१७६	१२	वाक्यार्थ	वाक्यार्थ
१०४	११	त्तत्कर्तृत्वा	त्तत्कर्तृत्वा	११	२४	र्थ ब्रह्म	र्थब्रह्म
१०५	१२	न्महत्त्व	न्महत्त्व	१८६	२३	र्वस्तुनोभेदो	र्वस्तुनो भेदो
१०८	१५	परमात्मनः	परमात्मनः	१८७	४	वाऽऽत्मनो	वात्मनो
११	१८	श्रुतिते	तिश्रुते	१८८	२७	वाक्यैर्विध्य°	वाक्यैर्विध्य°
१११	१३	षात्तद्धेतो	षात्तद्धेतो	१८९	२९	क्यार्थप्र°	क्यार्थाप्र°
११३	२७	सत्त्वान्नको°	सत्त्वान्न को°	१९९	५	उत्पत्त्यादि	उत्पत्त्यादि
११८	१५	कार्यव्यापि	कार्यव्यापि	२०६	७	व्याचष्टै	व्याचष्टे
११९	९	सत्यनेन	सत्यनेन	२०८	३१	४ (य. ख.)	४ (क. ख.)

सुरेश्वराचार्यकृतं तैत्तिरीयोपनिषद्भाष्यवार्तिकम् ।

आनन्दगिरिकृतटीकासंवलितम् ।

सत्यं ज्ञानमनन्तमेकंममलं ध्वस्तान्धकारं परं
निर्वृतं हृदि पद्ममध्यनिलयं निःशेषधीसाक्षि-
णम् । वेदान्तोपनिषद्विष्टबोधविषयं प्रत्यक्तया
योगिनां भक्त्या तं प्रणिपत्य वेदशिरसो व-
क्ष्यामि सद्वार्तिकम् ॥ १ ॥

कृष्णाय सच्चिदानन्दतनवे परमात्मने ।

नमो विधीयते त्रेधा गुरवे च तदात्मने ॥१॥

श्रद्धाभक्ती पुरस्कृत्य संप्रदायानुसारतः ।

व्याख्यास्येऽहं यथाशक्ति तैत्तिरीयकवार्तिकम् ॥२॥

तैत्तिरीयकशाखोपनिषदस्तद्भाष्यस्य च वार्तिकमुक्तानुक्तदुरुक्तचिन्तात्मकं
चिकीर्षुराचार्यश्चिकीर्षितस्य वार्तिकस्याविघ्नपरिसमाप्तिप्रचयगमनाभ्यां शिष्टा-
चारपरिपालनाय च शास्त्रीयवस्तुतत्त्वानुस्मरणपूर्वकं तन्नमस्काररूपं मङ्ग-
लाचरणं मुखतः संपादयन्नर्थादिपेक्षितमनुबन्धजातं च सूचयन्नुद्देशस्यैकदेशं प्र-
तिजानीते ! सत्यमित्यादिना । तं प्रकृतं परमात्मानं प्रत्यञ्चं भक्तिश्रद्धाभ्यां
प्रकर्षेण त्रिधा नत्वा वेदशिरस्तैत्तिरीयकोपनिषदः सदबाधितन्यायसंहृद्यं दु-
रुक्तादिचिन्तात्मकं वार्तिकं वक्ष्यामीति संबन्धः । उपनिषदः स्पष्टार्थतया व-
स्तुतो दुरुक्ताभावेऽपि दुरुक्तत्वभ्रान्त्या तच्चिन्तासिद्धिरनुक्तं तु गुणोपसंहार-
न्यायेन तत्र चिन्तयितुं शक्यते । उक्तचिन्ता तु सुकरैव प्रणतिविषयत्वेन
प्रकृतस्य परमात्मनस्तत्पदार्थस्यावृत्तविरोधित्वेनावितथत्वं सन्मात्रत्वं सर्वकल्प-
नाधिष्ठानत्वमुपन्यस्यति । सत्यमिति । तस्यैव जाड्यविरोधित्वेन चिन्मात्रत्वं
स्वयंप्रकाशत्वं दर्शयति । ज्ञानमिति । तस्यैव कालतो देशतश्चापरिच्छिन्नत्वेन
सर्वगतत्वं नित्यत्वं च कथयति । अनन्तमिति । वस्तुतश्च परिच्छेदपरिहाराय

१(ख. ड.)°कमकलं(°ग. घ.)°कसकलं । २(क.)°मि तद्वा° । ३(ग. घ.)°य शा° ।
४(क.)मुख्यतः । ५(ग. घ.)°क्तम् । ६(ग. घ.)°तत्सिद्धि° ।

सजातीयविजातीयभेदराहित्यमुदाहरति । एकमिति । एतस्यैव कार्यकारणसं-
स्पर्शगून्यत्वेन परमोत्कृष्टत्वमाचष्टे । ध्वस्तेति । समारोपितसकलविशेषविकल-
त्वमाह । निर्द्वैतमिति । तत्पदलक्ष्यमर्थमित्थमुपक्षिप्य त्वंपदार्थं निर्दिशति ।
हृदीति । हृदिपद्मो हृत्पद्मः प्रथमार्थे सप्तमीप्रयोगादलुक्समासाद्वा तस्य मध्यमे-
व निलयो यस्य तं बुद्धिस्थमात्मानमित्यर्थः । समष्टिबुद्धिविशिष्टं त्वंपदवाच्य-
मर्थमुक्त्वा तस्यैव लक्ष्यमर्थमाह । निःशेषेति । उक्तपदार्थद्वयविषयाणां पदा-
नां मिथः सामानाधिकरण्येन सिद्धं पदार्थैक्यं वाक्यार्थमूतं शास्त्रीयं विषयं
विवक्षन्नाह । वेदान्तेति । योगिनो ज्ञाननिष्ठाः संन्यासिनस्तेषां प्रत्यग्भावेन
वेदान्तेषु तत्त्वमस्यादिवाक्येषु व्यवस्थितो यो बोधो ब्रह्माहमस्मीत्येवमात्मक-
स्तस्य विषयं परमात्मानं प्रत्यञ्चं प्रणिपत्य वार्तिकं वक्ष्यामीति योजना । अत्र
चैक्ये विषये सूचिते विषयविषयिभावः संबन्धो ध्वनितः । ध्वस्तान्धकारमि-
त्यादिना सर्वानर्थनिवृत्तिपरमानन्दप्राप्तिरूपे फले दर्शिते तत्कामोऽधिकारी
सिध्यतीति द्रष्टव्यम् ॥ १ ॥

यस्येदं सकलामलेन्दुकिरणप्रख्यैर्यशोरश्मिभि-
र्व्याप्तं यश्च कृपालुतापरवशश्चक्रे हितं दुःखि-
नाम् । यद्वाणीकुलिशावरुगणमतयः पेतुर्दिश-
स्तार्किका भक्त्या पूज्यतमं प्रणम्य तमहं त-
द्भाष्यनीतौ यते ॥ २ ॥

यस्य देवे परा भक्तिर्यथा देवे तथा गुराविति श्रुतेर्देवताभक्तिरिव गुरुभक्ति-
रपि विद्यायामन्तरङ्गसाधनमित्यङ्गीकृत्य विशिष्टगुणसंकीर्तनपूर्वकं गुरुविषयं
प्रणामं प्रकुर्वन्नवाशिष्टमुद्देश्यभागमभिदधाति । यस्येत्यादिना । तं भगवन्तं भा-
ष्यकारं विशिष्टगुणविशिष्टं पूज्यतममस्मदाराध्यतमं भक्त्या श्रद्धया च प्रकर्षे-
ण नत्वा तेनैव गुरुणा कृतस्य तैत्तिरीयकभाष्यस्य नीतिर्नयनं विभजनं तत्रा-
हं यते यत्नं करोमि । दुरुक्त्यादिनिरूपणरूपं वार्तिकं संपादयामीति संबन्धः ।
उक्तानुक्तचिन्ता तावदिह सुघटैव दुरुक्तचिन्ताऽप्यापाततो घटते तत्राऽऽचार्यस्य
निरतिशयकीर्तिमत्त्वं गुणमनुकीर्तयति । यस्येति । अशेषमपि खल्विदं विश्वं
यस्य भगवतो भाष्यकारस्य यशोरूपै रश्मिभिव्याप्तमुपलभ्यते तानेव यशोर-
श्मीनशेषलोकानन्दयितृत्वेन विशिनष्टि । सकलेति । सकलस्य संपूर्णस्यामल-

१ (ग. घ. ङ. च.) एकेति । २ (ग.) ष्यमाहं । ३ (ग. घ. ङ. च.) तो
बो । ४ (ग. घ. ङ. च.) भिवदति ।

स्य मेघनीहारादिमलसंस्पर्शविकलस्येन्दोश्चन्द्रमसो ये किरणा रश्मयस्तत्प्र-
ख्यैस्तत्तुल्यैरिति यावत् । तस्यैव भाष्यकृतो दुःखितानां संसारिणां दुःखमु-
पलभ्य कृपालुतया परवशस्याऽऽत्मतत्त्वज्ञानादन्यत्र तदुद्धरणमपश्यतस्तेषां हितं
दुःखनिवृत्तिसाधनं प्रति प्रणेतृत्वं भाष्याच्चध्यात्मग्रन्थप्रणयनद्वारेण प्रसिद्धमि-
त्याह । यश्चेति । सम्यग्दर्शनमार्गप्रतिरोधकत्वेन प्रवृत्तानां वैशेषिकवैनाशिका-
दीनां तार्किकाणां भाष्यकारवचनसामर्थ्यादेव निवृत्तिरिति गुणान्तरमाह ।
यद्वाणीति । यस्य वाणी यद्वाणी सैव कुलिशं वज्रं तेनावरुग्णा भग्ना मति-
र्येषां ते तार्किका दिशः पेतुर्नष्टा इत्यर्थः । तमेवंविधं भाष्यकारं भक्त्या प्रणम्य
तदीयभाष्यनीतौ यतेऽहमिति योजना ॥ २ ॥

तैत्तिरीयकसारस्य मयाऽऽचार्यप्रसादतः ।

विस्पष्टार्थरुचीनां हि व्याख्येयं संप्रणीयते ॥ ३ ॥

एवं परापरगुरुनमस्कारव्याजेन तैत्तिरीयोपनिषदस्तद्भाष्यस्य च वार्तिकं
करोमीति श्लोकाभ्यामुक्तं तदेवं च स्वकीयग्रन्थस्य संप्रदायपूर्वकत्वं दर्शयन्प्र-
कटयति । तैत्तिरीयकेति । तैत्तिरीयकशास्त्रोपनिषदस्तद्भाष्यस्य च भाष्यका-
रप्रसादादेवेयं व्याख्या वार्तिकाख्या संशयविपर्यासव्यतिरेकेणाबाधितन्यायव-
त्ती क्रियते । ननूपनिषदर्थस्य भाष्येण भाष्यार्थस्य च तदक्षरैरेव प्रतिपत्तुं श-
क्यत्वात्किमनया व्याख्येयेत्याशङ्क्य विशेषेण ये स्पष्टमर्थं रोचयन्ते तेषा-
मियं व्याख्योपयुक्तेत्याह । विस्पष्टेति । हि शब्देनास्या व्याख्याया न्यायसंदब्ध-
त्वेनोपनिषत्तद्भाष्यार्थप्रकटीकरणसामर्थ्यं द्योत्यते ॥ ३ ॥

दुरितक्षयहेतूनि नित्यानि ब्राह्मणे ययुः ।

काम्यानि चेह कर्माणि दृष्टादृष्टफलानि तु ॥ ४ ॥

ननु विधिकाण्डेनैवोपनिषदो गतार्थत्वात्तत्प्रयोजनस्य कर्मवशादेव संभवाद-
वशिष्टार्थाभावादुपनिषदस्तद्भाष्यस्य च पृथग्व्याख्यारम्भो वृथेत्याशङ्क्य नित्या-
नित्यादिभाष्यमाश्रित्य कर्मकाण्डार्थमनुवदति । दुरितेति । संचितस्य दुरि-
तस्य क्षयः साध्यत्वे हेतुरनुष्ठापको येषां नित्यनैमित्तिककर्मणां तानि ब्रा-
ह्मणशब्दिते विधायके काण्डे पूर्वस्मिन् ग्रन्थे सिद्धानि न हि तानि निःश्रेयः-
प्रयोजनानि धर्मेण पापमपनुदतीति श्रुतेरुपाजितदुरितनिवर्हणार्थत्वावगमा-
त्तथा च अथातो धर्मजिज्ञासेति सूत्रकृता धर्मग्रहणेन सिद्धवस्तुविचारस्य पर्यु-
दस्तत्वान्नोपनिषदो विधिकाण्डेन गतार्थतेत्यर्थः । न केवलं जीवतोऽवश्यं कर्त-

व्यानि पूर्वकाण्डेऽपि गतार्थानि किंतु कामनानिबन्धनान्यपि चित्राकारीर्या-
दीनि दृष्टफलान्यदृष्टफलानि च दर्शपूर्णमासज्योतिष्टोमादीनि तत्रैव सिद्धानि
न च तान्यपि मोक्षार्थानि स्वर्गकामः पशुकाम इतिवन्मोक्षकामः सन्निदं कर्म
कुर्यादित्यश्रवणादतः संसारफलमेव कर्मेत्यभिप्रेत्याह । काम्यानिचेति ॥ ४ ॥

विद्या प्रस्तूयतेऽथोर्ध्वं यथा भूतार्थबोधिनी ।

कर्मेपादानहेतूस्तान्सैवोच्छेत्तुमलं यतः ॥ ५ ॥

कर्मकाण्डार्थमुक्त्वा तत्राविचारितमुपनिषदर्थं वदन्पूर्वोत्तरकाण्डयोः संगति-
मिदानीमित्यादिभाष्येण दर्शयति । विद्येति । ऐहिकैर्जन्मान्तरीयैर्वा पुण्यक-
र्मभिरन्तःकरणशुद्ध्यनन्तरं तत्परिपाकतो विवेकवैराग्यसिद्धेरूर्ध्वं मुमुक्षुत्वे सत्य-
पेक्षितमोक्षसिद्धयर्थमुपनिषच्छब्दिता विद्या प्रारभ्यते । सा च यथाभूतस्य ब्रह्मा-
त्मैकत्वस्य प्रकटीभावहेतुरतो हेतुहेतुमल्लक्षणः संबन्धो द्वयोरपि काण्डयोरित्य-
र्थः । ननु कर्मणां पुरुषार्थहेतुत्वप्रसिद्धेर्मुमुक्षुं प्रत्यपि विशिष्टं कर्मेवोच्यतां किमिति
विद्या प्रस्तूयते तत्राह । कर्मेति । अन्वयव्यतिरेकाभ्यां कर्मानुष्ठाने कामादयो हे-
तवस्तानुच्छेत्तुं विद्यैव शक्नोति । तत्कारणाविद्यानिराकरणहेतुत्वादतो विद्यैव
मुमुक्षुं प्रत्यारब्धुं योग्येत्यर्थः ॥ ५ ॥

स यथाकाम इत्येवं योऽकामश्चेति सादरम् ।

कामाकामैकहेतू नो बन्धमोक्षौ श्रुतिर्जगौ ॥ ६ ॥

कामादीनां बन्धकारणकर्मप्रवृत्तिहेतुत्वं विवक्षित्वा कामादिनिवृत्त्या मोक्षो
भवतीत्यर्थादुक्तम् । तत्र कामादिना बन्धे तन्निवृत्त्या मोक्षे च प्रमाणमाह । स य-
थेति ॥ ६ ॥

अपविद्धद्वये तत्त्वे सर्वदैवात्मरूपके ।

विपर्ययोऽनभिज्ञानात्ततः कामः क्रियास्ततः ॥ ७ ॥

कामादेरपि कार्यत्वेन कारणापेक्षायां तत्कारणप्रदर्शनपूर्वकं तस्य प्रवर्तकत्वे-
न बन्धहेतुत्वं प्रकटयति । अपविद्धेति । प्रत्यगात्मनोऽपरिज्ञानं मिथ्याज्ञानकारणं
तस्मात्कामादेस्ततश्च शुभाशुभव्यामिश्रप्रवृत्तिद्वारा सुखदुःखप्राप्तिरित्यर्थः ॥ ७ ॥

यदज्ञानात्प्रवृत्तिर्या तज्ज्ञानात्सा कुतो भवेत् ।

तस्मात्सर्वप्रवृत्तीनामलं विद्योपशान्तये ॥ ८ ॥

प्रतीचः स्वात्मन्यज्ञानान्मिथ्याज्ञानं तद्धेतुकामादिवशात्प्रवृत्तिरित्युक्तमयुक्तम् । विदुषोऽपि प्रवृत्तिदर्शनादित्याशङ्क्याह । यदज्ञानादिति । ज्ञानादूर्ध्वं बाधितानुवृत्तिव्यतिरेकेण ज्ञानहेतुकप्रवृत्तेरसंभवे फलितमाह । तस्मादिति ॥ ८ ॥

मोक्षार्थी न प्रवर्तेत तत्र काम्यनिषिद्धयोः ।

नित्यनैमित्तिके कुर्यात्प्रत्यवायजिहासया ॥ ९ ॥

ज्ञानान्मुक्तिरित्युक्ते सत्यैकभविकन्यायेन मीमांसकस्य शङ्कां काम्यप्रतिषिद्धयोरित्यादिभाष्योक्तामुद्गावयति । मोक्षार्थीति ॥ ९ ॥

इति मीमांसकंमन्यैः कर्मोक्तं मोक्षसाधनम् ।

प्रत्याख्यायाऽऽत्मविज्ञानं तत्र न्यायेन निर्णयः ॥१०॥

प्रारब्धफलं तु कर्मभोगादेव क्षयं गच्छतीत्यङ्गीकृत्य यथावर्णितचरितस्य ज्ञानव्यतिरेकेण मोक्षो भवतीति शरीरान्तरोत्पादे हेत्वभावादिति फलितमाह मीमांसकंमन्यैरिति । युक्तिपर्यालोचनायां नायं पक्षः संभवतीति दूषयति । तत्रेति ॥ १० ॥

नैतदेवं भवेन्न्याय्यं विरुद्धफलदायिनाम् ।

संभवात्कर्मणां पुंसो भूयसां शास्त्रदर्शनात् ॥११॥

तदेव न कर्मानेकत्वादित्यादिभाष्यावष्टम्भेन स्पष्टयति । नैतदिति । यद्यपि मुमुक्षुर्वर्तमाने देहे काम्यं निषिद्धं वा बुद्धिपूर्वं नारभते तथापि संचितस्यानेकस्य कर्मणः संभवादागामिनि देहे हेत्वभावस्यासिद्धिरित्यर्थः । साधारणेन प्रायणेनाभिव्यक्तानि सर्वाण्येव कर्माणि संभूयैकं शरीरं कुर्वन्ति । तत्र सर्वकर्मणामुपभोगेन क्षीणत्वान्नास्ति संचितं कर्मेत्येतन्निराकर्तुं विरुद्धफलदायिनामित्युक्तम् । स्वर्गनरकफलानां ज्योतिष्टोमब्रह्महत्यादीनामेकस्मिन्देहे भोगासंभवात्प्रमाणासंभवात्प्रायणस्य सर्वकर्माभिव्यंजकत्वे च मानाभावाद्बलवता प्रतिबद्धस्य दुर्बलस्यावस्थानं सिध्यतीत्यर्थः । प्रायणाभिव्यक्तेन बलवता कर्मणा प्रथममारम्भकेण प्रतिबद्धं दुर्बलं कर्मानारम्भकत्वमवशिष्टमित्यत्र प्रमाणमाह । शास्त्रदर्शनादिति ॥ ११ ॥

अनारब्धफलानीह सन्ति कर्माणि कोटिशः ।

तद्य इहेतिवचसो गम्यतां कर्मणां स्थितिः ॥१२॥

१ (ग. घ.)°जिघांसं २ (ग. घ. च.)°ककं । ३ (घ.)°देहहेत्वं । ४ (ङ.)°वात्प्रा° । ५ (ग.)°भवरूपप्रमाणसं । ६ (ग. घ.)°तिषिद्धं । ७ (च.)°म्भकरणेन निबं ।

कर्मानुवादपूर्वकं शास्त्रमेव प्रकटयति । अनारब्धेति । इहेति कर्तुरुक्तिः । त-
द्य इह रमणीयचरणा इत्यादिवाक्यं स्वर्गादिवरोहतां सुकृतदुष्कृताभ्यां मनुष्या-
दिलोके देहग्रहणं दर्शयति । ततो न स्वर्गप्रददेहारम्भकत्वेन सर्वं कर्म क्षीणमि-
त्यर्थः ॥ १२ ॥

न चैकदेहे भोगोऽस्ति ब्रह्महत्याश्वमेधयोः ।

विरुद्धफलहेतुत्वान्मूढसात्त्विकदेहयोः ॥१३॥

ननु ब्रह्महत्याश्वमेधयोः सुखदुःखफलत्वात्तयोश्चैकस्मिन्नेव देहे भोगसं-
भवाद्विरुद्धफलदायित्वं कथं कर्मणामुच्यते तत्राह । नचेति । विरुद्धे देहे सुख-
दुःखफलहेतुत्वमश्वमेधब्रह्महत्ययोरित्यभ्युपगमात्तयोः सुखदुःखमात्रफलत्वाभा-
वाद्विरुद्धफलदायिनामित्यविरुद्धं विशेषणमित्यर्थः ॥ १३ ॥

सप्तजन्मानुगं कार्यमेकस्यापीह कर्मणः ।

श्रूयते धर्मशास्त्रेषु किमुतानेककर्मणाम् ॥१४॥

यत्तु कर्माशयस्यैकभाविकत्वं दूषयति । सप्तजन्मेति । अवयुत्येवादेन सप्तेत्यु-
क्तमधिकजन्मग्रहणश्रवणात् । श्वसूकरखरोष्ट्राणां गजाविमृगपक्षिणाम् । चाण्डा-
लपुल्कसानां च ब्रह्महा योनिमृच्छतीत्यादिस्मरणादेकमेव कर्मानेकं जन्मारभते ।
किमु नानाविधं कर्म नानाविधदेहारम्भकमिति वक्तव्यमित्यर्थः ॥ १४ ॥

अनारब्धेष्टकार्याणां नित्यं चेद्ध्वस्तये मतम् ।

नैवं स्वात्मा क्रियाहेतुं यतोऽनर्थं निहन्ति तत् ॥१५॥

अनारब्धफलं शुभमशुभं वा सर्वमिह कृतं नित्यं कर्म निवर्तयति । अतो ज्ञा-
नाभावेऽपि मुमुक्षोर्वर्तमानदेहपाते मोक्षो भवतीति शङ्कते । अनारब्धेति । इष्टफ-
लानामित्यादिभाष्यादिष्टग्रहणमुपलक्षणार्थं नित्याकरणहेतुकानर्थनिवृत्तिरेव नि-
त्यानुष्ठानफलमिति मीमांसकैरिष्टत्वान्न नित्यानुष्ठानादनारब्धशुभाशुभनिवृत्तिरि-
ति नाकरणे प्रत्यवायश्रवणादित्यादिभाष्येण परिहरति । नैवमिति ॥ १५ ॥

पापस्य कर्मणः कार्यं प्रत्यवायगिरोच्यते ।

नित्यैर्विरोधात्तद्धानिर्न त्विष्टफलदायिनः ॥ १६ ॥

किंच पापस्य कर्मणोऽनारब्धफलस्य नित्यानुष्ठानान्निवृत्तावपि पुण्यस्य

कर्मणो न ततो निवृत्तिरविरोधादिति वदन्यदिनामेत्यादिभाष्यं व्याचष्टे ।
पापस्येति ॥ १६ ॥

कामश्च कर्मणो हेतुस्तस्योच्छित्तेर्न संभवः ।

प्रत्यग्बोधमृते यस्मादसम्यग्निदमुच्यते ॥१७॥

यत्तु काम्यानि कर्माणि वर्जयेन्मुमुक्षुरिति तदिदानीं न च कर्महेतूनामि-
त्यादिभाष्येण दूषयति । कामश्चेति । यस्मात्कामस्य कर्महेतोरज्ञानकार्यत्वात्तच्च-
ज्ञानमन्तरेण निवृत्तेरसंभवस्तस्माद्यथावर्णितचरितस्य ज्ञानमन्तरेण मुक्तिरि-
त्ययुक्तमतो ज्ञानादेव मोक्षो न कर्मणेत्यर्थः ॥ १७ ॥

यद्वचनात्मफलं तस्मै कर्म सर्वं विधीयते ।

आप्तत्वादात्मनः कर्म नैव स्यादाप्तये^३ ततः ॥१८॥

किंच मोक्षस्य कर्मासाध्यत्वे न तावदुत्पाद्यत्वं नित्यत्वान्नापि संस्कार्यत्वं
निर्गुणत्वान्निर्दोषत्वाच्च न च विकार्यत्वं कूटस्थत्वादाप्यत्वमपि नोपपद्यते त-
स्मादात्मत्वेन नित्याप्तत्वादतो मोक्षे कर्म निरर्थकमित्याह । यद्वीति । आत्म-
व्यतिरिक्तं फलं स्वर्गपशुपुत्रादि ॥ १८ ॥

नित्यानां चाक्रियाऽभावः प्रत्यवायस्ततः कुतः ।

न ह्यभावाद्भवेद्भावो मानं यस्मान्न विद्यते ॥१९॥

यदुक्तमकरणनिमित्तप्रत्यवायपरिहारार्थानि नित्यानि कर्माणीति तत्र नि-
त्यानां चेत्यादिभाष्येणोत्तरमाह । नित्यानां चेति । आगामिदुःखं प्रत्यवायस्तस्य
भावरूपस्य नाभावो निमित्तं निषिद्धाचरणनिमित्तत्वाद्दुःखस्येत्यर्थः । अभावा-
द्भावोत्पत्त्यसंभवं मानाभावेन साधयति । नहीति ॥ १९ ॥

पूर्वोपचितकर्मभ्यस्तस्मात्कर्तारमेति या ।

प्रत्यवायक्रिया तस्या लक्षणार्थः शता भवेत् ॥२०॥

अकुर्वन्विहितं कर्म निन्दितं च समाचरन् । प्रसज्जंश्चेन्द्रियार्थेषु नरः पतनमृ-
च्छतीतिशतृप्रत्ययादकरणस्यापि प्रत्यवायनिमित्तत्वं प्रमित्तमित्याशङ्क्याह ।
पूर्वेति । तस्मादित्यसतः सदुत्पत्त्यसंभवादित्यर्थः ॥ २० ॥

१ (ग. घ. ङ) 'र्महेतुर्नस्त' । २ (ग. घ.) 'ये स्वतः । ३ (ग. घ.) भाष्योक्त'
४ (क.) तस्माल्लक्षं ।

नित्यानामक्रिया यस्माल्लक्षयित्वैव सत्वरः ।

प्रत्यवायक्रियां तस्माल्लक्षणार्थे शता भवेत् ॥ २१ ॥

उक्तमेवार्थमतः पूर्वोपचितेत्यादिभाष्यावष्टम्भेन स्पष्टयति । नित्यानामिति । यदि यथावन्नित्यनैमित्तिकानुष्ठानं स्यात्तदा संचितदुरितक्षयोऽपि भवेन्न चायं विहितमकार्षीत्ततः प्रत्यवायी भविष्यतीति शिष्टैर्लक्ष्यते तेन शत्रुप्रत्ययस्यान्यथापि सिद्धत्वान्न तद्भलादकरणस्य प्रत्यवायहेतुत्वसिद्धिरित्यर्थः ॥ २१ ॥

सर्वप्रमाणको यस्माद्भावाद्भावसंभवे ।

तस्मादयत्नतः स्थानमात्मनीत्यतिपेलवम् ॥२२॥

ननु लक्षणहेत्वोः क्रियाया इति शत्रुप्रत्ययस्योभयत्र विधाने सति किमिति हेतुत्वमेव न गृह्यते तत्रान्यथेत्यादिभाष्यं व्याचष्टे सर्वेति । सर्वस्य भावरूपस्य कार्यस्य भावरूपं कारणमिति प्रत्यक्षादिभिरवधारितं शत्रुप्रत्ययादभावस्य हेतुत्वाभिधाने सर्वप्राणविरोधः स्यादित्यर्थः । अस्मत्पक्षे^१ त्वकरणज्ञानस्य प्रत्यवायज्ञापकत्वं न च ते ज्ञातादकरणात्प्रत्यवायोत्पत्तिः । केवलात्प्रत्यवायाभावप्रसङ्गाद्योग्यानुपलब्धिरपि ज्ञातैवाभावप्रमितिहेतुः । प्रतिबन्धकाभावस्य तु कारणत्वमन्योन्याश्रयत्वादप्रामाणिकमित्यभिप्रेत्य यस्मादकरणनिमित्तप्रत्यवायपरिहारार्थं न नित्यं कर्म किंतु श्रुतिप्रामाण्यात्पितृलोकादिप्राप्तिफलं तस्मान्न यथाक्तचरितस्य मुक्तिरित्युपसंहरति तस्मादिति ॥ २२ ॥

निर्धूताऽतिशयाप्रीतिः कर्महेतुरिति त्वया ।

यद्भाणि तदन्याय्यं यथा तदभिधीयते ॥२३॥

स्वर्गकामवाक्ये स्वर्गशब्देन निरतिशयप्रीतेर्मुक्तेरुक्तत्वात्तद्धेतुत्वेन कर्मविधानात्कर्मसाध्यैव मुक्तिरिति द्वितीयं पूर्वपक्षं भाष्योक्तमनुभाष्य दूषयति । निर्धूतेति ॥ २३ ॥

मुक्तेः कौटस्थ्यरूपत्वान्न तस्याः कर्मसाधनम् ।

स्वर्गादिवदनित्या स्याद्यदि स्यात्कर्मणः फलम् ॥२४॥

मोक्षस्य कर्मकार्यत्वानुपपत्तिं नहीत्यादिभाष्येण साधयति । मुक्तेरिति ।

१ (ग. घ.) °त्यानां चाक्रि° । २ (ङ.) °त्वैतिसं । ३ (ग. घ. ङ. च.)
त्यानां चेति । ४ (ग. घ.) °क्षेऽकं । ५ (ग. घ.) °कत्वान्न च (च.) °कत्वं
भवन्मतेज्ञां ।

आत्मत्वेन मोक्षस्य कूटस्थनित्यत्वान्न कर्मसाध्यतेत्युक्त्वा विपक्षे दोषमाह ।
स्वर्गादिवदिति ॥ २४ ॥

अनित्यफलदायित्वं ज्ञानहीनस्य कर्मणः ।
कूटस्थफलंदायित्वं विद्येतस्येतिचेन्मतम् ॥२५॥

विद्यासहितानामित्यादिभाष्येण कर्मसाध्यत्वेऽपि मोक्षस्य नानित्यत्वमिति
समुच्चयवाद्याह । अनित्येति ॥ २५ ॥

नैवमारभ्यमाणस्य ह्यनित्यत्वसमन्वयात् ।
न च प्राप्तमनित्यत्वं विद्या वारयितुं क्षमा ॥२६॥

विद्यासहितेनापि कर्मणा मोक्षश्चेदारभ्यते तर्हि यत्कृतकं तदनित्यमिति न्या-
यान्मोक्षानित्यत्वं दुर्निवारमिति न विरोधादित्यादिना निरस्यति । नैवमिति । सहा-
यिभूतविद्यासामर्थ्यादनित्यत्वं वारयति । अकारकत्वात् । उपासना तु स्वफला
नित्यत्वमपि वारयितुमशक्ता कथं कर्मफलानित्यत्वं वारयतीत्यर्थः ॥ २६ ॥

प्रध्वंसाभाववच्चेत्स्यात्कर्मकार्यमपि ध्रुवम् ।
भावात्मकत्वान्मोक्षस्य नैव मध्युपपद्यते ॥२७॥

कर्मकार्यत्वे मोक्षस्यानित्यत्वं यत्कृतकं तदनित्यमिति व्याप्तिदर्शनादित्यत्र
व्याप्तिभङ्गं शङ्कते । प्रध्वंसेति । यद्भावरूपं कार्यं तदनित्यमिति व्याप्तेस्तव मो-
क्षस्य निरतिशयप्रीतेर्भावेच्छपत्वादारभ्यत्वे स्यादेवानित्यत्वेमिति दूषयति ।
भावेति ॥ २७ ॥

कार्यं प्रध्वंसतो न्यद्यत्तदनित्यं क्रियोत्थितेः ।
घटादिवत्प्रतिज्ञायां विशिष्टत्वाददोषता ॥ २८ ॥

यद्भावत्वे सति यत्कृतकं तदनित्यमित्येतदेव साधयति । कार्यमिति । अनि-
त्यमिति प्रतिज्ञायां कार्यत्वहेतोर्भावत्वेन विशिष्टत्वात्प्रतिज्ञाहेत्वोर्व्याप्तिभङ्गदोष-
वैत्तानास्तीति फलितमाह । प्रतिज्ञायामिति ॥ २८ ॥

१ (ग. घ.) 'लकारित्वं' । २ (ग. घ.) 'ति नावि' । ३ (घ. ङ.) 'मप्युप' ।
४ (ग. घ. च.) 'वत्वा' । ५ (ङ. च.) 'त्वमपीति' । ६ (ग. घ.) 'वस्वं ना' ।

प्रध्वंसाच्छकलादि स्यातच्चानित्यं घटादिवत् ।

कल्पनामात्रतोऽभावो नैवारभ्यः स कर्मभिः ॥२९॥

प्रध्वंसस्य कार्यत्वेऽपि नित्यत्वमभ्युपगम्योक्तं तदेवासिद्धमित्याह । प्रध्वंसादिति । नाशक्रियातः शकलादिकार्यं जायते तच्च घटादिवदनित्यमतो न भवदभिप्रेतो ध्वंसस्तत्कार्यत्वं वास्तीत्यर्थः । कस्तर्हि भवन्मते प्रध्वंसाभावस्तत्राह । कल्पनेति । प्रध्वंसस्यास्मन्मते शशविषाणवद्विकल्पमात्रत्वान्नित्यत्वानित्ययोरभावान्नासौ व्यभिचारभूरित्यर्थः ॥ २९ ॥

आविर्भावतिरोभावैर्धर्मिण्यां मृदि सर्वदा ।

धर्मा घटादयः सर्वे वर्तन्ते न त्वभावगाः ॥ ३० ॥

प्रध्वंसस्य शशविषाणकल्पत्वे घटादीनां सदा मृदादिषु विद्यमानत्वात्कपालाद्युत्पत्तावनुपलब्धेर्न सिद्धयेदित्याशङ्क्याह । आविर्भावेति । विद्यमानमपि घटादिकार्यं विरोधिकार्यनिरुद्धत्वान्नोपलभ्यते कदाचिदित्यर्थः ॥ ३० ॥

नास्यभावस्य संबन्धः क्रियया वा गुणेन वा ।

निरात्मकत्वान्नैवालं संबद्धं केन चित्कचित् ॥३१॥

प्रध्वंसाभावस्य गुणो नित्यत्वं प्रागभावस्य चानित्यत्वं नाशक्रियावच्चमितरस्य चोत्पत्तिक्रियावच्चमिति परस्य मतं तदपि न युक्तमित्याह । नास्तीति । तदेव स्फुटयति । निरात्मकत्वादिति ॥ ३१ ॥

तस्मात्स्यात्कल्पनामात्रो व्यवहारप्रसिद्धये ।

प्रध्वंसादिरभावोऽयं शिलापुत्रादिवन्मृषा ॥ ३२ ॥

प्रध्वंसादावभावे निरात्मके धर्मधर्मिभावस्य दुर्भणत्वात्कल्पनामात्रत्वमेवेत्युपसंहरति । तस्मादिति । चतुर्विधाभावव्यवहारसिद्धयर्थमविद्याकल्पितोऽभावो न वास्तवोऽस्तीत्यर्थः ॥ ३२ ॥

तस्मादविद्याव्युच्छित्तौ स्यादवस्थानमात्मनि ।

नचाविद्याप्रहाणं स्याद्ब्रह्मविद्यामृते क्वचित् ॥३३॥

काम्यप्रतिषिद्धवर्जनाद्युपायादात्मन्येवस्थानलक्षणस्य मोक्षस्य दुर्वचनत्वादविद्यातत्कार्यनिवृत्तौ तथाविधकैवल्यं ज्ञानादेवेत्युपसंहरति । तस्मादिति ॥३३॥

१ (ग.) °त्कार्यं वा । २ (ग. घ.) °षाणादिवं । ३ (क.) °इत्यं । ४ (ग. घ.) °द्याविच्छि (ङ.) °द्याद्युच्छि । ५ (ग. घ.) °न्यप्यव ।

तस्माद्विद्याऽऽप्तये ज्ञेया प्रारब्धोपनिषत्परा ।

सैवाविद्यापनुत्त्यर्था विद्यां चैवात्मगामिनी ॥ ३४ ॥

यतो ब्रह्मात्मैकत्वज्ञानादेव संसारकारणात्माविद्यानिवृत्तिस्तस्मादात्मज्ञानार्थत्वेनोपनिषदारम्भः संभवतीत्यारम्भमुपसंहरति । तस्माद्विद्येति । तामेव विद्यां विशिनष्टि । सैवेति ॥ ३४ ॥

विद्यासंशीलिनां यस्माद्भ्रजन्माद्यशेषतः ।

उपमृद्नाति विद्येयं तस्मादुपनिषद्भवेत् ॥३५॥

ब्रह्मविद्यायामुपनिषच्छब्दप्रसिद्धिरपि विद्याया एव निःश्रेयससाधनत्वे प्रमाणमित्यभिप्रेत्योपनिषदि^१तिविद्येत्यादिभाष्यं व्याचष्टे । विद्येति । सकारणसंसारस्य शिथिलीकरणादत्यन्तविनाशहेतुत्वाद्वा ब्रह्मविद्योपनिषच्छब्दवाच्येत्यर्थः ॥३५॥

उपेत्य वा निषण्णं तच्छ्रेय आत्यन्तिकं यतः ।

तस्मादुपनिषज्ज्ञेया ग्रन्थस्तु स्यात्तदर्थतः ॥३६॥

आत्यन्तिकं श्रेयो ब्रह्म तद्विद्यानिमित्तमात्मनि निषण्णमात्मानं गमयत्यनया वा विद्यया ब्रह्मविद्योपनिषच्छब्दवाच्येत्याह । उपेत्येति । ब्रह्मविद्या चेदित्यमुपनिषच्छब्देनोच्यते कथं तर्हि ग्रन्थे तच्छब्दं प्रयुञ्जते तत्राह । ग्रन्थस्त्विति ॥३६॥

प्राणवृत्तेस्तथा चान्नो देवता याभिमानिनी ।

मित्रः शत्रुः सुखं भूयादिति ब्रह्मेह याच्यते ॥३७॥

एवमुपनिषदस्तद्भाष्यस्य च व्याख्येयत्वं प्रतिपाद्य प्रतिपदं व्याख्यामारभते । प्राणवृत्तेरिति । शत्रो मित्र इत्यत्र मित्रशब्देन प्राणवृत्तेरह्मश्चाभिमानिनी देवतात्मोच्यते स च नोऽस्माकं सुखकृद्भवत्विति सूत्रात्मकं ब्रह्म मुमुक्षुणा प्रार्थ्यते सप्तम्या वाक्यं गृह्यते ॥ ३७ ॥

रात्रेरपानवृत्तेश्च वरुणश्चाभिमानभाक् ।

शत्रो भवतु सर्वत्र चक्षुस्थश्चार्यमा रविः ॥ ३८ ॥

शं वरुण इत्यत्रापि वरुणशब्देनापानवृत्ते रात्रेश्चाभिमानभागी देवतात्मा कथ्यते । स चास्माकं सुखकृद्भवत्विति पूर्ववदेव सूत्रात्मकब्रह्मप्रार्थनामभिप्रेत्याह । रात्रेरिति । एवमुत्तरत्रापि ब्रह्मैव प्रार्थनाविषयभूतमित्याह । सर्वत्रेति । शत्रो भवत्वर्थमेत्यत्रार्थमा चक्षुरभिमानि रविरादित्य इत्याह । चक्षुस्थश्चेति ॥ ३८ ॥

१ (ग. घ.) °द्या चैवा । २ (ग. घ.) °मित्युपमे । ३ (क. च.) °दि वि ।
(ङ. च.) °कं परं त्र । ५ (ङ.) °र्थ्यत इहेति सं । ६ (ग. घ.) °पर्याभू ।

बले तु भगवानिन्द्रो वाचि बुद्धौ बृहस्पतिः ।

विष्णुश्चोरुक्रमः शन्नो विस्तीर्णक्रमणो ह्यसौ ॥ ३९ ॥

शन्न इन्द्रो बृहस्पतिरित्यत्र बलाभिमानी देवतात्मेन्द्रो बृहस्पतिर्वाग्भिमानी बुद्धयभिमानी चेत्याह । बल इति । शन्नो विष्णुरित्यत्र विष्णुर्नाम पादाभिमानी देवतात्मा स चास्माकं सुखकृदस्तु तदाह । विष्णुश्चेति । तस्योरुक्रमत्वं स्फोरयति । विस्तीर्णेति ॥ ३९ ॥

अध्यात्मदेवताः सर्वा मित्राद्याः शं भवन्तु नः ।

सुखकृत्सु हितासु स्याद्विघ्नोपशमनं ध्रुवम् ॥ ४० ॥

व्याख्यातानां वाक्यानां संपिण्डितमर्थमाह । अध्यात्मेति । किमिति यथोक्ता देवताः प्रार्थ्यन्ते ब्रह्म जिज्ञासुभिरित्याशङ्क्य तासु हीत्यादिभाष्यार्थमाह । सुखकृत्स्विति ॥ ४० ॥

श्रवणं धारणं चैवमुपयोगश्च सिध्यति ।

ज्ञानस्याप्रतिबन्धेन प्रार्थनीयमतो भवेत् ॥ ४१ ॥

तासु देवतासु सुखकृत्सु सतीषु वेदान्तश्रवणार्थं मुमुक्षूणामविघ्नेन गुरुपादोपसर्पणं सिध्यति ततश्च वेदान्तानां तात्पर्यावधारणं श्रवणं श्रुतस्याविस्मरणं धारणमुपयोगः शिष्येभ्यो निवेदनम् ॥ ४१ ॥

ब्रह्मविघ्नोपसर्गाणां शान्त्यर्थं वायुरूपिणे ।

ब्रह्मजिज्ञासुना कार्ये नमस्कारोक्तिकर्मणी ॥ ४२ ॥

नमो ब्रह्मण इत्यादिवाक्यस्य तात्पर्यमाह । ब्रह्मविघ्नेति ॥ ४२ ॥

सर्वक्रियाफलानां हि ब्रह्माधीनत्वहेतुतः ।

वायवे ब्रह्मणे तस्मै प्रह्वीभावोऽस्तु सर्वदा ॥ ४३ ॥

किमिति वायुरूपिणे ब्रह्मणे नमस्कारवन्दनक्रिये क्रियेते अन्यस्मै कस्मै चिद्देवतात्मने विघ्नोपशमनार्थं ते किं न स्यातामित्याशङ्क्य सर्वक्रियाफलानामित्यादिभाष्यार्थमाह । सर्वेति । कर्मफलस्य सर्वस्य सूत्रब्रह्माधीनत्वात्तस्यैव नमस्कारवन्दनक्रिये नान्यस्येत्यर्थः ॥ ४३ ॥

पारोक्ष्येण नमस्कृत्य प्रत्यक्षेण नमस्किया ।

परोक्षसाक्षाद्गुणाभ्यां वायुरेवाभिधीयते ॥ ४४ ॥

नमो ब्रह्मण इत्येतावतैव वायुरूपिणे ब्रह्मणे नमस्कारस्य सिद्धत्वाद् उत्तरवा-
क्यमार्किचित्करमित्याशङ्क्याह । पारोक्ष्येणेति । स ब्रह्मेत्याचक्षत इति श्रुतेः ।
ब्रह्मणः सूत्रस्यादौ पारोक्ष्येण नमस्कारः कृतस्तस्यैव वायुशब्देन प्रत्यक्षतया
निर्देशः । प्राणस्य प्रत्यक्षत्वादतो न पौनरुक्त्यमित्यर्थः । साक्षात्वासाक्षात्वा
भ्यां वायुब्रह्मणोर्भेदमाशङ्क्याह । परोक्षेति ॥ ४४ ॥

प्रत्यक्षं ब्रह्म हे वायो त्वमेवासीति संस्तुतिः ।

त्वामेवातो वदिष्यामि साक्षात्त्वमुपलभ्यसे ॥ ४५ ॥

त्वमेव प्रत्यक्षं ब्रह्मासीत्यस्य तात्पर्यमाह । प्रत्यक्षमिति । हे वायो तव सू-
त्ररूपेण पारोक्ष्येऽपि प्राणरूपेणापरोक्षमस्ति चक्षुरादि हि रूपदर्शनाद्यनुमेय-
त्वाद्भवहितं साक्षिवेद्यं प्राणस्त्वव्यवधानेन साक्षिवेद्यः सन्निहितश्च भोक्तुरिति प्र-
त्यक्षो विवक्ष्यते प्राणैकतेनाशनादिना शरीरादेर्बृहणप्रसिद्धेर्ब्रह्मत्वं च तवातिव्य-
क्तमतस्त्वमेव प्रत्यक्षं ब्रह्मासीति वायुदेवतास्तुतिरत्र विवक्षितेत्यर्थः । त्वामेव प्र-
त्यक्षं ब्रह्म वदिष्यामीत्यस्य तात्पर्यमाह । त्वामेवेति । यथा कश्चन राजदर्शनार्थी
राज्ञो दौवारिकं कंचिदुपलभ्य त्वमेव राजेति ब्रूते तथा हार्दस्य ब्रह्मणो द्वारपालं
प्राणं प्रतीत्य हार्दं ब्रह्म दिदृक्षुर्मुमुक्षुरभिवदति त्वामेव प्रत्यक्षं ब्रह्म वदिष्या-
मीति यतस्त्वं साक्षिणा साक्षाद्गुणमुपलभ्यसे तस्मात्त्वामेवाहं ब्रह्म वदिष्यामीति
ब्रह्मवदनक्रिया प्राणदेवताया स्तुतिरेवेत्यर्थः ॥ ४५ ॥

यथाशास्त्रं यथाकार्यं बुद्धौ सुपरिनिश्चितम् ।

ऋतं तत्त्वदधीनत्वाद्द्विष्यामीति संगतिः ॥ ४६ ॥

ऋतं वदिष्यामीत्यस्य तात्पर्यार्थमाह । यथाशास्त्रमिति । अग्निहोत्रादिलक्षणं
कार्यं कर्तव्यं कर्मानतिक्रम्य तदेव शास्त्रानुरोधेन बुद्धौ सुपरिनिश्चितमनुष्ठेयत्वेन
निर्धारितमृतमित्युच्यते तच्च तदधीनत्वात्तदात्मकत्वाच्च त्वामेव वदिष्यामीति
देवतास्तुतिरेवेत्यर्थः ॥ ४६ ॥

प्रयोगस्थं तदेवैतं सत्यमित्यभिधीयते ।

तदपि त्वदधीनत्वाद्द्विष्याम्येव सांप्रतम् ॥ ४७ ॥

स्तुत्यन्तरमाह । प्रयोगस्थमिति । ऋतमेवानुष्ठीयमानं सत्यमुच्यते तदपि त्वदा-
त्मकत्वात्त्वामेव वदिष्यामीति वाक्ययोस्तुत्यर्थयोरपुनरुक्ततेत्यर्थः ॥ ४७ ॥

१ (ग.घ.) °सकृत्वा प्र° । २ (ङ.) °णवृत्तेना° (च.) °णकृताङ्गा° । ३ (ङ.) °व मे रा° ।
४ (क.ख.) °क्रियया । ५ (ग.घ.ङ.च.) °त्यस्यार्थ° । ६ (ग.घ.च.) °त्वात्त्वामे° ।

विद्यार्थिना स्तुतं सन्मां ब्रह्मावतु गुरुं च मे ।

विद्याग्रहणवक्तृत्वशक्तिभ्यां नौ सदाऽवतु ॥ ४८ ॥

तन्मामवत्वित्यादिवाक्यस्यार्थमाह । विद्यार्थिनेति । उक्तप्रकारेण मया स्तुतं सद्ब्रह्म मा माऽऽचार्यं चावतु रक्षत्वितिप्रार्थनायां केन रूपेण रक्षत्वितिविवक्षायामाह । विद्याग्रहणेति । श्रुत्यादिद्वारेणाऽऽचार्योपदिष्टस्य तत्त्वस्य ग्रहणे सामर्थ्यं यथा मम श्रोतुर्न विहन्यते यथाऽऽचार्यस्य वक्तृत्वसामर्थ्यमप्रतिहतं भवति तथा शिष्याचार्ययोः शरीरद्वयं तथा रक्षणीयमित्यर्थः ॥ ४८ ॥

विद्याप्राप्त्युपसर्गाणां त्रिः शान्तिरभिधीयते ।

आचार्यशिष्ययोस्तस्यां ब्रह्म ज्ञातुं हि शक्यते ॥ ४९ ॥

आचार्यस्य विद्योपदेशार्थं विद्याग्रहणार्थं च शिष्यस्य प्रवृत्तस्याध्यात्मिको-ज्वरादिनिमित्तः सह चक्षुःश्रोत्रादिनिमित्तश्चाधिभौतिको^१ व्याघ्रचोरादिभयनिमित्तो वर्षगर्जनादिप्रयुक्तश्चाधिदैविको विघ्नः संभाव्यते तस्य त्रिविधस्योपसर्गस्य विघ्नस्य परिहारार्थं त्रिः शान्तिरुच्यते तस्यां विघ्नोपशान्तौ सत्यामेव ज्ञानोपदेशतद्ग्रहणसंभवादितिपुनरुक्तिशङ्कां वारयति । विद्येति ॥ ४९ ॥

अर्थज्ञानप्रधानत्वाद्देदान्तानां विपश्चिताम् ।

पाठे त्वयत्नो मा प्रापदिति शिक्षाऽभिधीयते ॥ ५० ॥

प्रथमं शिक्षाध्यायारम्भे हेतुमाह । अर्थज्ञानेति । वेदान्तानां ब्रह्मात्मपरत्वात्कर्मकाण्डस्य च कर्मपरत्वाद्बुद्धिपूर्वकारिणामध्ययने स्वरोग्मव्यञ्जनेष्वनास्था संभवाद्विवक्षितार्थासिद्धिः स्यादित्याशङ्क्य तन्निवृत्त्यर्थमेतदध्यायप्रवृत्तिरित्यर्थः ॥ ५० ॥

शिक्ष्यते ज्ञायते साक्षाद्दर्णाद्युच्चारणं यथा । स्याद्वा

कर्मणि शिक्षेति व्याख्यास्यामोऽधुना तु ताम् ॥ ५१ ॥

शिक्षाशब्दस्य द्विधा व्युत्पत्तिं संभावनया दर्शयति । शिक्ष्यत इति । लक्षण-शास्त्रस्यान्यत्रैव सिद्धत्वादिह कर्मव्युत्पत्तिरेव ग्राह्येत्यङ्गीकृत्य वाक्यार्थमाह । स्याद्वेति ॥ ५१ ॥

१ (क.) °वाक्यार्थं । २ (क. ख. ड.) °क्षतीति° । ३ (घ. ङ.) °को व । ४ (ग. घ. ङ. च.) °ङ्गां परिहरति वि° । ५ (ग. घ. च.) °स्य क° ।

अकारादिर्भवेद्वर्ण उदात्तादिः स्वरस्तथा ।
 ह्रस्वदीर्घप्लुता मात्रा प्रयत्नश्च बलं स्मृतम् ॥५२॥
 समता सामवर्णानां वैषम्यस्य विवर्जनम् ।
 सन्तानः संहिता तु स्यादिति शिक्षोपदिश्यते ॥५३॥

शिक्षितव्यानेव विभज्य दर्शयन्वर्ण स्वर इत्यादि व्याकरोति । अकारादि-
 रितिद्वाभ्याम् । वर्णादीनामेकस्यापि वैगुण्ये फलपर्यन्तं ज्ञानं न सिध्यति मन्त्रो
 हीनः स्वरतो वर्णतो वा मिथ्या प्रयुक्तो न तमर्थमाहेतिदर्शनादतो वर्णादयः सर्वे
 शिक्षितव्या भवन्तीत्यर्थः ॥ ५२ ॥ ५३ ॥ इति प्रथमोऽनुवाकः ॥ १ ॥

सूक्ष्मार्थानुप्रवेशाय बहिः प्रवणचेतसाम् ।
 संहिताविषयं तावत्स्थूलोपासनमुच्यते ॥ ५४ ॥

अधुनेत्यादिभाष्यार्थमाह । सूक्ष्मार्थेति । अध्येतारो हि बहिरेव ग्रन्थप्रवृत्त-
 चित्तास्तेषामर्थज्ञाने सूक्ष्मे बुद्धिप्रवेशसिद्धयर्थं संहितावर्णानां संनिकर्षस्तद्वि-
 षयमुपासनं स्थूलशब्दसंसृष्टमादावुच्यते संनिधानाच्चात्र स्वशाखासंहितैव ब्राह्मे-
 त्यर्थः ॥ ५४ ॥

संहितादिनिमित्तं यद्यशस्तन्नौ सहास्त्विति ।
 आचार्यशिष्ययोस्तद्ब्रह्मवर्चसमावयोः ॥ ५५ ॥

समस्तोपनिषच्छेषः शं नो मित्र इत्यादिराशीर्वादः संवृत्तः । सम्प्रति संहितो-
 पनिषच्छेषमाशीर्वादान्तरं सह नौ यशः सह नौ ब्रह्मवर्चसमिति वाक्याभ्यामु-
 च्यते तद्वाचष्टे । संहितादीति ॥ ५५ ॥

यशः ख्यातिः प्रकाशः स्याद्वृत्तस्वाध्यायहेतुजम् ।
 ब्रह्मवर्चसमित्याहुस्तेजो यत्तन्निबन्धनम् ॥ ५६ ॥

यशोब्रह्मवर्चसशब्दयोरर्थभेदं कथयति । यश इति । श्रुतिस्मृत्युक्तकारित्वं
 वृत्तं स्वाध्यायश्च नियमाध्ययनं ताभ्यां जातं यशः तच्च ख्यातिः प्रकाशश्चेति
 व्यवहियते । ताभ्यामेव हेतुभ्यां जातं त्वग्व्याप्तं तेजो ब्रह्मवर्चसमिति व्यवहर-
 न्तीत्यर्थः ॥ ५६ ॥

शिष्यस्याशीरियं ज्ञेया नाचार्यस्य कृतार्थतः ।

अनाप्तपुरुषार्थानामाशीर्वादो हि युज्यते ॥ ५७ ॥

सेयं प्रार्थना शिष्यस्याचार्यस्य वेत्याकाङ्क्षायां शिष्यस्य हीत्यादिभाष्यार्थ-
माह । शिष्यस्येति । कृतार्थोऽपि कस्मादाचार्यो न प्रार्थयते तत्राह । अनाप्ते-
ति ॥ ५७ ॥

वेदाध्ययनविज्ञानादनन्तरमिदं यतः ।

नेदीयः संहिताज्ञानमतस्तदभीधियते ॥ ५८ ॥

अथातःशब्दयोरर्थमाह । वेदेति ॥ ५८ ॥

संहिताविषयं ज्ञानमिहोपनिषदुच्यते । पञ्चाधि-

करणां तां तु व्याख्यास्यामोऽधुना स्फुटम् ॥ ५९ ॥

आनन्तर्यमथशब्दार्थो हेत्वर्थश्चातः शब्द इत्युक्त्वा संहिताया इत्यादि व्या-
चष्टे । संहितेति । पञ्चस्वधिकरणेष्वित्यस्यार्थमाह । पञ्चेति । पञ्चस्वितिसप्तमी तृ-
तीयार्थे परिणम्यते । अधिकरणशब्दश्च विषयपर्यायः । पञ्चभिः पदार्थैर्विशेषितं
ज्ञानं वर्णेषु प्रतिमायां विष्णुदृष्टिरिव कर्तव्यमित्यर्थः ॥ ५९ ॥

अधिलोकमधिज्योतिरधिविद्यमधिप्रजम् ।

अध्यात्मं चेति लोकादेर्महत्त्वात्तद्विदो जगुः ॥

ता महासंहिताः सर्वा इति ता य उपासते ॥ ६० ॥

विषयानेव विविच्य दर्शयति । अधिलोकमिति । लोकानधिकृत्य ध्येयत्वे-
नोपादायेत्येतज्ज्योतिःशब्देनाग्न्यादिर्गृह्यते विद्याशब्देन विद्याहेतुराचार्यादि-
विवक्षितः । प्रजाशब्देन प्रजाहेतुः पित्रादिरुक्तः । अध्यात्ममित्यात्मानं भोक्ता-
रमधिकृत्य यज्जिह्वादिं प्रवर्तते तदुच्यते सर्वत्र चात्र तदभिमानिनी देवतैव ग्राह्या
ततोऽन्यस्योपास्यत्वासंभवादित्यर्थः । संहितोपनिषदां महत्त्वं संहितात्वं चार्थ-
वादोक्तमुपपाद्य तासां कर्तव्यत्वमुत्पत्तिविधिना दर्शयति । लोकादेरिति ।
लोकादिमहावस्तुविषयत्वाद्देवाक्षरसंहिताविषयत्वाच्च महत्त्वं संहितात्वं चोप-
निषदां विज्ञेयं ताश्च कर्तव्या इत्यर्थः । ये चोपनिषदस्तात्पर्येणानुवर्तन्ते तेषां
वक्ष्यमाणं भवतीति द्रष्टव्यम् ॥ ६० ॥

दृष्टिक्रमविधानार्थास्त्वथशब्दा अमी स्मृताः ।

लोकादीनधिकृत्योक्तेरधिलोकाद्यतो भवेत् ॥६१॥

अथाधिलोकमित्यादौ सर्वत्राथशब्दाः सन्ति तेषामर्थमाह । दृष्टीति । कर्तुरेक-
त्वादनुष्ठेयानां बहुत्वादवश्यंभाविनि क्रमे हृदयस्याग्रेऽवद्यत्यथ जिह्वाया अथ
वक्षस इतिवत्तद्विशेषनियमार्था वाक्येष्वथशब्दा इत्यर्थः । अधिलोकादिशब्द-
वाच्यत्वं कथमुपासनानामित्याशङ्क्याह । लोकादीनिति ॥ ६१ ॥

पृथिव्यग्निरथाचार्यो माता या चाधरा हनुः ।

पूर्वं स्यात्संहितारूपं दिवादित्याद्यथोत्तरम् ॥ ६२ ॥

संहिताया यत्पूर्वमक्षरं तत्र पृथिवीदृष्टिरग्निदृष्टिराचार्यदृष्टिर्मानुदृष्टिरधराहनु-
दृष्टिश्च कर्तव्येतिविनियोगविधिं दर्शयति । पृथिवीति । यच्चोत्तरं संहिताक्षरं
तत्र द्युलोकदृष्टिरादित्यदृष्टिरन्तेवासिदृष्टिः पितृदृष्टिरुत्तराहनुदृष्टिश्च कर्तव्ये-
त्याह । दिवेति ॥ ६२ ॥

पूर्वो वर्णः पूर्वरूपमुत्तरश्चोत्तरं स्मृतम् ॥६३॥

संहिताया इति ज्ञेयं ततोऽन्या काऽत्र संहिता ॥

संधिः स्यान्मध्यमं छिद्रमाकाशादिस्तथैव च ॥६४॥

के ते पूर्वोत्तरे संहिताया रूपे यत्र पृथिव्यादिदृष्टिरित्याशङ्क्याह । पूर्व
इति । उक्ताक्षरातिरेकेण संहितारूपस्य दुर्निरूपत्वमाह । तत इति । अक्षरयोर्म-
ध्यमं छिद्रं संधिस्तत्र च पूर्ववदाकाशदृष्टिर्जलदृष्टिर्विद्यादृष्टिः प्रजादृष्टिर्वाग्द-
ष्टिश्च कर्तव्येत्याह । संधिरिति ॥ ६३ ॥ ६४ ॥

संधत्ते येन संधानं वाय्वादिरिहकीर्त्यते ।

इतीमा इतिवाक्येन प्रदर्श्यन्ते यथोदिताः ॥६५॥

पूर्वोत्तराक्षरयोः संबन्धहेतुर्यत्नविशेषः संधानं तत्र वायुदृष्टिर्विद्युद्दृष्टिः प्रव-
चनदृष्टिः प्रजननेन्द्रियदृष्टिर्जिह्वादृष्टिश्च कार्येत्याह । संधत्त इति । इत्थं संहितोपा-
सनप्रकारा उक्ता इति विनियोगविधिमितीमा इतिवाक्यार्थकथनेनोपसंहरति ।
इतीमा इति ॥ ६५ ॥

१ (च.) श्यं विधिक्रमेण हं । २ (ग. घ.) °विना° क्रमेण हं । ३ (ग. घ.
ऊ. च.) °त्वमित्याह ।

वेदोपास्ते तु यस्त्वेताः फलं तस्येदमुच्यते ।
शास्त्रार्पितधियोपेत्य ह्यातादात्म्याभिमानतः ॥
चिरासनं भवेदर्थे तदुपासनमुच्यते ॥६६॥

यथा दर्शादयः षड्वागाः समुच्चित्य फलसाधनमधिकारांशेनाभेदात्तथा प-
ञ्चोपनिषदः समुच्चिताः प्रजादिफलकामस्यानुष्ठेया इत्यधिकारविधिं य एवमेता
इत्यादिवाक्यस्यार्थकथनेन कथयति । वेदेति । प्रजादि स्वर्गान्तमिदमापरा-
मृश्यते । उपासनशब्दार्थमाह । शास्त्रेति । श्रुतिस्मृतिसिद्धेऽर्थे तदीयं साक्षात्क-
रणं यावदुत्पद्यते तावद्धिजातीयप्रत्ययानन्तरितसजातीयप्रत्ययसन्ततिकरण-
मुपासनमित्यर्थः ॥ ६६ ॥

संधीयतेऽसौ स्वर्गान्तैः प्रजादिभिरसंशयम् ।
महतीः संहिता वेद यो यथोक्ताः समाहितः ॥६७॥

फलकामिनाऽनुष्ठीयमानं संहितोपासनं कामितफलाय संपद्यते फलानभि-
संधिनौ त्वनुष्ठीयमानं तदेव ब्रह्मविद्यार्थं भवतीत्यभिप्रेत्य वेदोपास्ते यस्त्वित्या-
दिनोक्तं प्रपञ्चयति । संधीयत इति ॥ ६७ ॥ इति द्वितीयोऽनुवाकः ॥ २ ॥

यश्छन्दसामितिज्ञानं मेधाकामस्य भण्यते ।
आवहन्तीति तद्वत्स्याच्छ्रीकामस्येह लिङ्गतः ॥६८॥

यश्छन्दसामित्यारभ्य श्रुतं मे गोपायेत्यन्तस्य ग्रन्थस्य तात्पर्यमाह । यश्छ-
न्दसामिति । तेन हि ज्ञानमोकारोपासनमधिकृत्य जपो मेधाकामस्योच्यते । स
मेन्द्रो मेधया स्पृणोत्विति लिङ्गान्मेधाहीनेन ब्रह्मणोऽवगन्तुमशक्यत्वात्तत्काम-
स्य जपोऽपि ब्रह्मविद्यार्थो भवतीत्यर्थः । आवहन्तीत्यारभ्यानुवाकसमाप्त्यन्तस्य
ग्रन्थस्य तात्पर्यमाह । आवहन्तीति । यथा जपो मेधाकामस्याभिधीयते तथैवा-
वहन्तीत्यादिना सर्वेणानुवाकेन श्रीकामस्य होमो विवक्षितः स्यात्ततो मे श्रि-
यमावहेति लिङ्गात् । न हि श्रीविहीनेन चित्तशुद्धयर्थं यागाद्यनुष्ठानं शक्यते
ततः श्रीकामस्य होमोऽपि परंपरया ब्रह्मविद्योपयोगीत्यर्थः ॥ ६८ ॥

छन्दःशब्दास्त्रयो वेदास्तत्प्रधानत्वकारणात् ।

ऋषभो विश्वरूपश्च सर्ववाग्व्याप्तिकारणात् ॥ ६९ ॥

वेदत्रयं छन्दःशब्दवाच्यं तस्मिन्वेदत्रये प्रधानत्वमोकारस्यास्ति तस्मादेव कारणाद्ऋषभशब्दादोकारो गृह्यते । तद्यथा शङ्कुनेत्यादिश्रुतेरोकारस्य सर्वात्मकत्वश्रवणाद्विश्वरूपश्चासावितिपदत्रयस्यार्थमाह । छन्दःशब्दा इति ॥ ६९ ॥ .

अमृतेभ्योऽसौ वेदेभ्यः प्रतिभातः प्रजापतेः ।

ओंकारस्य हि नित्यत्वान्नाञ्जसोत्पत्तिरुच्यते ॥७०॥

छन्दोभ्योऽधीत्यादेरर्थमाह । अमृतेभ्य इति । अमृतादिति पदमपि बहुवचनसामानाधिकरण्याद्बहुवचनत्वेन योज्यते संबभूवेति जन्मवाचके पदे श्रूयमाणे किमिति प्रजापतिर्लोकानभ्यतपदित्यादिश्रुत्यन्तरमनुसृत्य श्रेष्ठत्वेन प्रतिभानं व्याख्यायते तत्राह । ओंकारस्येति ॥ ७० ॥

ओंकारः सर्वकामेशः स इन्द्रः परमेश्वरः ।

मेधया प्रज्ञया मां स स्पृणोतु प्रीणयत्विति ॥७१॥

समेन्द्रो मेधयेत्यादेरर्थमाह । ओंकार इति ॥ ७१ ॥

अमृतत्वैकहेतोः स्यामात्मज्ञानस्य धारणः ॥७२॥

विचक्षणं च मे भूयाच्छरीरं देव सर्वदा ।

मनः प्रल्हादिनी मे स्याज्जिह्वा मधुरभाषिणी ॥७३॥

अमृतस्येत्याद्यमृतशब्देनामृतहेतुत्वादात्मज्ञानमुच्यते तस्याहं त्वत्प्रसादाद्धारयिता स्यामिति प्रार्थनान्तरमाह । अमृतत्वेति ॥ ७२ ॥

शरीरं मे विचक्षणमित्यस्यार्थमाह । विचक्षणं चेति । जिह्वा मे मधुमत्तमेत्यस्यार्थमाह । मन इति । यदि हि शरीरपाय्वं न स्यात्तदा मेधाफलस्यात्मज्ञानस्य सिद्धयर्थं श्रवणाद्यनुष्ठानयोग्यता न मे सिध्येत् । यदि च मदीयं वागिन्द्रियं परुषभाषणे व्याप्रियेत तदा ज्ञानोपदेष्टर्यपि तत्संभवान्न मे ज्ञानं संभवेद-
तस्तदुभयं प्रार्थयते मुमुक्षुणेत्यर्थः ॥ ७३ ॥

कर्णाभ्यां चैव वेदार्थं भूरि विशृणुयामहम् ।

ब्रह्मणश्चासि कोशस्त्वमसेरिव परात्मनः ॥७४॥

कर्णाभ्यामित्यादेरर्थमाह । कर्णाभ्यामिति । ओंकारस्य शब्दमात्रत्वेनाचे-
तनत्वात्कथं मेधादिप्रदाने सामर्थ्यं कथं चेन्द्रशब्दवाच्यत्वमित्याशङ्क्याऽऽह ।
ब्रह्मणश्चेति । ओंकारस्य ब्रह्मोपलब्धिस्थानत्वेन ब्रह्मसन्निकर्षात्तत्र सर्वमुपपन्न-
मित्यर्थः ॥ ७४ ॥

अपविद्वेषणा यस्मात्त्वयि पश्यन्ति तत्परम् ।

अभिधानप्रतीकत्वद्वारेणास्योपलब्धये ॥

त्वमेव हेतुतां यासि तस्मात्कोशस्त्वमुच्यसे ॥७५॥

ब्रह्मकोशत्वमोंकारस्य साधयति । अपविद्वेति । त्वयीति सप्तमी निमित्तायां ।
कथमोंकारं निमित्तीकृत्य विरक्ता मुमुक्षुवो ब्रह्म पश्यन्तीत्यपेक्षायामाह । अभि-
धानेति ॥ ७५ ॥

लौकिकप्रज्ञया यस्मान्मेधया पिहितस्ततः ।

नोपासते पराक्विचत्तास्त्वां देवममृतप्रदम् ॥७६॥

ब्रह्माभेदेन मुमुक्षूणामपेक्षितमेधादिदाने चेदोंकारः सामर्थ्यमश्रुते तर्हि किमिति
सर्वैरेव मेधाद्यर्थभिरसौ नोपास्यते तत्राह । लौकिकेति । विषयाभिवेशो
लौकिकप्रज्ञा ॥ ७६ ॥

रागद्वेषादिहेतुभ्यः श्रुतं गोपाय मे प्रभो ॥७७॥

येन श्रुतेन संपन्नस्त्वामेव प्रविशाम्यहम् ।

प्रापयन्त्यावहन्तीतिविस्तारार्थोत्तरा क्रिया ॥७८॥

श्रुतमित्यादेरर्थमाह । रागद्वेषादीति । ज्ञानसाधनं श्रवणादिकमनुतिष्ठतो मे
यथा रागादिज्ञानप्रतिबन्धकं न भवति तथा त्वया कर्तव्यमित्यर्थः । मेधाका-
स्य जपार्थान्मन्त्रान्व्याख्याय श्रीकामस्य होमार्थान्मन्त्रान्व्याचिख्यासुरावहन्ती
वितन्वानेतिपदद्वयस्य क्रमेणार्थमाह । प्रापयन्तीति ॥ ७७ ॥ ७८ ॥

१ (क. ख.) °किंक्रिया प्रं । २ (ग. घ.) °वादां । ३ (क. ख.) °किंक्वे-
ति । ४ (क. ख. ग. घ.) विस्तारं ।

कुर्वाणामुभयं देव चिरमावह मे श्रियम् ।
ततो वेदार्थविज्ञानादन्नपानान्तदायिनीम् ॥७९॥

कुर्वाणेत्यादेरर्थमाह । कुर्वाणामिति । उभयं वस्त्राद्यानयनं तद्विस्तारं चेत्यर्थः । देवेत्योकारो ब्रह्माभेदेन संबोध्यते । वेदार्थविज्ञानादनन्तरमितिशेषः । तदभावे श्रीरनर्थाय संभाव्यते ॥ ७९ ॥

लोमशां पशुभिर्युक्तां प्रत्येकं सर्वदेति च ।
मन्त्रान्तज्ञापनार्थाय स्वाहाकारोऽयमुच्यते ॥८०॥

लोमशामित्यादेरर्थमाह । लोमशामिति । अजाव्यादियुक्तत्वं श्रियो लोमशत्वं स्वतस्तदयोगात्सर्वदा वासांसि सर्वदा गाः सर्वदाऽन्नपाने च मामावहन्तीं विस्तारयन्तीं कुर्वाणां श्रियमावहेत्यन्वयं सूचयति । प्रत्येकमिति । स्वाहाकारप्रयोगस्याभिप्रायमाह । मन्त्रान्तेति ॥ ८० ॥

तथैव चोत्तरत्रापि स्वाहा तत्संभवाद्भवेत् ।
दैवेन मानुषेणैव वित्तेनाऽऽमुत्रिकैहिकम् ॥
कर्म कर्तुमलं यस्मात्प्रार्थ्यते तेन तद्वयम् ॥ ८१ ॥

उत्तरेष्वपि मन्त्रेषु स्वाहाकारो मन्त्रान्तज्ञापनायैव भवेत्तत्र तत्र स्वाहाकारेण मन्त्रान्तज्ञापनसंभवादित्याह । तथैवेति । ननु किमर्थं मुमुक्षुणा ज्ञानं धनं च प्रार्थ्यते तत्राऽऽह । दैवेनेति । दैवं वित्तं ज्ञानम् । मानुषं सुवर्णादि ॥ ८१ ॥

आयन्तूद्दिश्य मां सर्व अधीति श्रवणार्थिनः ॥ ८२ ॥
प्रकृष्टचार्थं प्रमायन्तु यत्नतो ब्रह्मचारिणः ।
संभूय कोटिशश्वैव मामेवायन्तु सत्वराः ॥ ८३ ॥

आमायन्त्वित्यादेरर्थमाह । आयन्त्विति ॥ ८२ ॥

प्रमायन्तु ब्रह्मचारिणः स्वाहा शमायन्तु ब्रह्मचारिणः स्वाहेतिवाक्यद्वयं केचित्पठन्ति तस्यार्थमाह । प्रकृष्टचार्थमिति ॥ ८३ ॥

जनेऽसानि यशश्चेति पूर्वस्यैतत्प्रयोजनम् ।
 वस्यसोऽहं सकाशाच्च श्रेयान्स्यां गुणतोऽधिकः ॥
 वसीयसो वस्यस इतीलोपश्छान्दसो भवेत् ॥८४॥

किमर्थमनेकब्रह्मचार्यागमं प्रार्थयते तत्राह । जनेऽसानीति । बहवो ब्रह्मचारि-
 णो यदि मत्तो विद्यामाददीरन्विद्वत्सभायां तदा मम ख्यातिर्भवतीत्यर्थः । श्रे-
 यानित्यादेरर्थमाह । वस्यसोऽहमिति । वस्यस इति वसीयस इत्यस्मिन्नर्थ ई-
 कारलोपश्छान्दसः । वसीयसः सकाशादहं श्रेष्ठः स्यामित्यर्थः ॥ ८४ ॥

ईयमुन्वसितुर्वा स्यात्स्याद्वा वसुमतः परः
 अभीष्टोऽतिशयो यस्मात्सजातीयाद्गुणोन्नतेः ॥८५॥

वसितुः पुरुषाद्धनवतो वा पुरुषादुत्तरत्रायमीयमुन्प्रत्ययो न धातोरुपरिष्ठा-
 दिति विवक्षितत्वादित्याह । ईयमुन्निति । तत्र हेतुमाह । अभीष्ट इति । गुणश्रे-
 ष्ठतया सजातीयेभ्यः श्रेष्ठत्वस्य विवक्षितत्वादित्यर्थः । अथवा वस निवासे वस
 आच्छादन इति धातुर्द्वयादुप्रत्ययः । ताच्छील्यार्थे^१ वसुर्वसनशीलः पराच्छा-
 दनशीलो वा वसुरित्यतिशयेन वसुर्वसीयानुक्तस्तस्माद्द्वसीयसोऽहं श्रेष्ठः स्याम् ।
 वसुमान्वा वसुशब्देन लक्ष्यते । ततो वसुमत्तरादहं श्रेष्ठो भूयासमित्यर्थः ॥८५॥

ब्रह्मणः कोशभूतं त्वां भगवन्प्रविशाम्यहम् ।
 मां च सर्वात्मभावेन प्रविशेश प्रसीद मे ॥८६॥
 ऐकात्म्यमावयोरस्तु भेदहेतुं विनाशय ।
 अनन्तभेदे त्वय्येव निमृजे दुष्कृतं ततः ॥८७॥

पूर्वोक्तस्य प्रार्थनस्य प्रयोजनमाह । ब्रह्मण इति । मुमुक्षोः श्रेष्ठत्वे सत्यो-
 कारवाच्येन ब्रह्मणा सहैकत्वमपेक्षितं सेत्स्यतीत्यर्थः । तस्मिन्नित्यादेरर्थमाह ।
 अनन्तेति । यस्मादहं त्वदात्मभूतोऽस्मि तस्मात्त्वन्निमित्तमेव मम पापक्षयः
 स्यादित्यर्थः ॥ ८६ ॥ ८७ ॥

१ (ङ.) ँक्षित्वां । २ (ग. घ.) ँयः । शीलेऽर्थे सुवेऽमसु वसं (च.) ँयः ।
 शीलेऽर्थे सुखेन वसुर्वसं । ३ (ख.) ँर्थे वेऽमसु वसं (ङ.) ँर्थे स्ववेऽमसु वसं ।

द्रुतमापो यथा यन्ति निम्नेन मकरालयम् ।
तथैवायन्तु मां सर्वे समन्ताद्ब्रह्मचारिणः ॥८८॥
यस्मिन्नहानि जीर्यन्ते सोऽब्दोऽहर्जर उच्यते ।
अहर्जरे यथा मासा यन्ति संवत्सरात्मनि ॥८९॥

यदुक्तं ब्रह्मचारिणो मामायन्त्विति तत्र दृष्टान्तद्वयं श्रुत्युक्तं व्याचष्टे ।
द्रुतमित्यादिना ॥ ८८ ॥ ८९ ॥

आसन्नगृहपर्यायः प्रतिवेशं इहोच्यते ।
प्रतिवेश इवासि त्वं सर्वदुःखापनोदकृत् ॥ ९० ॥

प्रतिवेशोऽसीत्यत्र प्रतिवेशशब्दार्थमाह । आसन्नेति । सन्निहितगृहवदशेषदुः-
खनिवृत्तिहेतुस्त्वमित्तिवाक्यार्थं कथयति । प्रतिवेश इति ॥ ९० ॥

प्रतिप्राणिप्रवेशाद्वा प्रतिवेशोऽसि कीर्त्यसे ।
मां प्रत्यतः प्रभाहि त्वं प्रमापद्यस्व चाञ्जसा ॥९१॥

आकाशवत्सर्वप्राण्यनुप्रवेशाद्वा प्रतिवेशस्त्वमित्यर्थान्तरमाह । प्रतिप्राणी-
ति । प्रमा भाहीत्यादेरर्थमाह । मां प्रतीति । यतस्त्वं सर्वगतोऽतो मां प्रति प्र-
भाहि त्वत्स्वरूपं प्रकटय मां च प्रपद्यस्वेत्यर्थः । प्रकृतेषु मन्त्रेषु ब्राह्मणोत्पन्न-
त्वात्तद्ब्रह्मवादादिनाऽनुसंधेयम् ॥ ९१ ॥ इति तृतीयोऽनुवाकः ॥ ३ ॥

उपासनमथेदानीं व्याहृत्यात्मन उच्यते ॥
स्वाराज्यफलसिद्धयर्थं महिमाऽतोऽस्य कीर्त्यते ॥९२॥

ओंकारवाच्यत्वेन तत्प्रतीकत्वेन वा ब्रह्मणो ध्येयत्वमुक्तम् । जपार्था हो-
मार्थाश्च मन्त्रा व्याख्याताः । संप्रति व्याहृत्यात्मनो ब्रह्मणोऽपरस्योपासनं
विशिष्टफलं वक्तव्यमित्युत्तरानुवाकस्य तात्पर्यमाह । उपासनमिति । यतो व्या-
हृत्यात्मनो ब्रह्मणोऽत्रोपासनं विवक्षितमतः समनन्तरवाक्येन तथाविधब्रह्मणः
स्तुतिर्विवक्षितेत्याह । महिमेति ॥ ९२ ॥

भूर्भुवः स्वरितिज्ञेयाः प्रसिद्धा व्याहृतीर्नरैः ।

तिस्रस्तासां चतुर्थी तु मह इत्यृषिरभ्यधात् ॥९३॥

एवं तात्पर्यमुक्त्वाऽक्षरार्थं कथयति । भूरिति । व्याहृतीरितिद्वितीया प्रथ-
मार्थे तासामित्यादिवाक्यत्रयस्यार्थमाह । तासामिति ॥ ९३ ॥

१ (क. ख. ग. घ.) वायान्तु । २ (ग. घ.) शगिरोच्यं । ३ (घ. च.) त्पर्या-
र्थमां । ४ (क. ख. ग. घ.) तुर्थी तु ।

महाचमसगोत्रत्वाद्गोत्रार्थस्तद्धितो भवेत् ।

माहाचमस्योतः साक्षान्महो वेदयते पराम् ॥९४॥

तद्धितार्थमाह । महाचमसेति ॥ ९४ ॥

उपासनाङ्गतार्थोऽयमृषिनामग्रहो भवेत् ।

आर्षेयस्मृतिसंमिश्रमुपासनमिहोच्यते ॥ ९५ ॥

ऋषिनामग्रहणस्य प्रयोजनमाह । उपासनेति ॥ ९५ ॥

चतुर्थी व्याहृतिर्येयं ब्रह्मेत्येवमुपास्यताम् ।

महत्वाद्ब्रह्म सा ज्ञेया आत्मा चाप्नोति येन सा ॥९६॥

तद्ब्रह्मेत्यस्यार्थमाह । चतुर्थीति । तस्या महत्वाद्ब्रह्मत्वं सर्वव्यापकत्वाच्चाऽऽ-
त्मत्वमित्येतदाह । महत्वादिति ॥ ९६ ॥

आदित्यचन्द्रब्रह्मान्नभूतेन व्यापिना यतः ॥९७॥

लोकदेवादयो व्याप्ता आत्मा तेन महो भवेत् ।

देवताग्रहणं चात्र परिशिष्टोपलक्षणम् ॥ ९८ ॥

सर्वव्यापकत्वं साधयति । आदित्येति ॥ ९७ ॥

व्याहृतीनां श्रद्धाश्रुहीतत्वात्तत्त्यागेनोक्तं ब्रह्म बुद्धिं नारोहति । अतो व्या-
हृतिशरीरं हिरण्यगर्भाख्यं ब्रह्म हृदयान्तर्घर्षयत्वेनोक्त्वा महोव्याहृतावद्ब्रह्म-
दृष्टिर्महत्वव्यापकत्वसामान्यादितराश्च व्याहृतयस्तस्य पादाद्यवयवत्वेन कल्प्य-
न्ते । प्रथमा व्याहृतिः पादौ द्वितीया बाहू तृतीया शिर इति व्याहृत्यवयवं ब्र-
ह्मोपासीतेत्युत्पत्तिविधिरित्युक्तम् । इदानीमङ्गान्यन्या देवता इत्यत्र देवताग्रहण-
स्य तात्पर्यमाह । देवतेति ॥ ९८ ॥

लोका देवास्तथा वेदाः प्राणाश्चाङ्गानि सर्वशः ।

मह इत्यस्य ज्ञेयानि व्याहृत्यात्मन एव हि ॥९९॥

परिशिष्टोपलक्षणे सिद्धमर्थमाह । लोका इति ॥ ९९ ॥

महीयन्ते यतः सर्व आदित्याद्यात्मना परे ।

मह इत्येवमुक्तेन तस्मादात्मा भवेन्महः ॥१००॥

चतुर्थव्याहृतेर्व्यापकत्वेनाऽऽत्मत्वं पूर्वोक्तम् । अधुना लोकादिदृष्टिहेतुत्वा-
दात्मत्वमित्येतदाह । महीयन्तइति ॥ १०० ॥

१ (क. ड.) लोका दे । २ (ड.) नोक्तं म । ३ (ग.) कल्पन्ते । ४ (ङ.)
क्षणसिद्धचर्यं । ५ (ग. घ.) द्या यथा प ।

आत्मना हि महीयन्ते हस्ताद्यङ्गानि सर्वशः ।

यथा लोकादयस्तद्वादित्याद्यात्मनैधिताः ॥ १ ॥

उक्तमर्थं दृष्टान्तेन साधयति । आत्मनेति । यथा देवदत्तस्य पादादीन्यङ्गानि मध्यभागश्चाङ्गी तेषामङ्गानां वृद्धिहेतुत्वादुच्यते तथा । महोव्याहृतिर्ब्रह्मणो हिरण्यगर्भस्य लोकाद्यात्मकस्य मध्यभागो लोकादेरादित्याद्यात्मना वृद्धिहेतुत्वादात्मेति चोच्यत इत्यर्थः ॥ १ ॥

अयं लोकोऽग्निर्ऋग्वेदः प्राणश्चेति चतुर्विधा ।

भूरिति व्याहृतिर्ज्ञेया तथैवान्या यथाक्रमम् ॥२॥

उत्पत्तिविधेरुक्तत्वादङ्गविशेषविधिमधुना कथयति । अयमित्यादिना ॥ २ ॥

अन्तरिक्षं च वायुश्च साम चापान एव च ।

चतुर्धा भुव इत्येषा द्वितीया व्याहृतिर्मता ॥ ३ ॥

द्यौरादित्यो यजुश्चेति व्यानश्चेति चतुर्थ्यपि ।

महेश्चेति पुरा प्रोक्ता चतस्रः स्युश्चतुर्विधाः ॥४॥

तथैवान्या इत्यादि विवृणोति । अन्तरिक्षमिति ॥ ३ ॥

व्यानश्चेत्यत्र तृतीया व्याहृतिर्मतेत्यनुषज्यते । महेश्चेति चतुर्थ्यपि व्याहृतिः । एवं पूर्वव्याहृतिवदादित्यचन्द्रब्रह्मान्नभूतेनेत्यत्र चतुर्विधा प्रोक्तेत्याह । चतुर्थ्यपीति । प्रदर्शितप्रकारेण चतस्रो व्याहृतयश्चतुर्विधा भवन्तीति निगमयति । चतस्रः स्युरिति ॥ ४ ॥

उक्तानां पुनरुक्तिः स्यादुपासानिययंसया ।

यथोक्ता व्याहृतीरेता वेदोपास्ते तु यो नरः ॥

स वेद सकलं ब्रह्म वक्ष्यमाणविशेषणम् ॥ ५ ॥

अयं लोक इत्यादिना व्याहृतीनां प्रत्येकं चतुर्विधत्वमुक्तमेव किमितिपुनरुच्यते तत्राह । उक्तानामिति । व्याहृतीनां स्तुत्यर्थं चतुर्विधत्वं नोच्यते किंतु प्रत्येकं तासां चतुर्विधत्वेनोपासनं नियतमिष्यते । तथा षोडशकलस्य पुरुषस्योपास्यत्वमत्र सेत्स्यति । अधिकवचनस्यार्थविशेषसूचकत्वादित्यर्थः । अधिकारविधिविवक्षया ता यो वेदेत्यादेरर्थमाह । यथोक्ता इति । व्याहृत्यनुवाकेनोक्ते ब्रह्मोपासने गुणविधानमनन्तरानुवाके भविष्यतीत्यभिप्रेत्य विशिनष्टि । वक्ष्यमाणेति ॥ ५ ॥

१ (क. ख.) 'ति वोच्य' । २ (ग. घ. ङ.) 'हश्चैवं पुं' । ३ (ग. घ. च.) 'वान्येत्यां' । ४ (क.) 'तुर्धा' । ५ (ग. घ.) 'रविव' । ६ (ग. घ. च.) 'नोक्तव' ।

ब्रह्म वेद स इत्येवं पुनरुक्तं किमुच्यते ।

वक्ष्यमाणानुवाकार्थविवक्षुत्वाददोषता ॥ ६ ॥

तद्ब्रह्मेति ब्रह्मणश्चतुर्थव्याहृत्यात्मन उक्तत्वात्पुनरुक्तिरनर्थिकेतिशङ्कते ।
ब्रह्मेति । अनुवाकद्वयेनैकमुपासनं विवक्षितमिति वक्तुमुक्तानुवादान्नास्ति पुन-
रुक्तिरित्याह । वक्ष्यमाणेति ॥ ६ ॥

स य एषोऽन्तरित्यादि वक्ष्यमाणानुवाकगम् ।

वस्तूपास्यमिहैवेति स वेदेति पुनर्वचः ॥ ७ ॥

सत्यमित्यादिभाष्यमाश्रित्योक्तमेव प्रपञ्चयति । स य इति ॥ ७ ॥

एकवाक्यत्वमेतस्माद्द्वयोरप्यनुवाकयोः ॥ ८ ॥

लोका देवादयश्चास्मा उपासित्रे यथाबलम् ।

बलिं भोगं प्रयच्छन्ति फलमेतदुपासितुः ॥ ९ ॥

अतो वक्ष्यमाणानुवाकेनेत्यादिभाष्यार्थमाह । एकवाक्यत्वमिति । एतस्माद्दु-
पासनैक्यादित्यर्थः ॥ ८ ॥

सर्वेऽस्मै देवा बलिमावहन्तीत्यस्यार्थमाह । लोका इति । उपासित्रे स्वा-
राज्यप्राप्तायेत्यर्थः ॥ ९ ॥ इति चतुर्थोऽनुवाकः ॥ ४ ॥

तिस्रो व्याहृतयो यस्य ब्रह्मणोऽङ्गान्यवादिषम् ।

स्थानादिसिद्धये तस्य परः संदर्भ उच्यते ॥ १० ॥

उत्तरानुवाक्यस्य तात्पर्यमाह । तिस्र इति । तैश्चेत्याध्यात्मिका दर्शिताः ।
ब्रह्मणो महाव्याहृत्यात्मकस्य स्थानादीत्यादिशब्देन गुणमार्गो गृह्यते ॥ १० ॥

स यः परोक्षनिर्दिष्टः प्रत्यक्षेण स दर्श्यते ।

अन्तर्हृदय आकाशे पश्याऽऽत्मानं त्वमात्मना ॥११॥

स वेद ब्रह्मेति पूर्वस्मिन्ननुवाके परोक्षरूपेण निर्दिष्टं ब्रह्म प्रत्यक्षं हृदयाकाशे
प्रदर्श्यते इति पदार्थव्याख्यानं करोति । स य इति । तस्मिन्नयं पुरुष इत्यस्य
तात्पर्यमाह । अन्तरिति ॥ ११ ॥

१ (ग. घ. ङ.) 'राज्यं प्रा' । २ (ङ.) 'ताश्च लोकाद्यात्मि' । (ग. घ. च.)
'ताश्चेत्याद्यात्मि' । ३ (ग. घ.) 'णो व्या' ।

पद्माकारो हि मांसस्य खण्डो हृदयमुच्यते ।
 आकाशस्तस्यमध्ये यो बुद्धेरायतनं सदा ॥
 तस्मिन्स पुरुषो ज्ञेयो मनोमय इहाञ्जसा ॥ १२ ॥

हृदयशब्दार्थमाह । पञ्चेति । अन्तरित्यादेर्वाक्यार्थं कथयति । आकाश
 इति ॥ १२ ॥

शशिस्थराहुवत्साक्षान्मनस्येवोपलभ्यते ॥ १३ ॥
 मनुते मनसा यस्मात्तेनायं स्यान्मनोमयः ।
 स्याद्वा तदभिमानित्वात्तल्लिङ्गात्तन्मयः स्मृतः ॥ १४ ॥

मनोमयत्वं तस्य श्रुत्योक्तमनेकधा साधयति । शशिस्येति ॥ १३ ॥
 मनुते विषयजातमितिशेषः । तल्लिङ्गात्तेन मनसा लिङ्गेन गम्यमानत्वादि-
 त्यर्थः ॥ १४ ॥

अमृतोऽमरणधर्मा स्याद्विरण्यं ज्योतिरुच्यते ।
 तन्मयोऽयं पुमांन्ध्येयस्तत्प्राप्तौ द्वारथोच्यते ॥ १५ ॥

शब्दद्वयस्यार्थमनूय गुणद्वयात्मकत्वेन ब्रह्मणो ध्येयत्वमाह । अमृत इति ।
 अन्तरेणेत्यादिवाक्यस्य तात्पर्यमाह । तत्प्राप्तविति । शरीरस्थित्यर्थकर्मसमा-
 ह्वानन्तर्यमथशब्दार्थः ॥ १५ ॥

ऊर्ध्वं प्रवृत्ता नाड्येका सुषुम्ना हृदयादधि ।
 गत्वा तालुकयोर्विद्वान्मध्ये नोदानगर्भया ॥ १६ ॥
 स्तनवल्लम्बते कण्ठे मांसखण्डस्त्वधोमुखः ।
 इन्द्रस्यासौ सृतिर्ज्ञेया रेचकेन तया व्रजेत् ॥ १७ ॥

तमेव द्वारैशब्दितं मार्गं तेनोपासकस्य गमनं च वाक्यं योजयन्दर्शयति ।
 ऊर्ध्वमित्यादिना । या हृदयादारभ्य सुषुम्ना नाडी ध्येयस्येन्द्रस्यापरस्य ब्रह्म-
 णः प्राप्तये प्रवृत्ता सा च सृतिर्योगशास्त्रानुसारेण ज्ञातव्या ॥ १६ ॥

यया चोपासको विद्वान्कण्ठे स्थितं स्तनसदृशमधोमुखं संलम्बमानं मांसख-
 ण्डं भित्त्वा तालुकयोर्मध्ये न गत्वा प्रकृतया सृत्योदानवायुपूरितया रेचकप्रा-
 णायामबलाद्ब्रजेदिति योजना ॥ १७ ॥

तया गत्वाऽथ यायात्स यत्केशान्तो विवर्तते ।
 भित्त्वा शिरःकपाले द्वे भूरित्यग्निं प्रपद्यते ॥ १८ ॥
 द्वितीययाऽथ व्याहृत्या वायौ संप्रतितिष्ठति ।
 आदित्ये सुवरित्येवं लोकेशे प्रतितिष्ठति ॥ १९ ॥
 स्थित्वैवमङ्गभूतेषु प्रतितिष्ठत्यथाङ्गिनि ।
 मह इत्यात्मनि स्थित्वा स्वाराज्यं प्रतिपद्यते ॥२०॥

किं ब्रजेदित्यपेक्षायां यत्रेत्यादि व्याचष्टे । तयेति । फलप्राप्त्याभिमुख्या-
 नन्तर्यमथशब्दार्थः । शिरःकपाले भित्त्वा मूर्धानं गत्वा तदनन्तरमङ्गाङ्गिभावेन
 स्थितं ब्रह्म प्राप्नोतीत्याह । भूरित्यादिना ॥ १८ ॥ १९ ॥ २० ॥

नान्यो राजाऽस्ति यस्येह राजा यः स्वयमेव तु ।
 स स्वराट् तस्य भावश्च स्वाराज्यमिह कीर्त्यते ॥२१॥

आप्नोति स्वाराज्यमित्यत्र स्वाराज्यशब्दार्थमाह । नान्य इति । व्यवहारभू-
 मिर्वाक्यं चेहशब्दाभ्यां परामृश्यते ॥ २१ ॥

मनो गीश्वक्षुषां चैव श्रोत्रविज्ञानयोरपि ।
 आप्नोति पर्युपासीनः स्वाराज्यं नात्र संशयः ।
 तत एतत्फलं दिव्यं यथोक्तोपासनाद्भवेत् ॥ २२ ॥

आप्नोति मनसस्पतिमित्यादि व्याकरोति । मनो गीरिति । एतत्ततो भवती-
 ति व्याकुर्वन्फलमुपसंहरति । तत इति ॥ २२ ॥

व्याहृत्यात्मन एतस्य रूपसंकुप्तयेऽधुना ।
 उपासनविधित्सायै परो ग्रन्थोऽवतार्यते ॥२३॥

आकाशशरीरं ब्रह्मेत्यादेर्वाक्यस्य तात्पर्यमाह । व्याहृत्यात्मन इति । कुत्र
 हिरण्यगर्भरूपसंकल्पितरूपयुज्यते तत्राह । उपासनेति ॥ २३ ॥

१ (ग.) °त्वा यां । २ (ख. ग.) यत्र केशां । ३ (ग. घ.) °यौ स प्रं ।
 ४ (ग. घ. ङ.) °भस्य रू ।

वियद्देहमिदं ब्रह्म वियत्सदृशमेव वा ।

मूर्तामूर्तस्वभावं च त्रैलोक्याद्यात्मतो भवेत् ॥२४॥

तात्पर्यमुक्त्वा पदार्थमाह । वियदिति । इदं ब्रह्मेत्याकाशोपाधिकमुच्यते तस्य च वियता सूक्ष्मत्वव्यापित्वादिभिः सादृश्यं सत्यात्मेत्यस्यार्थमाह । मूर्तामूर्तैति । सच्चत्यच्चेति भूतपञ्चकं मूर्तामूर्तात्मकं सत्यं तदात्मा स्वभावो यस्य तद्ब्रह्म सत्यात्मेत्यर्थः ॥ २४ ॥

इन्द्रियारमणं चैव मनआनन्दमेव च ।

शान्त्या समृद्धमत्यर्थं ब्रह्मैतदमृतं परम् ॥ २५ ॥

प्राणाराममित्यादेरर्थमाह । इन्द्रियेति । प्राणेष्विन्द्रियेष्वारमणमाक्रीडा यस्य यत्र वा तेषामारमणं तद्ब्रह्म प्राणारामं मनआनन्दमानन्दकरमेव यस्य तद्ब्रह्म तथेत्यर्थः । शान्तिसमृद्धममृतमिति पदद्वयस्यार्थमाह । शान्त्येति ॥ २५ ॥

प्राचीनयोग्योपास्वेतद्यथाव्याख्यातलक्षणम् ।

माहाचमस्य आचार्यं अन्तेवासिनमुक्तवान् ॥ २६ ॥

उक्तविशेषणमपरं ब्रह्मात्मत्वेनोपास्यमित्याचार्यनियोगं शिष्यं प्रति दर्शयति । प्राचीनेति ॥ २६ ॥ इति पञ्चमोऽनुवाकः ॥ ५ ॥

पाङ्कस्वरूपेणैतस्य भूयोऽप्यन्यदुपासनम् ।

उदारफलासिद्धयर्थं पृथिवीत्युच्यतेऽधुना ॥ २७ ॥

प्रकृतस्यैव ब्रह्मणो हिरण्यगर्भस्य पाङ्कस्वरूपेणोपासनं वक्तव्यमित्युत्तरानुवाकप्रवृत्तिरित्याह । पाङ्केति ॥ २७ ॥

पञ्चभिर्यत आरब्धं जगत्पाङ्कमतो भवेत् ।

यज्ञः कृप्तो भवेदेवं पाङ्को यज्ञ इति श्रुतिः ॥ २८ ॥

कथं हिरण्यगर्भस्य पङ्क्तिवमिस्याशङ्क्य पञ्चभूतारब्धत्वाज्जगदात्मा हिरण्यगर्भः पाङ्को भवतीत्याह । पञ्चभिरिति । एवं सति जगदात्मनो हिरण्यगर्भस्य यज्ञत्वमपि क्लृप्तं भवतीत्याह । यज्ञ इति ॥ २८ ॥

१ (क. ख.) °त्मनो मं । २ (च.) °स्य विं । ३ (ङ.) °ति । भूं । ४ (ग. घ.) °मणं क्रीं । ५ (क. ख. ङ. °न्दकं । ६ (क.) °नं कर्तव्यं ।

यज्ञेन परिकृमेन त्रैलोक्यात्मानमश्रुते ।

पाङ्गत्वसिद्धये तस्मादारब्धेषा परा श्रुतिः ॥ २९ ॥

पत्नीयजमानपुत्रदैवमानुषवित्तैः पञ्चभिः संपाद्यतया यज्ञस्य पाङ्गत्वं वक्तव्यं जगतो यज्ञत्वं किमर्थं कल्प्यते तत्राह । यज्ञेनेति । पाङ्गात्मकयज्ञरूपप्रजापत्युपासनात्प्रजापतिरेव भवतीत्यर्थः । पाङ्गात्मकजगदुपासनस्य विशिष्टफलवत्त्वाज्जगतो वक्तव्यं पाङ्गत्वमित्युत्तरग्रन्थप्रवृत्तिरित्युपसंहरति । पाङ्गत्वेति ॥ २९ ॥

दिगन्तं लोकपाङ्गं स्यान्नक्षत्रान्तं च दैवतम् ।

आत्मान्तं भूतपाङ्गश्च विराडात्माधिकारतः ॥३०॥

वाक्यत्रयमाश्रित्य पङ्क्तिविभागं दर्शयति । दिगन्तमिति । कोऽसावात्मेतिभूतप्रकरणादात्मशब्देन विराडुच्यते इत्याह । विराडिति ॥ ३० ॥

उपलक्षणमेतत्स्याद्देवतालोकपाङ्गयोः ।

अधिभूतमिति वक्ष्यामोऽथाध्यात्ममतः परम् ॥३१॥

इत्यधिभूतमित्यत्र भूतग्रहणस्य विवक्षितमाह । उपलक्षणमिति । अध्यात्ममित्यत्र तात्पर्यमाह । वक्ष्याम इति ॥ ३१ ॥

वायुपाङ्गं समानान्तं त्वगन्तं चैन्द्रियं तथा ।

चर्मादि धातुपाङ्गं च विश्वमेतावदुच्यते ॥ ३२ ॥

वाक्यत्रयमाश्रित्याध्यात्मिकं पाङ्गत्रयं विभजते । वायुपाङ्गमिति ॥ ३२ ॥

पाङ्गमेव जगत्सर्वमिति दृष्ट्वाऽभ्यधादृषिः ।

पाङ्गं वा इदमाब्रह्मस्तम्बं नान्यदिति स्म ह ॥३३॥

एतदधिविधायेत्यादेरर्थमाह । पाङ्गमेवेति । ऋषिर्वेदो वा यथोक्तदर्शनसंपन्नो वा कश्चित् । निपातद्वयं वस्त्वन्तरासत्त्वप्रसिद्धयर्थम् ॥ ३३ ॥

आध्यात्मिकेन पाङ्गेन संख्यासामान्यकारणात् ।

बलयत्यात्मभावेन पाङ्गं बाह्यमशेषतः ॥ ३४ ॥

उत्कृष्टदृष्टिर्निकृष्टे कर्तव्येतिन्यायादाध्यात्मिकं पाङ्गत्रयमितरपाङ्गत्रयात्मना विद्यादित्यभिप्रेत्य पाङ्गषट्कस्योपासनाप्रकारं दर्शयन्पाङ्गेनैव पाङ्गं स्पृणोतीत्यस्यार्थमाह । आध्यात्मिकेनेति । संख्यासामान्यं पञ्चसंख्यावत्त्वम् ॥ ३४ ॥ इति षष्ठोऽनुवाकः ॥ ६ ॥

१ (ग. घ.) °मिदं वं । २ (क. ख.) °तमर्थं । ३ (क. ख. ग. घ.) °न्तं चेन्द्रिं । ४ (ग. घ.) दिह स्म । ५ (ग. घ.) °त् । कलं (ङ.) °त् । वलं ।

सर्वोपासनशेषस्य प्रणवस्याधुनोच्यते ।

उपासनमलं यस्माद्ब्रह्मणोः प्राप्तये द्वयोः ॥ ३५ ॥

ओमिति ब्रह्मेत्याद्यनुवाकस्य तात्पर्यमाह । सर्वेति । उपासनाशब्देन शास्त्रीयं सर्वं कर्म लक्ष्यते । उपासनं परापरब्रह्मदृष्ट्येतिशेषः । तथोपासितस्य प्रणवस्य तत्प्राप्तिसाधनत्वादितिहेतुमाह । अलमिति । वेदविहिताः सर्वाः क्रियाः प्रणवमुच्चार्य प्रवर्त्यन्ते तेन तस्य श्रद्धाश्रुतीत्वात्तत्परिहारेणोपदिष्टं ब्रह्म न बुद्धिमारोहेदतस्तंमादायैतस्मिन्नुभयविधब्रह्मदृष्टिर्विधीयत इत्यर्थः ॥ ३५ ॥

परस्य ब्रह्मणो यस्मादपरस्य च चोद्यते ।

आलम्बनतया तस्मात्स एवात्राभिधीयते ॥ ३६ ॥

परापरब्रह्मदृष्ट्यालम्बनत्वेनोकारस्य परं चापरं चेत्यादौ विधानाच्च तदनुवादेन ब्रह्मदृष्टिरत्र विधित्सितेत्याह । परस्येति ॥ ३६ ॥

ॐमित्येतच्छब्दरूपं ब्रह्मेति मनसा सदा ।

धारयेत्स्तुतये तस्य परो ग्रन्थोऽवतार्यते ॥ ३७ ॥

ओंकारो ध्येयत्वेनात्रोच्यते न तु सर्वशेषत्वेनेत्येवं तात्पर्यमुक्त्वोमिति ब्रह्मेत्यस्यार्थं माह । ओमित्येतदिति । उपास्यत्वादोकारस्य स्तुत्यर्हत्वं श्रुत्वा समन्तैरसंदर्भस्य स्तुतिपरत्वमाह । स्तुतय इति ॥ ३७ ॥

तद्यथा शङ्कुनेत्येवं सर्वमोमिति युज्यते ।

अभिधानादृते यस्मादभिधेयं न विद्यते ॥ ३८ ॥

ओमितीदं सर्वमित्योकारस्य कथं सर्वत्वमुच्यते सर्वस्यातत्कार्यत्वादित्याशङ्क्य तस्य सर्वत्वे श्रुतियुक्ती क्रमेण दर्शयति । तद्यथेति ॥ ३८ ॥

अनुज्ञानुकृतिस्तद्वत्सर्वत्रोमिति कीर्त्यते ।

ओश्रावयेत्यनुज्ञाता यत आश्रावयन्ति च ॥ ३९ ॥

ओमित्येतदनुकृतीत्यत्रानुकृतिशब्देनानुज्ञा लोकवेदयोरुच्यते । तथा च तस्य सर्वात्मत्वेनोत्कर्षवदनुज्ञारूपत्वाच्चोत्कर्षः सिध्यतीत्याह । अनुज्ञेति । अप्योश्रावयेत्यादेरर्थमाह । ओश्रावयेतीति । अतोऽनुज्ञारूपत्वमोकारस्य प्रकटमितिशेषः ॥ ३९ ॥

१ (ग. घ.) °तप्रं । २ (क. ख.) °रोहयेदं । ३ (ग. घ. ङ. च.) °स्तदादां (च.) °स्तदारोहायै । ४ (ग. घ.) °न्तरं सं । ५ (च.) °स्यानुकार्यं । ६ (क. ख. ङ.) °युक्तिर्कं ।

प्रसौति ह्यनुजानाति ब्रह्मोमित्येव चर्त्विजम् ।

प्रवक्ष्यन्ब्राह्मणो वेदमोमित्येवं प्रयुज्यते ॥ ४० ॥

ओमिति ब्रह्मा प्रसौतीत्यस्यार्थमाह । प्रसौतीति । ओमिति ब्राह्मण इत्यादेर-
र्थमाह । प्रवक्ष्यन्निति ॥ ४० ॥

उपाप्रवानि ब्रह्मेति स च वेदमवाप्नुयात् ॥ ४१ ॥

परात्मा वा भवेद्ब्रह्म स तदोकारपूर्वकम् ॥

प्राप्नोत्येव न संदेह उपासीतात ओमिति ॥ ४२ ॥

किमभिसंधायोकारपूर्वकं वेदाध्ययनं करोति तत्राह । उपाप्रवानीति । ब्रह्मश-
ब्देन वेदो गृह्यते ॥ ४१ ॥

ब्रह्मशब्दस्यार्थान्तरमुक्त्वा तत्रापि वाक्यं योजयति । परात्मेति । उपासकः
सर्वनाम्ना परामृश्यते ॥ ४२ ॥ इति सप्तमोऽनुवाकः ॥ ७ ॥

यथोक्तोपासनादेव स्वाराज्यफलसंश्रयात् ।

नैष्फल्ये कर्मणां प्राप्ते तत्साफल्यार्थ उत्तरः ॥ ४३ ॥

आप्नोति स्वाराज्यमित्युपासनादेव स्वाराज्यश्रवणात्कर्मणां मानर्थक्यमाश-
ङ्क्य तदर्थवत्त्वं वक्तुमृतं चेत्याद्युत्तरानुवाकप्रवृत्तिरित्याह । यथोक्तेति ॥ ४३ ॥

स्वाध्यायोऽध्ययनं ज्ञेयं तथाचाध्यापनं परम् ।

आधातव्या यथाशास्त्रमग्नयः श्रेयसे तथा ॥

होतव्यमग्निहोत्रं च कुर्याच्चातिथिपूजनम् ॥ ४४ ॥

ऋतसत्यशब्दयोरर्थस्य प्रथमानुवाके गतत्वादिदानीं स्वाध्यायप्रवचनशब्द-
योरर्थमाह । स्वाध्याय इति । अग्नयश्चेत्यादेरर्थं कथयति । आधातव्या
इति ॥ ४४ ॥

तथा संव्यवहारश्च मानुषं स्यादसंशयम् ॥ ४५ ॥

उत्पाद्या च प्रजा योग्या प्रजनं चर्तुसेवनम् ।

निवेशनं सुतस्येह प्रजातिरितिगम्यताम् ॥ ४६ ॥

मानुषं चेत्यादौ मानुषशब्दार्थमाह । तथेति । लौकिकः संव्यवहारो विवा-
हादिः ॥ ४५ ॥

प्रजाप्रजननशब्दयोरर्थमाह । उत्पाद्याचेति । प्रजातिशब्दार्थं विवक्षितं दर्श-
यति । निवेशनमिति ॥ ४६ ॥

१ (ग. घ. ङ.) 'र्त्विजः । प्र' । २ (क.) 'ब्रह्मैव स । ३ (ग. घ.) 'रोतीत्यत्रा' ।
४ (ग. घ.) 'तथात्रा' । ५ (ग. घ.) 'किकसं' ।

उक्तेषु व्यापृतेनापि कार्ये एव प्रयत्नतः ।

स्वाध्यायप्रवचने तेन प्रत्येकं च ग्रहस्तयोः ॥४७॥

पुनः पुनः स्वाध्यायप्रवचनग्रहणस्य तात्पर्यमाह । उक्तेष्विति ॥ ४७ ॥

वेदार्थबोधनं नास्ति स्वाध्यायेन विना यतः ।

तथा प्रवचनेनातो धर्मार्थं च ग्रहस्तयोः ॥ ४८ ॥

कर्तव्यान्तरे व्यापृतेनापि स्वाध्यायप्रवचने कर्तव्ये इत्यत्र हेतुमाह । वेदा-
र्थेति । अतस्तयोः प्रत्येकं ग्रहणमिति शेषः । प्रवचनेन विनेति संबन्धः । पुण्यो-
पचयहेतुत्वाच्च प्रत्येकं ग्रहणं तयोरित्याह । धर्मार्थं चेति ॥ ४८ ॥

सत्यमेव तु वक्तव्यमिति सत्यवचा जगौ ।

राधीतरो मुनिस्तद्वत्तप एवेत्युवाच ह ॥ ४९ ॥

पुरुशिष्टस्य तनयः कर्तव्यं तु महातपाः ।

मुद्गलस्याऽऽत्मजश्चाह कर्तव्ये यत्नमास्थितैः ॥

स्वाध्यायप्रवचने एव ते एव तु तपो यतः ॥५०॥

ऋषीणां मतभेदोपन्यासेन स्वाध्यायप्रवचनयोरादरं सूचयति । सत्यमेवेत्या-
दिना ॥ ४९ ॥ ५० ॥ इत्यष्टमोऽनुवाकः ॥ ८ ॥

स्वाध्यायार्थश्च विज्ञेयः अहं वृक्षस्य रेरिवा ।

इत्यादिरुत्तरो ग्रन्थो विशुद्धिर्हि ततो धियः ॥५१॥

अहं वृक्षस्येत्यादिमन्त्रान्नायस्य तात्पर्यमाह । स्वाध्यायार्थश्चेति । अत्र हि
प्रकरणे मन्त्रपाठो जपार्थो गृह्यते । इषेत्वेति शास्त्रामाच्छिनत्तीतिवदन्यत्र वि-
नियोजकश्रुत्याद्यनुपलम्भार्थं चाक्षितमसीत्यादिवहुपासनादि शेषत्वमस्य वक्तुं
शक्यं ज्ञानसाधनक्रियाविधेः प्रक्रान्तत्वादित्यर्थः । मन्त्रजपस्य फलमाह । विशु-
द्धिरिति ॥ ५१ ॥

विशुद्धमनसो यस्मात्सम्यग्ज्ञानोदयो भवेत् ।

मन्त्रान्नायोऽयमारब्ध एतस्मात्कारणात्परः ॥५२॥

विशुद्धिप्रयोजनमाह । विशुद्धेति ॥ ५२ ॥

१ (क. ख.) 'यव' । २ (क. ख.) 'चनेग्र' । ३ (ग. घ.) 'न्तरव्या' । ४ (ग.
घ.) 'न्नवाऽक्षि' ।

उच्छित्तिलक्षणस्याहं विश्वस्य जगतः सदा ।

अस्य संसारवृक्षस्य रेरेवा जनकोऽस्म्यहम् ॥५३॥

अहं वृक्षस्य रेरेवेत्यस्यार्थं कथयति । उच्छितीति । अहमिति मन्त्रद्वय-
भूतो गृह्यते ॥ ५३ ॥

कीर्तिः ख्यातिमर्भ ज्ञेया गिरेः पृष्ठमिवोच्छ्रिता ।

ऊर्ध्वं तत्कारणं ब्रह्म पवित्रं भवहानतः ॥ ५४ ॥

कीर्तिः पृष्ठं गिरेरेवेत्यस्यार्थमाह । कीर्तिरिति । ऊर्ध्वपवित्र इत्यस्यार्थमा-
ह । ऊर्ध्वमिति । तच्च पवित्रं भवेदितिसंबन्धः । पवित्रत्वं साधयति । भवेति ।
वाक्योत्थबुद्धिवृत्तिद्वारेणोतिशेषः ॥ ५४ ॥

यस्य सोऽहं भवेदूर्ध्वं पवित्रं पावनं परम् ॥ ५५ ॥

वाजमन्नमिति ज्ञेयं तद्वतीव दिवाकरे ।

स्वमृतं परमं ब्रह्म बुद्ध्यावस्यामहं सदा ॥ ५६ ॥

पवित्रत्वं स्पष्टयति । पावनं परमिति । यस्य मभेदं स्वरूपमुक्तलक्षणं ब्रह्म
सोऽहमूर्ध्वपवित्रोऽस्मीति योजना ॥ ५५ ॥

वाजिनीवेत्यादेरर्थमाह । वाजमिति । यथान्नवत्यादित्ये प्रकटं ब्रह्माहमस्मी-
त्यादित्यो मन्यते तथाऽस्यां बुद्धौ स्वमृतं शोभनममृतमहमस्मीत्यर्थः ॥ ५६ ॥

द्रविणं धनमित्याहुरिह त्वात्मावबोधनम् ।

सर्वर्चसं मुदीप्तं स्यान्मोक्षामृतफलप्रदम् ॥ ५७ ॥

द्रविणमित्यस्यार्थमाह । द्रविणमिति । तत्रहेतुत्वेनोत्तरपदमवतार्य व्याचष्टे ।
सर्वर्चसमिति ॥ ५७ ॥

अक्षितोऽक्षीणरूपत्वाद्देदानुवचनं त्विदम् ।

त्रिशङ्कोर्ब्रह्मभूतस्य द्वार्ष संदर्शनं परम् ॥५८॥

सुमेधा अमृतोक्षित इत्यत्र पदद्वयस्य प्रसिद्धार्थत्वादविवक्षित इतिपदस्यार्थ-
माह । अक्षित इति । अक्षीणरूपत्वं षड्भावविकारैरहितत्वमिति त्रिशङ्कोरित्या-
देरर्थमाह । वेदेति । ऋषेस्त्रिशङ्कोर्ब्रह्मभावं प्राप्तस्य ब्रह्मवेदनमनु यदेतदार्षमा-
त्मीयं परं दर्शनं तस्य स्वानुभावस्य प्रकटीकरणमेवं तद्वचनमित्यर्थः ॥ ५८ ॥

१ (क.) वेत्यस्यार्थं । २ (ग. घ.) तारयन्व्याच । ३ (ग. घ. ङ.) रविरं ।
४ (ङ.) मेतं ।

पावनोऽस्य जपः श्रेयान्ब्रह्मज्ञानस्य जन्मने ।

मुमुक्षुः प्रयतस्तस्माज्जपेदेतत्समाहितः ।

कर्मप्रसङ्ग उक्तत्वादयमर्थोऽवसीयते ॥ ५९ ॥

मन्त्राम्नायोऽस्मिन्प्रकरणे जपार्थः स्यादित्युक्तमधिकविवक्षया पुनरनुवद-
ति । पावनोऽस्येति । तदेवाधिकं दर्शयति । कर्मेति । ऋतं चेत्यादौ पूर्वात्र वेद-
मनूच्येत्यादावुत्तरत्र कर्माभिधानान्मध्ये मन्त्राम्नायो जपार्थ एवेति गम्यते ।
जपस्य कर्मत्वादित्यर्थः ॥ ५९ ॥

मुमुक्षोस्तत्परस्यैवं श्रौतस्मार्तेषु कर्मसु ।

आर्षे च प्रातिभं ज्ञानमाविर्भवति मोक्षदम् ॥६०॥

न केवलं जपस्यैव ब्रह्मज्ञानं फलं किंतु सर्वकर्मणामित्याह । मुमुक्षोरिति ।
ईश्वराथेषु श्रौतेषु स्मार्तेषु च कर्मसु फलाभिसंधिर्वाजितस्येश्वरायेत्येवं तात्पर्येण
प्रवृत्तस्य परिशुद्धबुद्धेर्भोक्षमेवापेक्षमाणस्यार्षं यथार्थं प्रातिभमुपदेशानपेक्षं मोक्ष-
फलज्ञानमुद्गावयतीत्यर्थः ॥ ६० ॥ इति नवमोऽनुवाकः ॥ ९ ॥

आरम्भो नियमार्थः स्यादात्मज्ञानोदयात्पुरा ।

श्रुतेर्वेदमनूच्येति श्रुतिश्चैवानुशास्ति हि ॥ ६१ ॥

वेदमनूच्यादेरनुवाकस्य तात्पर्यमाह । आरम्भ इति । ज्ञानस्याऽऽत्प्रविषयस्य
मोक्षसाधनस्योदयात्पूर्वं नियमेनावश्यभावेन कर्तव्यानि नित्यनैमित्तिकानि क-
र्माणीत्येको नियमः । तानि पूर्वमेव कर्तव्यानीत्यपरो नियमः । तस्योभयवि-
धस्य नियमस्य सिद्धयर्थो वेदमनूच्येति श्रुतेरारम्भः स्यादित्यर्थः । ज्ञानात्पूर्व-
मवश्यमनुष्ठेयानि कर्माणीत्यस्मिन्नियमे प्रमाणमाह । श्रुतिश्चेति । विविदिष-
न्तीत्यादिका श्रुतिः । चशब्दात्कषायपङ्क्तिः कर्माणीत्यादिका स्मृतिश्च यथोक्तम-
र्थमभिवदतीत्यर्थः ॥ ६१ ॥

विद्योत्पत्त्यर्थमेतानि कर्तव्यानि मुमुक्षुणा ।

वक्ष्यमाणानि कर्माणि यावदात्मावबोधनम् ॥६२॥

आत्मज्ञानोदयादूर्ध्वं पुरुषार्थावसानतः ।

स्वतः सिद्धेश्च मोक्षस्य कर्मकाण्डमनर्थकम् ॥६३॥

तथापि प्रागेव कर्माणि कर्तव्यानीति नियमो न युज्यते । ज्ञानादूर्ध्वमपि
यावज्जीवश्रुत्या तेषां कर्तव्यत्वादित्याशङ्क्याऽऽह । विद्येत्यादिना ॥६२॥६३॥

१ (ग. घ.) रका । २ (ग. घ. ङ.) स्यैव श्रौ । ३ (क. ख.) विद्योत्पत्त्यादि ।

तस्मात्सर्वविशुद्धार्थं कार्यं कर्म मुमुक्षुभिः ।
प्रागेव ब्रह्मविज्ञानान्नियमेनेति ह श्रुतिः ॥ ६४ ॥

उत्पन्ने ज्ञाने विवक्षितस्य मोक्षस्य सिद्धत्वादुत्तरकालं कर्तव्याभावात्प्रागेव
कर्तव्यानि कर्माणीत्युपसंहरति । तस्मादिति ॥ ६४ ॥

आनर्थक्यापनुत्त्यर्थमृतादीनां पुरा श्रुतिः ।
नियमार्थमिहोक्तिः स्यादात्मज्ञानोदयार्थिनः ॥ ६५ ॥

अतं चेत्यादौ कर्माण्येव कर्तव्यत्वेनोक्तानि वेदमनूच्येत्यादिप्रकृतश्रुतावपि
तान्यपि कर्तव्यत्वेनोच्यन्ते तेन पुनरुक्तिरित्याशङ्क्याऽऽह । आनर्थक्येति । उ-
पासनादेव स्वाराज्यश्रवणादानर्थक्यं कर्मणामाशङ्क्य तत्परिहारार्थमृतं चेत्यादि-
रनुवाको वेदमनूच्येत्यादिस्तु नियमद्वयसिद्ध्यर्थं इति न पुनरुक्तिरित्यर्थः ॥ ६५ ॥

अध्याप्य निखिलं वेदमन्तेवासिनमादरात् ।
सत्यं वदेत्येवमादि गरीयाननुशास्ति हि ॥ ६६ ॥

संगतिं दर्शयित्वा वाक्यमवतारयति । अध्याप्येति । सत्यं वद धर्मं चरे-
त्याद्यनुशासनम् ॥ ६६ ॥

यथोपलब्धं यद्वाक्यं हिंसाकल्कविवर्जितम् ।
सर्वधर्मविदः प्राज्ञास्तत्सत्यं प्रतिजानते ॥ ६७ ॥

तत्र सत्यशब्दार्थमाह । यथोपलब्धमिति । हिंसाकल्काभ्यां विवर्जितम् ।
कल्को भावदोषः ॥ ६७ ॥

अग्निहोत्राद्यनुष्ठानं धर्ममाहुर्विपश्चितः ।

प्रमादं मा कृथास्तद्वत्स्वाध्यायं प्रति सर्वदा ॥ ६८ ॥

धर्मशब्दार्थमाह । अग्निहोत्रादीति । स्वाध्यायादित्यादेरर्थमाह । प्रमादमिति ।
विद्विताकरणं प्रमादः । तद्वत्सत्यवदनाद्यनुष्ठानवदित्यर्थः ॥ ६८ ॥

तथाभिलषितां न्याय्यामाचार्यायाथ दक्षिणाम् ।

दत्त्वा दारांस्त्वमाहृत्य माच्छेत्सीः सुतसन्ततिम् ॥ ६९ ॥

आचार्यायेत्यादेरर्थमाह । तथेति । अध्ययननिर्वृत्याऽऽनन्तर्यमथश-
ब्दार्थः ॥ ६९ ॥

विस्मृत्याप्यनृतं नित्यं न च वक्तव्यमण्वपि ।
इत्यस्य प्रतिपत्त्यर्थं सत्यादीति पुनर्वचः ॥ ७० ॥

सत्यान्न प्रमदितव्यमित्यस्यार्थमाह । विस्मृत्यापीति ॥ ७० ॥

एवं शिष्टेष्वपि ज्ञेयं प्रसिद्धार्थत्वकारणात् ।
स्पष्टार्थं उत्तरो ग्रन्थः स्वयमेवावगम्यताम् ॥७१॥

उक्तं न्यायं धर्मान्न प्रमदितव्यमित्यादिवाक्येष्वतिदिशति । एवमिति । तेष्व-
क्षरार्थो न वक्तव्यो ग्रन्थस्य स्पष्टार्थत्वेन व्याख्यानानपेक्षत्वादित्याह । प्रसिद्धा-
र्थत्वेति ॥ ७१ ॥

उक्तेभ्योऽन्यानि कर्माणि शिष्टाचारोपगानि तु ।
अनाशङ्कितदोषाणि त्वया कार्याणि यत्नतः ॥७२॥

पान्यनवधानीत्यादेरर्थमाह । उक्तेभ्य इति । सत्यादिभ्य इति यावत् ॥७२॥

समाशङ्कितदोषाणि शिष्टैराचरितान्यपि ।
सावधानि न कार्याणि कर्माणिह कदाचन ॥७३॥

नो इतराणीत्यस्यार्थमाह । समाशङ्कितेति ॥ ७३ ॥

श्रुतिस्मृत्यविरुद्धानि शिष्टाचारोपगानि च ।
अस्मत्कर्माणि कार्याणि न विरोधीनि कर्हिचित् ॥७४॥

पान्यस्माकमित्यादेरर्थमाह । श्रुतीति ॥ ७४ ॥

अस्मत्तो ब्राह्मणा ये स्युः श्रेयांसः शास्त्रवेदिनः ।
तेषामासनदानेन श्रमापनयनं कुरु ॥ ७५ ॥

ये के चास्मदित्यादेरर्थं कथयति । अस्मत्त इति । श्रेयांसः समां हीनाश्चेति
द्रष्टव्यम् ॥ ७५ ॥

तेषामाख्यायिकायां वा न वाच्यं संभ्रमात्त्वया ।
तदुक्तसारं त्वादाय नापकार्यं यथाबलम् ॥ ७६ ॥

तस्यैवार्थान्तरमाह । तेषामिति । एतेषां कार्यविघाताय मम सामर्थ्यमस्ती-
ति कृत्वा तेषामपकाराय न प्रयतितव्यमित्याह । नापकार्यमिति ॥ ७६ ॥

१ (म.घ.) 'वं नैव त्वया वं' । २ (ख.ङ.) 'त्यं नैव वं' । ३ (ख.) 'माना ही' ।

श्रद्धयैव हि दातव्यमश्रद्धाभाजनेष्वपि ॥ ७७ ॥

श्रीर्विभूतिस्तया देयं देयं चापि सदा हिया ।

भिया भयेन दातव्यं संविन्मैत्री तयाऽपि च ॥ ७८ ॥

श्रद्धया देयमित्यस्यार्थमाह । श्रद्धयैवेति । एवकारेण श्रद्धापूरवकं दानं प्र-
शस्तं न त्वश्रद्धया दातव्यं तस्य फलविकलत्वादित्येतदुच्यते ॥ ७७ ॥

श्रिया देयमित्यादेरर्थमाह । श्रीरिति । हिया स्वापेक्षया हीनधनेषु दानं दृष्ट्वा
लज्जयेति यावत् । भिया राजादिभयेन विवाहादौ प्रसिद्धो लौकिकसंव्यवहारः
संविन्मैत्रीति चोच्यते ॥ ७८ ॥

एवं चेद्वर्तमानस्य श्रौतस्मार्तेषु कर्मसु ।

वृत्ते वा विचिकित्सा स्यात्संशयो मतिविभ्रमात् ॥

तस्मिन्कर्मणि वृत्ते वा विप्रा ये सूक्ष्मदर्शिनः ॥ ७९ ॥

अथ यदीत्यादेरर्थमाह । एवं चेदिति । श्रुतिस्मृत्यनुसारेण तत्र तत्र वर्तमानस्य
कुतः संशयस्तत्राह । मतीति । संदर्शिन इत्यस्यार्थमाह । सूक्ष्मेति ॥ ७९ ॥

स्वतन्त्रा अभियुक्ताश्च ऋजवः कामवर्जिताः ।

यथा ते तत्र वर्तन्ते वर्तेथास्त्वं तथैव च ॥ ८० ॥

युक्तत्वं स्वातन्त्र्यमपरप्रयुक्तत्वमायुक्तत्वमभियुक्तत्वमलक्षत्वमृजुत्वमक्रूरत्वं ध-
र्मकामत्वमदृष्टार्थित्वम् ॥ ८० ॥

तथा शङ्कितदोषेषु यथोक्तमुपपादयेत् ।

आदेशोऽत्र विधिर्ज्ञेय उपदेशः सुताय च ॥ ८१ ॥

अथाभ्याख्यातेष्वित्यादेरर्थमाह । तथेति । अभिशस्तेष्वपि यथैवंविधाः पु-
रुषा वर्तन्ते तथा त्वयापि वर्तितव्यमित्यर्थः । एष आदेश इत्यस्यार्थमाह ।
आदेशोऽत्रेति । सत्यं वदेत्यादिनोक्तोऽर्थो विधिरादेशोऽनुष्ठेय इत्यर्थः । एष
उपदेश इत्यस्यार्थमाह । उपदेश इति ॥ ८१ ॥

रहस्यं सर्ववेदानां वेदोपनिषदुच्यते ।

अनुशासनमीशस्य ज्ञेयमेतत्परात्मनः ॥ ८२ ॥

एषा वेदोपनिषदिति व्याचष्टे । रहस्यमिति । एतदनुशासनमिति व्याक-
रोति । अनुशासनमिति ॥ ८२ ॥

यस्मादेवमतः सद्भिर्यथोक्तं यत्नमास्थितैः ।

उपासितव्यं कर्तव्यमेवं चैतत्समाचरेत् ॥ ८३ ॥

उपास्यगुणासितव्यमिति पदद्वयस्यार्थं कथयति । यस्मादिति । यथोक्तमादेशोपदेशाच्चवं यस्माद्धेदोक्तं तस्माच्चतनमास्थितैः सद्भिरेतत्प्राग्गतं सत्याद्युपासितव्यं कर्तव्यतया बुद्धौ ध्यातव्यम् । ततश्च यथाव्याख्यातं तथा कुर्यादित्येतद्गुणास्यमित्यनेन विवाक्षितमित्यर्थः ॥ ८३ ॥ इति दशमोऽनुवाकः ॥ १० ॥

प्रमादोत्थादपन्यायाद्गुरुशिष्याभिसंगतेः ।

प्रसक्तो यस्तयोर्द्वेषस्तच्छान्त्यै शान्तिरुच्यते ॥ ८४ ॥

संहितोपनिषदारम्भे साधारणी शान्तिरुदाहृता संप्राप्त तदवमाने सगुणविद्यानामुक्तत्वात्तदसाधारणी शान्तिमुदाहरति । प्रमादिति । अपरविद्यार्थिनः शिष्यस्य तदुपदेष्टुराचार्यस्य च परस्परसंगतिं निमित्तीकृत्य प्रमादकृतादपराधाभ्यायातिक्रमसंभवाच्चस्तयोर्मिथो द्वेषः शङ्क्यते तदुपशान्त्यर्थं शं नो मित्र इत्याद्या शान्तिरिहोक्तेत्यर्थः ॥ ८४ ॥

स्याज्ज्ञानं फलवद्यस्माच्छान्तान्तःकरणे गुरौ ।

तस्येश्वरेणानन्यत्वाद्भूयः शान्तिरियं ततः ॥ ८५ ॥

भाव्यं तु परिहाराय तन्मा मावीदितीरणम् ।

आत्मनां ब्रह्मतां यस्मात्स्वतः सिद्धां प्रवक्ष्यति ॥ १८६ ॥

इति शिक्षाया वार्तिकानि समाप्तानि ॥

गुरुशिष्ययोर्मिथो द्वेषे स्थितेऽपि को दोषः स्यात्तत्राऽऽह । स्यादिति । गुरौ प्रसन्नचित्ते सत्येव तदुपदिष्टं ज्ञानं तन्प्रसादादासादितं रागद्वेषादिरहितस्य शिष्यस्य सफलं संपद्यते तस्मात्तयोर्द्वेषस्थितिरयुक्तेत्यर्थः । आचार्यस्य तुाद्भ्रमसादार्यं शिष्येण प्रयत्नवता भवितव्यमित्यत्र हेतुमाह । तस्येति । सह नाववत्वि-त्यादिशान्तिपाठस्य तात्पर्यमाह । भूय इति । यत्तस्तदपरं ब्रह्म मामाचार्यं चावीदरक्षदित्येवमीरणमिह मध्यमायां शान्तौ दृश्यते । ततः सगुणविद्याविषयशाः तेरतिप्रवृत्तत्वादियं शान्तिर्भूयो निर्दिश्यमाना निर्गुणविद्याविषया भविष्यति तत्रापि भाव्यं संभावितमेवोपसर्गजातमतस्तत्परिहारार्थं पुनः शान्तिरर्थवतीत्यर्थः । कुत्र तर्हि निर्गुणविद्या निगद्यते तत्राऽऽह । आत्मन इति । आत्मनस्त्वंपदलक्ष्यस्य तत्पदलक्ष्यब्रह्मतां नित्यसिद्धामविद्यातिरोधानव्यावृत्त्यर्थं यतो ब्रह्मार्वादित्याद्या श्रुतिर्वक्ष्यति । अतो निर्गुणविद्या वल्लीद्वये भविष्यतीत्यर्थः ॥ १८६ ॥

इति प्रथमवल्लीशिक्षावार्तिकटीका समाप्ता ॥

ब्रह्मवल्ली ।

कामादयो यदज्ञानात्तज्ज्ञानात्स्यादकामता ।

अतःपरं तदैकात्म्यं वक्ष्यतेऽज्ञानघस्मरम् ॥ १ ॥

सगुणविद्यामुक्त्वा निर्गुणविद्यां वक्तुमारभमाणो नमस्कारव्याजेन वल्लीद्वयार्थं संक्षिप्य कथयति ॥ १ ॥

नानागतमनैतिह्यं प्रत्यगेकमविक्रियम् ।

अनादेयमहेयं यन्नमस्तस्मै सदादृशे ॥ २ ॥

नानागतमिति । कालत्रयानवच्छिन्नं कूटस्थमहेयमनुपादेयं चिदेकतान्मात्मतत्त्वं द्वाभ्यां वल्लीभ्यां प्रतिपाद्यं तस्मै त्रिविधोऽपि ग्रहीभावो भक्तिश्रद्धाभ्यां भवत्वित्यर्थः ॥ २ ॥

यावन्त्युपासनान्यादावविरुद्धानि कर्मभिः ।

संहिताविषयादीनि स्युस्तान्यभ्युदयाय तु ॥ ३ ॥

नमस्कारव्याजेन वल्लीद्वयस्य तात्पर्यमुक्त्वा प्रागुक्तोपासनावशादेवापेक्षित-मोक्षसिद्धेरलमात्मज्ञानार्थेनोपनिषदारम्भेणेत्याशङ्क्य पूर्वोक्तान्युपासनान्यनूद्य तेषामभ्युदयफलत्वमेव न मुक्तिफलत्वमित्येतदाह । यावन्तीति ॥ ३ ॥

न चैतावदवष्टम्भात्कामकर्मोद्भवत्वतः ।

सर्वानर्थैर्कबीजस्य मोहस्यास्ति निराक्रिया ॥ ४ ॥

उक्तानां केवलोपासनानां मुक्तिफलत्वाभावेऽपि कर्मसहितानां तासां मुक्तिफलत्वमित्याशङ्क्याऽऽह । न चेति । एतावच्छब्दे कर्मोपासनसमुच्चर्यो यद्गते तद्वलेन सर्वस्मिन्नर्थे निरपेक्षकारणस्याज्ञानस्य नैव निवृत्तिस्तस्य संसारकारण-कामकर्मप्रसवहेतुत्वात्तस्य सकार्यस्य विरोधिनो ज्ञानादेव निवृत्तिर्युक्तेत्यर्थः ॥४॥

तस्मात्संसारमूलस्य भृशमुच्छित्तयेऽधुना ।

यथाभूतार्थबोध्यात्मज्ञानं सम्यक्प्रवक्ष्यते ॥ ५ ॥

पतो ज्ञानादेवाज्ञानं निवर्तते ततस्तन्निवर्तकज्ञानार्थत्वेनोपनिषदारम्भः स्यादित्याह । तस्मादिति ॥ ५ ॥

नित्यकर्माद्यनुष्ठानाच्छुद्धान्तःकरणः पुमान् ।

विरक्तश्चाग्रजालाभात्स्वप्नपुत्रादिलाभवत् ॥ ६ ॥

ज्ञानार्थत्वेनोपनिषदारम्भेऽपि ज्ञानाधिकारी कः स्यादित्याशङ्क्य सर्वकर्म-
त्यजः संन्यासिनस्तदधिकारं वक्तुमन्तःकरणशुद्धिवैराग्ययोरधिकारिविशेषण-
त्वमाह । नित्येति ॥ ६ ॥

प्रत्यक्षागमलिङ्गैर्हि यद्यत्कर्माद्रवं फलम् ।

तत्क्षयिष्ण्वति विज्ञाय विरक्तो नरकाद्यथा ॥ ७ ॥

शुद्धबुद्धेवैराग्यं कथं सिध्यतीत्याशङ्क्य कर्मफलस्यानित्यत्वदर्शनादित्याह ।
प्रत्यक्षेति । कस्यचित्प्रत्यक्षेण कस्यचिच्चत्कृतकं तदनित्यमित्यनुमानेन कस्य-
चित्तद्यथेहेत्यादिनाऽऽगमेन कर्मफलस्य क्षयदर्शनात्ततो नरकादिव विरक्तो
भवतीत्यर्थः ॥ ७ ॥

अपास्ताशेषदोषं यत्सर्वकामनिरासकृत् ।

तदनाप्तं तमोमात्राप्रसिद्धचैव हि तद्यतः ॥ ८ ॥

साधनचतुष्टयसंपन्नस्य संन्यासिनो जिज्ञासोरेव मोक्षसाधनज्ञानेऽधिकारिते-
त्यत्र हेत्वन्तरमाह । अपास्तेति । मोक्षस्य ज्ञानव्यवहितत्वेन नित्यमित्यनुमानेन ज्ञाना-
र्थिनः संन्यासिनस्तत्राधिकारो भवतीत्यर्थः । तच्च तमःशब्दितमज्ञानं मानायो-
ग्यत्वादनुभवादेव सिध्यतीत्यभिप्रेत्याऽऽह । प्रसिद्धचैवेति ॥ ८ ॥

तदनाप्तिकृदज्ञानध्वस्तयेऽलं न कारकम् ।

प्रत्यग्ज्ञानेऽधिकार्यस्मात्त्यक्तपूर्वोक्तसाधनः ॥ ९ ॥

मोक्षव्यवधिभूतस्याज्ञानस्य कर्मेव निवर्तकं न ज्ञानमित्याशङ्क्य ज्ञानस्य
तद्विरोधित्वात्कर्मणस्तदविरोधित्वाच्चैवमित्याह । तदनाप्तीति । ज्ञानस्याज्ञान-
निवर्तकत्वात्कर्मणस्तदनिवर्तकत्वात्साधनं हेतोस्त्यक्तकर्मा पूर्वोक्ताविशेषणः
संन्यासी ज्ञानाधिकारीत्युपसंहरति । प्रत्यगिति ॥ ९ ॥

त्याग एव हि सर्वेषां मोक्षसाधनमुत्तमम् ।

त्यजतैव हि तज्ज्ञेयं त्यक्तुः प्रत्यक्परं पदम् ॥ १० ॥

त्यज धर्ममधर्मं च तथा सत्यानृते अपि ।

न्यासो ब्रह्मेति च प्राह तैत्तिरीयश्रुतिस्तथा ॥ ११ ॥

संन्यासिनो ज्ञानाधिकारित्वे श्रुतिस्मृत्यानुकूल्यं दर्शयति । त्याग इति ॥ १० ॥ ११ ॥

१ (ख.) पुरादि । २ (ग. घ.) नफ । ३ (क. ख.) लक्ष । ४ (ग. घ.) त्रात्प्रभि ।

क्षयिष्णु साध्यं विज्ञाय निःशेषं कर्म साधनम् ।

तत्त्यागसाधनस्तस्मात्प्रत्यग्ज्ञाने प्रवर्तते ॥ १२ ॥

श्रुतिस्मृतिभ्यां फलितमर्थं कथयति ॥ क्षयिष्णविति ॥ १२ ॥

उत्पत्त्यादि स्वतश्चेत्स्यात्कर्मणा किं प्रयोजनम् ।

स्वत एव न चेत्तस्याद्दद स्यात्कर्मणाऽत्र किम् ॥१३॥

किंचोत्पत्त्यापि विकृतिसंस्कृतीनामन्यतमस्य मोक्षे स्वतः सत्त्वे स्वतोऽसत्त्वे च कर्मवैयर्थ्यात्कर्मत्यजो मुमुक्षुता विवक्षितेत्याह । उत्पत्त्यादीति ॥ १३ ॥

उत्पत्त्यादौ तु यच्छक्तं हेतुमात्रमपेक्षते ।

कर्मव्यपेक्षा तस्यैव घटोत्पत्तौ मृदो यथा ॥१४॥

मुक्तौ कर्मनर्थक्ये कुत्र तदर्थवत्त्वं तत्राऽऽह । उत्पत्त्यादौ त्विति ॥ १४ ॥

नित्यं न भवनं यस्य यस्य वा नित्यभूतता ।

न तस्य क्रियमाणत्वं स्वपुष्पाकाशयोरिव ॥ १५ ॥

उत्पत्त्यादि स्वतश्चेत्स्यादित्यादिनोक्तं प्रपञ्चयति । नित्यमिति ॥ १५ ॥

कर्तव्यता न साध्यस्य विदितत्वाद्धिधीयते ।

दुःखत्वाच्च न यागस्य त्युपायस्त्ववबोध्यते ॥ १६ ॥

ननु कर्मकाण्डस्य कर्मनियोगनिष्ठत्वेन तत्र प्रामाण्यवज्ज्ञानकाण्डस्यापि ज्ञाननियोगनिष्ठतया तत्र प्रामाण्यं नैरोगिकज्ञानसाध्यत्वान्मुक्तेर्न तत्र कर्मत्यजोऽधिकारः सिद्धयेदित्याशङ्क्य दृष्टान्तं दूषयति । कर्तव्यतेति । स्वर्गादिफलस्य पुरुषार्थत्वेन स्वानुभवसिद्धत्वान्न तत्र कर्तव्यता वैधी यागादेरपि धात्वर्थस्य क्लेशात्मकत्वात्कर्तव्यत्वायोगान्न तत्र कर्तव्यतां वक्तुं शक्यते । अतो यागादेरिष्टसाधनत्वमात्रमज्ञातं कर्मकाण्डेन बोध्यते । तथा ज्ञानकाण्डेनापि ब्रह्मात्मत्वमज्ञातमेव बोध्यमितिकर्तव्यतापरपर्यायस्य नियोगस्यानवकाशत्वाज्ज्ञानादेव केवलात्कैवल्यमितिकर्मत्यजस्तत्राधिकारसिद्धिरित्यर्थः ॥ १६ ॥

विजिज्ञासस्व तदिति ब्रह्मज्ञाने प्रवर्तकम् ।

जिज्ञास्य लक्षणोक्तिः स्याद्यतो वा इति च श्रुतिः ॥ १७ ॥

काण्डद्वये नियोगानङ्गीकारे कर्मणि ज्ञाने वा किं प्रवर्तकमित्याशङ्क्य रागस्य प्रवर्तकत्वमभिप्रेत्याऽऽह । विजिज्ञासस्वेति । यस्मिन्ब्रह्मविशेषिते ज्ञाने रागस्य प्रवर्तकत्वमिष्टं तत्र ब्रह्मणो विशेषणस्य किं लक्षणमित्याशङ्क्याऽऽह । जिज्ञास्येति । जगदुत्पत्तिस्थितिलयकारणत्वं तस्य तदस्यलक्षणं सच्चिदानन्दात्मकं स्वरूपलक्षणं श्रुत्युक्तमित्यर्थः ॥ १७ ॥

कोशप्रत्यक्प्रवेशेन पूर्वपूर्वप्रहाणतः ।
कारकादिनिषेधेन ह्युपायो ब्रह्मवेदने ॥ १८ ॥

यथोक्तस्य ब्रह्मणो ज्ञाने साधनं दर्शयति । कोशेति । पूर्वपूर्वस्यान्त्रमयादि-
कोशस्य दृश्यत्वपरिच्छिन्नत्वादिना त्यागेन क्रियाकारकफलात्मकद्वैतनिरासेन
कार्यकारणात्मककोशेषु प्रत्यक्त्वेनैवाऽऽत्मनो निश्चयेन पदार्थज्ञानं ब्रह्मज्ञाने
साधनमतस्तदुपायचिन्तया न मनः स्वेदनीयमित्यर्थः ॥ १८ ॥

अविद्योद्भूततृष्णेन पुंसा यत्कल्पितं फलम् ।
अनन्तफलसिद्धयर्थं तदनूक्तिः प्रवृत्तये ॥ १९ ॥

ब्रह्मीद्वयतात्पर्यादि च दर्शयित्वा प्रतिपदं व्याख्यामारभमाणो ब्रह्मविदा-
प्रोति परमितिप्रथमं प्रयोजनोपादानस्य तात्पर्यमह । अविद्येति । स्वात्मभूत-
मेव नित्यप्राप्तं फलमविद्यातिरोधानादिदं मे स्यादित्युद्भूततृष्णावता मुमुक्षुणा
परिच्छिन्नत्वेन प्राप्यत्वेन कल्पितं ब्रह्मज्ञानप्रयोजनं ब्रह्मविदाप्रोति परमित्यनू-
चते । तदनुवादश्च तदुपाये ज्ञाने मुमुक्षुप्रवृत्तिद्वारा परिपूर्णस्य फलस्य स्वरूप-
भूतस्याऽऽविर्भावाय भविष्यतीत्यर्थः ॥ १९ ॥

कर्तुः कर्माणि कार्यार्थमनात्मफलदानि हि ।
पुरोक्तानि यतो नासावन्यथाऽतः प्रवर्तते ॥ २० ॥

मोक्षसाधने मुमुक्षुप्रवृत्त्यर्थं मोक्षफलानुवादेऽपि पुरुषार्थसाधनत्वेन कर्मणां
प्रसिद्धत्वात्तेष्वेव मुमुक्षुप्रवृत्तिरित्याशङ्क्याऽऽह । कर्तुरिति । कार्यं साध्यं फलं
तत्सिद्धयर्थं यानि कर्माणि क्रियन्ते तानि कर्तुर्निर्वर्तकस्य यदनात्मभूतं फलं
स्वर्गपथपुत्रादि तत्प्राप्तिसाधनान्येव पुरा कर्मकाण्डे प्रोक्तानि कर्मफलस्य चतु-
र्विधत्वादात्मस्वभावभूतायामुक्तेस्तद्विलक्षणत्वाद्यस्मादेवं तस्मादसौ मुमुक्षुर्न
कर्मसु रागेण प्रवर्तते । किंत्वन्यथा कर्मपरिहारद्वारेण मोक्षेच्छया ज्ञाने प्रवृत्तो
भवतीत्यर्थः ॥ २० ॥

१ (ग. घ.) 'त्पर्यं दं । २ (ग. घ. ङ.) 'वर्तते । ३ (ङ. च.) 'स्य च च' ।
४ (ग. घ. ङ. च.) 'वर्तते ।

क्षयिष्णु साधनाधीनं फलं बुध्वा वितृष्णतः ।
कामहेतोरनुच्छित्तेरपरात्परमीप्सति ॥ २१ ॥

मुमुक्षुर्मोक्षेच्छया कर्माणि परित्यज्य ज्ञाने प्रवृत्तो भवतीत्युक्तं प्रपञ्चयति ।
क्षयिष्णविति । साधनसाध्यं फलमैहिकमामुष्मिकं च क्षयशीलं विनाशीति ज्ञात्वा
ततः साधनाद्वैराग्यस्य सिद्धत्वात्कर्मभिरेव रागद्वेषादिहेतोरज्ञानस्यानुच्छि-
न्नत्वादपरात्कर्मफलात्कार्यकारणप्रपञ्चाच्च परं मोक्षं कार्यकारणविलक्षणमाहु-
मिच्छति तयो चेच्छया मोक्षौपयिकज्ञानसाधनश्रवणादौ मुमुक्षुर्व्यापृतो भव-
तीत्यर्थः ॥ २१ ॥

साध्यसाधनवद्वाक्यं तद्विरुद्धार्थसिद्धये ।

प्राह ब्रह्मविदाप्रोति श्रुतिः प्रत्यक्प्रवेशिनी ॥ २२ ॥

शास्त्रादौ फलसूत्रणमुपपन्नमित्युपसंहरति । साध्येति । कैवल्यं साध्यं
निरतिशयफलं साधनं ज्ञानं तदुभयमत्र प्रतिभातीति तद्विशिष्टमिदं ब्रह्मविदाप्रोति
परमित्तिवाक्यं तच्च सूत्रभूतं साध्यसाधनाभ्यां विरुद्धार्थस्य कैवल्यस्य सिद्धयर्थं
प्रकृता फलोक्तिश्रुतिर्मुक्तिद्वारेण प्रतीचीच्छां जनयन्ती तत्र प्रविष्टेवै दृष्टा यथोक्तं
वाक्यं प्राहेतियोजना ॥ २२ ॥

शिखा ते वर्धते वत्स गुडूचीं श्रद्धया पिब ।

मातेव प्रेरयेद्बालं सदसंभाव्यसिद्धये ॥ २३ ॥

सूत्रे फलकथनं प्रवृत्त्यर्थमित्येतद्दृष्टान्तेन स्पष्टयति । शिखेति । यथा बाल-
मौषधपाने बालाभिप्रेतफलोक्तिद्वारेण माता प्रेरयति तथा ज्ञानातिरिक्तसमस्त-
साधनासंभाव्यमोक्षसिद्धयर्थं श्रुतिर्मुमुक्षुं प्रेरयतीत्यर्थः ॥ २३ ॥

साध्यसाधनसंबन्धात्प्रसक्ता येह दोषधीः ।

सा चैकरूपविज्ञानशिखिप्लुष्टा विनङ्क्ष्यति ॥ २४ ॥

साधनान्तरसाध्यत्वाभावेऽपि ज्ञानसाध्यत्वाभ्युपगमान्मुक्तेरनित्यत्वं प्राप्तमि-
त्याशङ्क्याऽऽह । साध्येति । इहेतिमोक्षोक्तिः । साध्यसाधनादिव्यवहारस्यावि-
द्याकृतत्वादसाध्यसाधनमेकरूपं ब्रह्मेतिज्ञाने सत्युक्ताशङ्कानिवृत्तिरित्यर्थः ॥ २४ ॥

१ (ग. घ.) °क्षणं प्राप्तुं । २ (ग. घ.) तथाचै । ३ (च.) °सूचनमुं ।
४ (ड. च.) °शयं फं । ५ (क. ख.) °ल्यसिं । ६ (क. ख. ग. घ. ड.)
व दृष्टा । ७ (ग. घ. ड.) °चैवं रूं ।

मा भूदण्वपि मे दुःखं सुख्येव स्यामहं सदा ।

इति स्वतोऽभिलाषोऽयं सत्येव विषये भवेत् ॥२५॥

केचित्तु मोक्षमेव नानुमन्यन्ते तदिच्छा तु दूरापास्तेति तत्राऽऽह । मा भूदिति ॥ २५ ॥

अज्ञातमोक्षरूपोऽपि कैवल्याय प्रवर्तते ।

अलं यथोक्तकामेद्दधिषणो भवभीषितः ॥ २६ ॥

यथोक्तेच्छाविषयस्य मोक्षत्वेन ज्ञातत्वं नास्तीत्याशङ्क्याऽऽह । अज्ञातेति । स विषयो यद्यपि मोक्षत्वेन न ज्ञातस्तथाऽपि यथोक्तेच्छासंसारद्विरक्तस्य मोक्षफल-
कात्मज्ञानप्रवृत्तिहेतुर्भवतीत्यर्थः ॥ २६ ॥

प्रवृत्तिजनकं यस्मात्सर्वत्रैव प्रयोजनम् ।

श्रुतिर्ब्रह्मविदाप्रोतीत्याह पुंसः प्रलुब्धये ॥ २७ ॥

प्रथममेव प्रयोजनप्रदर्शनस्य तात्पर्यमुक्तमुपसंहरति । प्रवृत्तीति ॥ २७ ॥

फलश्रुत्यङ्कुशाकृष्टः श्रवणादौ प्रवर्तते ।

तत्पूर्वकं यतो ज्ञानं श्रुतिश्चैवमभाषत ॥ २८ ॥

फलश्रवणादुपाये प्रवृत्तिरित्येतदेव स्पष्टयति । फलश्रुतिरिति । किमिति श्रवणादौ साधनान्तरं परित्यज्य प्रवर्तते तत्राऽऽह । तत्पूर्वकमिति । श्रवणादि-
पूर्वकमेव ज्ञानं लभ्यते यतः श्रोतव्य इत्याद्या श्रुतिरेवं श्रवणादिपूर्वकमात्मज्ञान-
मुक्तवतीत्यर्थः ॥ २८ ॥

लौकिकी वैदिकी चाथ प्रवृत्तिर्येह काचन ।

नर्ते प्रयोजनं यस्मात्तदेवातः प्रवृत्तिकृत् ॥ २९ ॥

यद्यपि प्रयोजनमनुद्दिश्येत्यादिन्यायेन प्रयोजनाधीना लौकिकी प्रवृत्तिस्त-
थाऽपि वेदवशादेव वैदिकी प्रवृत्तिरन्तरेणापि प्रयोजनं स्यादित्याशङ्क्याऽऽह ।
लौकिकीति ॥ २९ ॥

ब्रह्मविद्ब्रह्म वेत्तीति यः स आप्नोति तत्परम् ।

सत्यादिलक्षणं ब्रह्म वक्ष्यते तदृचा स्फुटम् ॥ ३० ॥

शास्त्रादौ प्रयोजनोक्तेस्तात्पर्यमुक्त्वा वाक्यं योजयति । ब्रह्मविदिति । किं त-
द्ब्रह्म वेद्यमित्याशङ्क्याऽऽह । सत्यादीति ॥ ३० ॥

१ (क.ख.) प्रवृत्तये । अं । २ (ङ.) अयं यं । ३ (क.ख.) हेतुः संभं । ४ (क.ख.)
त्यादिश्रुं । ५ (क.ख.) रेव श्रं । ६ (ग.घ.) की वाथ । ७ (ग.घ.) तीह यः ।

फलोक्तिः परमाप्नोतीत्याप्ता ब्रह्मविदुच्यते ।

सामर्थ्याद्ब्रह्मविद्या तु परस्यावाप्तिसाधनम् ॥ ३१ ॥

तत्रैव सूत्रवाक्ये विभागं दर्शयति । फलोक्तिरिति । परस्य ब्रह्मणोऽवाप्तिसाधनं ब्रह्मविद्येति कथमवगम्यते तत्राऽऽह । सामर्थ्यादिति । ब्रह्मविद्ब्रह्मविद्यां परं ब्रह्म प्राप्नोतीत्ययं संबन्धो न सिध्यति । यदि ब्रह्मज्ञानं ब्रह्मप्राप्तिसाधनं न स्यात्तस्माच्छ्रुत्यर्थानुपपत्त्या साधनत्वसिद्धिरित्यर्थः ॥ ३१ ॥

स्वर्गं यथाऽग्निहोत्रेण यजमानः प्रसाधयेत् ।

परावाप्तिं तथा कुर्याद्ब्रह्मविद्ब्रह्मविद्यया ॥ ३२ ॥

ब्रह्मज्ञानाद्ब्रह्मप्राप्तिरित्युक्तमर्थं दृष्टान्तेन साधयति । स्वर्गमिति ॥ ३२ ॥

ब्रह्मैवाऽत्र परं ग्राह्यं तज्ज्ञानं नान्यसिद्धये ।

अन्यज्ज्ञानं हि नान्यस्य क्वचिदप्याप्तये यतः ॥ ३३ ॥

ब्रह्मवित्परमाप्नोतीतिपरावाप्तेरुक्तत्वात्कथं ब्रह्मविद्यया ब्रह्मप्राप्तिर्व्याख्यायते तत्राऽऽह । ब्रह्मैवेति । तत्र हेतुमाह । तज्ज्ञानमिति । ब्रह्मज्ञानं ब्रह्मणोऽन्यस्य न प्रापकमित्येतदुपपादयति । अन्यज्ज्ञानं हीति । क्वचिदपीतिलोकवेदयोरुक्तिः ॥ ३३ ॥

देशकालादिसंभेदपूर्विकावाप्तिरिष्यते ।

देशकालाद्यभिन्नस्य कथं सेत्युच्यते यथा ॥

सर्वात्मनोऽप्यनाप्तिः स्याद्दशमस्येव मोहजा ॥ ३४ ॥

ब्रह्मावाप्तिमाक्षिपति । देशेति । उभयत्रादिशब्देन वस्तु गृह्यते । यथोक्तस्य ब्रह्मणो मुख्यावाप्त्ययोगेऽपि यैथौपचारिकी सा घटते तथोच्यत इत्याह । उच्यत इति । यथा लोके दशमस्य प्राणवकस्य दशमत्वानाप्राप्तिरज्ञानहेतुकभ्रान्तिप्रभावाद्दुपलभ्यते तथैव परिपूर्णस्यापि तच्चस्य मोहवशादनाप्तिसंभवात्तन्निवृत्त्या प्राप्तिरुपचरितेत्यर्थः ॥ ३४ ॥

पञ्चस्वन्नमयाद्येषु ह्यहमस्मीतिविभ्रमात् ॥ ३५ ॥

मोहवशादप्राप्तिरित्युक्तमंशं विशदयति । पञ्चस्त्विति । अन्नमयप्राणमयमनोमयविज्ञानमयानन्दमयेषु कार्यकारणात्मसु प्रत्येकमहमस्मीतिमोहजन्याद्विभ्रमात्प्रसिद्धा ब्रह्मनाप्तिरित्यर्थः ॥ ३५ ॥

१ (ग. घ.) 'प्राप्ति आप्ता' । २ (ग. घ.) 'विद्वा' । (च.) 'वित्परं' । ३ (ग. घ.) 'परस्यार्पि' । ४ (ग. घ. च.) 'यं वि' । ५ (ङ.) 'यथौप' । ६ (ग. घ. च.) 'मत्सिद्धा' ।

दशमोऽस्मीत्यतोज्ञानादज्ञानध्वस्तिवर्त्मना ।
दशमाप्तिवदाप्तिः स्याद्ब्रह्मणोऽज्ञानहानतः ॥ ३६ ॥
विभिन्नवेत्तृवेद्यादौ गौणं ब्रह्म यतस्ततः ।
अभिन्नवेत्तृवेद्यादि ग्राह्यं मुख्यार्थासिद्धये ॥ ३७ ॥

ब्रह्मानाप्तिरज्ञानादिति दृष्टान्तेनोक्त्वा ज्ञानात्तदाप्तिरित्येतदपि दृष्टान्तेन दर्शयति । दशमोऽस्मीति ॥ ३६ ॥

मुख्यामाप्तिं विहाय किमित्याप्तिरौपचारिकी गृह्यते तत्राऽऽह । विभिन्नेति । प्रमाता प्रमाणं प्रमेयमित्यादौ द्वैते भिन्नेऽपारमार्थिके ब्रह्मणोऽर्था-
न्तरभूते स्वीकृते ब्रह्म गौणममुख्यं यस्मादापद्यते तस्माद्देशतः कालतो
वस्तुतश्चानवच्छिन्नस्य मुख्यस्य ब्रह्मशब्दार्थस्य सिद्धयर्थमभिन्नं च वस्तुतो
भेदरहितं प्रमात्रादि ग्रहीतव्यं तस्माद्भिभागस्याविद्याकृतत्वाद्भिद्योत्पत्तौ तन्निवृत्तौ
गौण्येव ब्रह्मप्राप्तिरित्यर्थः ॥ ३७ ॥

अन्यदृष्टाविवातोऽत्र न नियोगो मनागपि ।

मोहप्रध्वंसमात्रेण निवृत्तेरोगहानिवत् ॥ ३८ ॥

ब्रह्मविदोऽपि ब्रह्मध्याने नियोगाङ्गीकारात्तदधीना ब्रह्मप्राप्तिः स्वर्गादिप्रा-
प्तिवन्मुख्यैवेत्याशङ्क्याऽऽह । अन्यदृष्टाविति । यथाऽन्यदृष्टावविद्यायां सत्यां
कर्मणि नियोगोऽवगम्यते तथाऽत्र ब्रह्मज्ञाने समुत्पन्ने विरोधित्वादेव मोहस्य
प्रध्वंसात्तान्मात्रेण संसारस्यापि तत्कार्यस्य निवृत्तत्वाद्ब्रह्मज्ञानाभ्यासस्यानपेक्षि-
तत्वान्न तत्र नियोगो मनागपि युज्यते । यथौषधप्रयोगेण रोगनिवृत्त्या स्वरू-
पावस्थानवज्ज्ञानादज्ञानतत्कार्यनिवृत्त्या स्वरूपावस्थानलक्षणो मोक्षो नियोगाह-
तेऽपि सिध्यत्यतो वेदान्तेषु न नियोगावकाशोऽस्तीत्यर्थः ॥ ३८ ॥

कर्तृतां प्रत्यगालिङ्ग्य योऽकर्त्रात्मानमीप्सति ।

उल्कापिशाचं सोऽभ्येति शीतार्तः पावकेच्छया ॥ ३९ ॥

ब्रह्मविदोऽपि भिक्षाटनादौ कर्तृत्वोपलब्धेर्ज्ञानाभ्यासनियोगादेवाकर्तृब्रह्मप्रा-
प्तिरित्याशङ्क्याऽऽह । कर्तृतामिति । प्रत्यगात्मनि कर्तृतां परमार्थभूतां गृहीत्वा
ब्रह्माकर्त्रांभोक्तृस्वरूपत्वेन ग्रहीतुं योऽपेक्षते स पारमार्थिककर्तृत्वादिनिवृत्त्ययो-
गात्रानार्थांनिवर्तते न च ब्रह्म प्राप्नोति । यथा शीतार्तः शीतापहरणबुद्ध्या
वह्निमिच्छन्नुल्कापिशाचमनुगच्छन्न शीतनिवृत्तिं प्रतिपद्यते तस्यानभिन्वादनर्थं
च प्राप्नोति समीपमुपसृप्तस्य पिशाचेन भक्ष्यत्वसंभवात्तथात्रापि द्रष्टव्यम् । भिक्षा-
टनादौ तु ब्रह्मविदो बाधितानुवृत्त्या प्रवृत्तिरित्यर्थः ॥ ३९ ॥

१ (घ. ड.) °रूपावाप्तिं । २ (क. ख.) °सौ शब्दार्थतः । ३ (ग. घ. च.) °त्वा-
ज्ज्ञानां । ४ (ग. घ.) सोऽन्वेति ।

करोमीति धिया चैतद्ब्रह्मास्मीति हि लभ्यते ।

ब्रूतालाभेऽस्य को हेतुर्न ह्यतोऽन्योस्त्यदर्शनात् ॥४०॥

इतोऽपि नास्ति परमार्थिकं कर्तृत्वं किंतु कल्पितमेवेत्याह । करोमीति । करोमीत्येवमात्मिका धीर्नाम कर्ताऽस्मीतिबुद्धिस्तया विशिष्टस्य पारमार्थिकं कर्तृत्वमारूढस्यैतद्ब्रह्माकर्त्रभोक्तृहमस्मीति यदि लभ्यते तर्हि कर्तृज्ञाने सत्येव ब्रह्मप्राप्त्यङ्गीकारात्कर्तृज्ञानस्य च स्वापादेरन्यत्र सत्त्वाद्ब्रह्मोपदेशमन्तरेण तत्प्राप्तेः संभवादस्याऽऽत्मनस्तदलाभे को हेतुरितिष्टाः सन्तो हेतुं ब्रूत । स च हेतुर्नोपलभ्यते । न हि कश्चिदपि ब्रह्मालाभे हेतुरतोऽस्माददर्शनादज्ञानादन्यो दृश्यते । तस्मादात्मनि कर्तृत्वाद्यज्ञानकृतमेव न पारमार्थिकमित्यर्थः ॥ ४० ॥

तस्मादविद्यासंभूतकर्तृ प्रत्यगविक्रियम् ।

अविद्यानर्थतत्कार्यप्रत्याख्यानेन बोध्यते ॥ ४१ ॥

आत्मनि कर्तृत्वादेरविद्याकृतत्वे फलितमाह । तस्मादिति ॥ ४१ ॥

कर्तुर्ज्ञातुर्हि या दृष्टिः सामान्याद्यर्थसंश्रया ।

तत्प्रत्यगात्मदृष्ट्या तां प्रत्याख्यायाश्रुते परम् ॥४२॥

कार्यकारणनिराकरणेन प्रत्यगात्मप्रतिबोधफलं कथयति । कर्तुरिति । ज्ञाता प्रमाता तस्य कर्तृत्वं परिणामित्वं तस्य सामान्यविशेषविषया या दृष्टिस्तस्याः स्वरूपभूता या कूटस्थदृष्टिर्स्तेरूपेण तां पूर्वोक्तां दृष्टिं निराकृत्य परं ब्रह्म कूटस्थदृष्टिरूपमाप्नोतीत्यर्थः ॥ ४२ ॥

अशेषानन्दवल्लयैर्मूत्रमाद्यमिदं वचः ।

यस्मात्तस्मात्तदर्थस्य ह्याविष्कृद्गुदीर्यते ॥ ४३ ॥

ब्रह्मविदाप्नोति परमिति सूत्रभूतं वाक्यं व्याख्याय तदेषाभ्युक्तेत्यस्य वाक्यस्य तात्पर्यमाह । अशेषेति ॥ ४३ ॥

१ (ग. घ. ङ. च.) °मीतीति । २ (ग. घ.) °स्यैव तं । ३ (ग. ङ.) °कर्तृभो । ४ (क. ख.) °तृत्वज्ञां । ५ (क. ख.) °तृत्वज्ञां । ६ (ग. घ.) °लक्ष्यते । ७ (च.) °षसंश्रया दृ । ८ (ग.) °ष्टिस्वरूपे । ९ (व.) °स्तत्स्वरूपे । १० (ग. च.) °पर ब्र । ११ (ग. घ.) °त्यर्थं सू ।

विशेषणविशेषत्वात्सत्यादीन्यत एव च ।

चत्वार्येकविभक्तीनि नीलरक्तोत्पलादिवत् ॥ ४४ ॥

सत्यं ज्ञानमनन्तं ब्रह्मेत्यत्र चतुर्णां पदानामेकविभक्तियुक्तत्वे हेतुमाह ।
विशेषणेति ॥ ४४ ॥

वेद्यत्वेन यतो ब्रह्म प्राधान्येन विवक्षितम् ।

तस्माद्विशेष्यं विज्ञेयं ततोऽन्यत्स्याद्विशेषणम् ॥ ४५ ॥

तेषु विशेषणविशेष्यत्वविभागं दर्शयति । वेद्यत्वेनेति ॥ ४५ ॥

नीलं महत्सुगन्धीति विशिष्यन्त्युत्पलं यथा ।

एकाधिकरणान्येवं सत्यादीनि परं महत् ॥ ४६ ॥

ब्रह्मणो विशेष्यत्वं सत्यादीनां विशेषणत्वमित्येतदृष्टान्तेन साधयति ।
नीलमिति । परं महदित्यत्र महदिति विशेष्यं ब्रह्मोच्यते ॥ ४६ ॥

एवं विभज्यमानं सत्सत्यमित्येवमादिभिः ।

स्वविशेषविरुद्धेभ्यो धर्मिभ्यः स्यान्निराकृतम् ॥ ४७ ॥

उक्ते विशेषणविशेष्यत्वे फलितं कथयति । एवमिति । स्वशब्देन ब्रह्मोक्तमस्य
विशेषाः सत्यादयस्तैर्यदा ब्रह्म विशेषितं तदा सत्यादिविरुद्धेभ्योऽसत्यजाड्य-
परिच्छिन्नेभ्यो निराकृतं ब्रह्म सिध्यतीत्यर्थः ॥ ४७ ॥

एवं च सति तज्ज्ञातं यदन्येभ्योऽवधार्यते ।

नीलोत्पलादिवद्ब्रह्म नान्यथाऽनवधारणात् ॥ ४८ ॥

व्यावृत्तिफलमाह । एवं चेति । यथा नीलमुत्पलं रक्तमुत्पलमित्यादिप्रयोगे
व्यक्त्यन्तरेभ्यो व्यावृत्तमुत्पलमवगम्यते तथा यदन्येभ्योऽसत्यादिभ्यो व्यावृ-
त्तमवधार्यते । तद्ब्रह्मेत्येवं व्यावृत्तत्वे सति सच्चिदेकर्तानं परिपूर्णं तदिति ज्ञातं
भवति व्यावृत्तिश्चेन्न ज्ञायते तदाऽऽत्तादिभ्यो व्यावृत्तसिद्धेर्न ब्रह्मं ज्ञातं
स्यादित्यर्थः ॥ ४८ ॥

१ (क.) °न्येव स । २ (ड.) °ज्ञानं च । ३ (ग. घ.) व्यक्तमित । ४ (घ.)
°तानन्दप (च.) °तानन्दं प । ५ (क. ग.) °ज्ञानं स्या ।

ननु व्यभिचरद्वस्तु स्याद्विशेष्यं विशेषणैः ।
ब्रह्मान्तरादृते त्वत्र कुतो ब्रूहि विशेष्यता ॥४९॥

ब्रह्म विशेष्यं सत्यादि विशेषणमित्यत्र शङ्कते । नन्विति । यद्वस्तु व्यक्ति-
भेदान्मिथो व्यभिचरति तद्विशेषणैर्विशेष्यमिष्यते । यथोत्पलव्यक्तयो भूयस्यो
मिथो व्यभिचारिण्यो नीलरक्तादिधर्मैर्विशेष्यन्ते न तथा ब्रह्मणोऽद्वितीयत्वाद्ब्र-
ह्मत्वं संभवत्यतो ब्रह्मणि विशेषणविशेष्यत्वानुपपत्तिरित्यर्थः ॥ ४९ ॥

विशेषणविशेष्यत्वे सति दोषः प्रसज्यते ।
लक्ष्यं लक्षणतां यातु न दोषोऽत्र मनागपि ॥ ५० ॥

विशेषणविशेष्यपरत्वाभावाद्वाक्यस्य लक्षणकथनेन ब्रह्मप्रतिपादनपरत्वान्न
चोद्यावकाशोऽस्तीति परिहरति । विशेषणेति ॥ ५० ॥

अनेकात्मविशेष्यस्थमागृहीतविशेष्यकम् ।
सजातीयान्निराकर्तृ विशेषणमिहोच्यते ॥ ५१ ॥

किं तर्हि विशेषणं तदाह । अनेकेति । एकरसस्य विशेष्यत्वादर्शनादनेका-
त्मनि नानारसे विशेष्ये स्थितं तत्रैवोपरक्तं समानजातीयाद्भावर्तकं व्यवहार-
भूमौ विशेषणं प्रसिद्धमित्यक्षरार्थः । विशेष्यबुद्ध्युपरक्तमेव विशेष्यव्यावर्तकं
विशेषणमित्यर्थः ॥ ५१ ॥

सामान्येतरसंयुक्तमनेकगुणसंयुतम् ।
संभव्यसंभविगुणं विशेष्यं तत्प्रचक्षते ॥ ५२ ॥

किं तर्हि विशेष्यं तदाह । सामान्येति । सामान्यविशेषसंबद्धमनेकैः शुक्लत्वा-
दिभिर्गुणैर्युक्तं विशेष्यमित्यर्थः । ते गुणा यदि तत्र नित्यं संभवन्ति तदा न
तस्य विशेष्यत्वं विशेषाभावाच्चदि सर्वथा तत्र न संभवन्ति तदाऽपि न विशेष-
यत्वमसतां व्यावर्तकत्वायोगादिति मत्वाऽऽह । संभवीति । सजातीयमात्रा-
द्यावर्तितं विशेष्यमित्यर्थः ॥ ५२ ॥

विशेष्यान्तरशेषं यत्स्वविशेष्यान्यबुद्धिकृत् ।

परिकल्पितसंबन्धं लक्षणं भावलक्षणम् ॥ ५३ ॥

संप्रति लक्ष्यस्य लक्षणमाह । विशेष्यान्तरेति । विशेष्यान्तरं विशेष्यादन्य-
त्तस्य शेषमित्यस्यैवार्थमाह । स्वविशेष्येति । स्वेन विशेष्यं स्वेन लक्ष्यं
यत्तस्य सर्वस्मादन्यबुद्धिं व्यावृत्तबुद्धिं करोतीत्यर्थः । लक्ष्येणासंबद्धस्य लक्षण-
त्वानुपपत्तेः स्वलक्ष्येण सह परिकल्पितो निष्पन्नः संबन्धस्तादात्म्यं यस्य
तदेवंविधलक्षणं वस्तु भावलक्षणं पदार्थलक्षणमित्याह । परिकल्पितेति । सजा-
तीयाद्विजातीयाच्च सर्वस्माद्वावर्तकं लक्षणमित्यर्थः ॥ ५३ ॥

निरस्यति यथैवैकं तथैवान्यद्विरोधि यत् ।

स्वात्मनैवैकरूपेण लक्ष्यमत्र निगद्यते ॥ ५४ ॥

लक्ष्यैलक्षणमधुना कथयति । निरस्यतीति । यथावकाशप्रदमाकाशमित्युक्ते
सत्याकाशं स्वलक्षणेनावकाशदानेन सर्वस्माद्वावर्त्यते तत्रैकमित्येकजातीयमु-
च्यते । अन्यदिति । भिन्नजातीयमत एव विरोधीत्युक्तं तथैवाकाशादन्यदपि
स्वात्मनैवैकरूपेण स्वलक्षणेन सर्वस्माद्वावर्तितं यत्तल्लक्ष्यं विवक्षितं सर्वस्मा-
द्वावर्तितं लक्ष्यमित्यर्थः ॥ ५४ ॥

सत्यादयः परार्थत्वादितरेतरनिस्पृहाः ।

एकैकस्त्वत एवैषा विशेष्यार्थेन बध्यते ॥ ५५ ॥

विशेषणादीनां चतुर्णां स्वरूपमुक्त्वा विशेषणविशेष्यत्वपक्षमुपपादयति ।
सत्यादय इति । सत्यज्ञानानन्ता विशेष्यपारतन्त्र्यादन्योन्यनिरपेक्षत्वान्न मिथः
संबध्यन्ते तथा च मिथोऽसंबन्धात्परतन्त्रत्वाच्चैषां मध्ये प्रत्येकमेव सत्यादिवि-
शेष्यार्थेन ब्रह्मणा संबध्यते ततश्च सत्यादिविशेषणानि प्रत्येकं ब्रह्मणा संब-
द्धानि ब्रह्मासत्यादिभ्यो व्यावर्तयन्तीत्यर्थः ॥ ५५ ॥

सकृत्प्रमितरूपाद्यद्रूपमन्यत्कदाचन ।

नैव प्रपद्यते सत्यं तस्मात्कार्यविलक्षणम् ॥ ५६ ॥

सत्यशब्दार्थं दर्शयति । सकृदिति ॥ ५६ ॥

१ (ख. ग. घ.) 'बन्वल' । २ (ग. घ.) 'वृत्तिबु' । ३ (ग. घ.) पत्तैर्भ्र
लं । ४ (ग. घ.) 'तथा चान्यं' । ५ (ग. घ.) 'क्ष्यस्य लं' । ६ (क. ख.) 'व-
र्तते' । ७ (ग. घ.) 'वावकां' । ८ (ख. छ.) 'तत्स्यात्कां' ।

यावान्कश्चिद्विकारोऽत्र ब्रह्म तस्मान्निवर्तितम् ।

भजते कारणत्वं तत्तथाऽचैतन्यधर्मकम् ॥ ५७ ॥

सत्यमिति विशेषणेन ब्रह्म कार्यादन्यदिति निर्धार्यते चेत्तस्य कारणत्वं प्राप्तं ततश्च मृदादिवज्जडत्वं प्रसक्तमिति शङ्कते । यावानिति ॥ ५७ ॥

तदोषद्वयनुत्थर्थं ज्ञानं ब्रह्मेत्युदीर्यते ।

अनेकार्थाभिसंबन्धात्किमर्थं ज्ञानमुच्यते ॥ ५८ ॥

कारणत्वं जडत्वमिति प्राप्तं दोषद्वयं निराकर्तुं विशेषणमवतारयति । तदो-
षेति । कर्तृकर्मकरणभावविषयत्वेन ज्ञानशब्दस्यानेकार्थत्वसंभवात्तदर्थविशेषबु-
भुत्सया पृच्छति । अनेकार्थेति ॥ ५८ ॥

ब्रह्मणो भेदकं यस्मादानन्त्येन च संगतेः ।

ज्ञप्तिर्ज्ञानमिति न्याय्यमन्यथा दोषदर्शनात् ॥ ५९ ॥

ब्रह्मविशेषणत्वेन ज्ञानपदप्रयोगाज्ज्ञानमनन्तमित्यनन्तपदसंयोगात्कर्त्रादि-
विषयत्वे तदयोगाद्भावविषयं ज्ञानपदमित्युत्तरमाह । ब्रह्मण इति । ज्ञानपदस्य
ज्ञप्तिविषयत्वं परिहृत्य कर्त्रादिविषयत्वे ब्रह्मविशेषणत्वायोगादानन्त्येन संगते-
रसंगतत्वाच्च ज्ञप्तिविषयत्वमेव युक्तमित्युपपादयति । अन्यथेति ॥ ५९ ॥

तस्मात्सत्यमनन्तं यज्ज्ञानं तदिह गृह्यते ।

भावसाधनमेवातः स्यादेतद्युक्तिदर्शनात् ॥ ६० ॥

पदद्वयार्थमुपसंहरति । तस्मादिति । ज्ञानपदं भावसाधनमेव स्यादित्यत्रातः-
शब्दोपात्तं हेतुं दर्शयति । युक्तीति ॥ ६० ॥

ज्ञानं ब्रह्मेति वचनादन्तवत्त्वमवाप तत् ।

ज्ञानस्य लौकिकस्येह ह्यन्तवत्त्वसमन्वयात् ॥ ६१ ॥

ज्ञानस्य ब्रह्मत्वे तस्य क्षणिकत्वेन ब्रह्मणोऽपि तद्रूपस्य क्षणिकत्वं स्यादिति
शङ्कते । ज्ञानमिति ॥ ६१ ॥

अतस्तत्प्रतिषेधार्थमनन्तमिति शब्द्यते ।

अन्तः सीमा तथेयत्ता तन्निषेधस्त्वनन्तता ॥ ६२ ॥

कूटस्थं चैतन्यं ज्ञानं न क्रिया ततः शङ्कितदोषस्य निरवकाशत्वमित्यनन्त-
पदेन परिहरति । अत इति ॥ ६२ ॥

अनृतादिनिषेधेन सत्यादीनामुपक्षयात् ।

ब्रह्मणश्चाप्रसिद्धत्वान्मिथ्यार्थं चेद्वचो न तत् ॥६३॥

विशेषणपक्षे सत्यादिशब्दार्थानामनृतादिनिवृत्त्यर्थत्वाद्विशेष्यस्य च ब्रह्मणो मानान्तरासिद्धत्वात्सत्यादिवाक्यं शून्यार्थनिष्ठं प्राप्तमित्याशङ्कामनूद्य प्रतिषेधति । अनृतादिति ॥ ६३ ॥

परमार्थमनालिङ्ग्य न दृष्टं वितथं क्वचित् ।

तस्माद्वा वितथं सर्वं परमार्थैकनिष्ठितम् ॥ ६४ ॥

न तद्वित्युक्तं सिद्धान्तं प्रपञ्चयति । परमार्थमिति । निरधिष्ठानभ्रमासंभवात्तदधिष्ठानस्य परमार्थवस्तुनो वक्तव्यत्वे सत्यादिवचनस्य तदर्थत्वान्न शून्यार्थतेत्यर्थः ॥ ६४ ॥

पदात्पदार्थबुद्धिर्न उत्पलादौ प्रजायते ।

तदभावधियै नालं पदवाक्यार्थरूपतः ॥ ६५ ॥

सत्यादिपदादसत्यादिप्रतिषेधप्रतीतिमङ्गीकृत्योक्तमिदानीमङ्गीकारं परित्यजति । पदादिति । पदार्थविषया बुद्धिरेव पदादुत्पद्यमाना लोके दृश्यते । न तु पदं वाक्यार्थविषयां बुद्धिमुत्पादयितुमुत्सहते । अनृतनिषेधो जाड्यनिषेधः परिच्छेदनिषेधश्चेत्यस्य सर्वस्य वाक्यार्थरूपत्वात्तथाविधाभावज्ञानार्थं सत्यादिपदं नै च पर्याप्तं तथा च परमार्थत्वस्वयंप्रभत्वपूर्णत्वाख्यानर्थान्बोधयन्ति सत्यादीनि पदानीत्यर्थः ॥ ६५ ॥

प्रतिपद्य पदार्थं हि विरोधात्तद्विरोधिनः ।

पश्चादभावं जानाति वध्यघातकवत्पदात् ॥६६॥

सत्यादिपदेभ्यश्चेदसत्यादिनिषेधानधिगतिः कथं तर्हि तद्धीः सिध्येदित्याशङ्कयाऽऽह । प्रतिपद्येति । यथावच्छेदेन मूषकादिना दूषितां भूमिमुपलभ्य तद्विरोधिनो घातकस्य मार्जारादेरभावोऽर्थादवगम्यते तथा सत्यादिपदात्पदार्थं परमार्थत्वादिकं प्रतीत्य प्रतीतपरमार्थत्वादिविरोधिनोऽसत्यत्वादेरभावोऽर्थापत्त्या ज्ञायते न हि सत्यादेरसत्यादेश्चैकाधिकरणत्वं घटते तेन मानान्तरसिद्धत्वादन्यव्यावृत्तेरशब्दार्थैतैत्यर्थः ॥ ६६ ॥

१ (ग. घ.) 'थाभा' । २ (ग. घ. ङ. च.) 'न पं' । ३ (ख. घ. ङ. च.) 'मूषिका' । ४ (ग. घ.) 'दात्परं' । ५ (च.) 'तीत्या परमार्थत्वासत्यादेरं' । ६ (क. ख.) 'र्थसत्त्वादि' । ७ (ग. घ.) 'सत्त्वादे' । ८ (ग.) 'त्यात्सत्यां' ।

शब्दात्प्रतीयते तावत्संगतिर्धर्मधर्मिणोः ।

मानान्तरादपोहस्तु न शाब्दस्तेन स स्मृतः ॥६७॥

अर्थापत्तिसिद्धार्थस्यापि शब्दार्थत्वं किं न स्यादित्याशङ्क्यानन्यलभ्यत्वा-
भावान्नैवमित्याह । शब्दादिति । सत्यं ब्रह्मेत्यादिना ब्रह्मशब्दसमानाधिकृतस-
त्यादिशब्दाद्धर्मस्य सत्यादेर्धर्मिणश्च ब्रह्मणस्तादात्म्यरूपा संगतिस्तावदवग-
म्यते तथा च सत्यादिरूपं चेद्ब्रह्म कथं तदसत्यादि स्यादित्यर्थापत्तिरूपान्मा-
नान्तरादसत्याद्यपोहो भासते ततश्च तस्यापूर्वत्वाभावान्न शब्दगम्यत्वं युज्यते ।
यश्चार्थादर्थो न स चोदनार्थ इति न्यायात्तदेवं सत्यादिवाक्यं परमार्थादिरूपे
ब्रह्मणि पर्यवसितमशून्यार्थं सिद्धमित्यर्थः ॥.६७ ॥

न नीलवदनादाय नीलधीरूपजायते ।

विशेष्यज्ञानमप्येवं नान्तरेण विशेषणम् ॥ ६८ ॥

सत्यादिवाक्यस्याशून्यार्थत्वे हेत्वन्तरमाह । न नीलवदिति । यथा नील-
मित्युक्ते नैल्यविशेषणविशिष्टं वस्तु भाति विशेष्यमन्तरेण विशेषणायोगात्तथा
विशेष्यमित्युक्ते विशेषणवद्ब्रह्मस्तु गम्यते तयोर्मिथोर्बद्धत्वादेवं प्रकृतेऽपि सत्यं
ब्रह्म ज्ञानं ब्रह्मानन्तं ब्रह्मेत्युक्ते शून्यनिष्ठत्वं सत्यादिवाक्यस्य नोपपद्यते विशे-
षणविशेष्ययोर्मिथोर्बद्धत्वादित्यर्थः ॥ ६८ ॥

वाक्यार्थानुभवोऽस्माकं नीलादेरुपजायते ।

किं नीलमिति चाकाङ्क्षा सत्येवमुपपद्यते ॥६९॥

इतोऽपि सत्यादिवाक्यं शून्यनिष्ठं न भवतीत्याह । वाक्यार्थेति । अन्वितोऽ-
र्थो वाक्यार्थस्तत्रानुभवोऽस्माकमन्विते पदशक्तिमवगच्छतां नीलमुत्पलमित्या-
दिपदादुत्पद्यतेऽन्यान्विते शक्तिग्रहे सत्येव नीलमित्युक्ते किं नीलमित्याकाङ्क्षा
दृश्यमानोपपद्यते तुच्छे च नीलादिपदार्थे नीलादिपदं स्वार्थशून्यमितरान्वितं
नाभिधातुं शक्नोति । तुच्छस्य केनचिदन्वयाभावादतश्चेतरान्विते संगतिसंवे-
दनसामर्थ्यान्न सत्यादिवाक्यस्य शून्यार्थत्वाशङ्केत्यर्थः ॥ ६९ ॥

१ (ग.) °थोवबोध्यत्वां । २ (ग.) °थोवबोध्यत्वां । ३ (ख. ग. घ.) °वि-
वाकां । ४ (क. ख.) °त्येवं नीं ।

प्रत्यक्षतोऽवसेयत्वादेवं सर्वस्य वस्तुनः ।

नैव साधयितुं शक्यं क्षणिकत्वं कथंचन ॥ ७० ॥

ज्ञानं ब्रह्मेति सामानाधिकरण्याज्ज्ञानस्य क्षणिकत्वाद्वाक्यस्य शून्यनिष्ठत्वाभावेऽपि क्षणिकवस्तुनिष्ठतादुर्वारित्याशङ्क्याऽऽह । प्रत्यक्षत इति । न हि क्षणिकत्वं कस्यचिदपि पदार्थस्य कदाचिदपि साधयितुं शक्यं प्रमाणाभावात् न तावत्प्रत्यक्षमत्र प्रमाणीभवति तेनाज्ञातस्यार्थस्य ज्ञातत्वाभ्युपगमादनधिगतिसमये चाधिगतेर्विरुद्धत्वादवस्थाभेदेन वस्तुनि ज्ञातत्वाज्ञातत्वयोर्वक्तव्यत्वादेवमनुमानादेर्मनान्तरस्यापि वस्तुन्यज्ञाते ज्ञापकत्वाविशेषात् न क्षणिकत्वसाधकत्वं दृष्ट्यविपरिलोपश्रुतेश्च नित्यदृष्टिरूपस्य ब्रह्मणोऽक्षणिकत्वान्न सत्यादिवाक्यस्य क्षणिकार्थनिष्ठत्वमित्यर्थः ॥ ७० ॥

सति कुम्भे न नाशोऽस्ति नाशोऽपि न तदाश्रयः ।

अस्ति चेत्पूर्ववद्धर्मी न नष्टः पूर्ववद्धटः ॥ ७१ ॥

वस्तुनि नाशस्य दुर्निरूपत्वाच्च क्षणिकत्वायोगात् न क्षणिकार्थनिष्ठता सत्यादिवाक्यस्य सिध्यति न तावदसति घटे तत्र नाशो वर्तितुमर्हति नैरर्थक्यादाश्रयाभावाच्च नापि सति घटे तत्र नाशोऽस्ति सत्त्ववन्नाशस्य तदाश्रयत्वायोगादेकत्र सत्त्वासत्त्वयोरपर्यायेण विरुद्धत्वादित्याह । सतीति । यदि नाशे प्रवृत्तेऽपि तदाश्रयत्वेन नाशप्रवृत्तिप्रागवस्थायामिव कुम्भोऽभ्युपगम्येत तर्हि पूर्ववदेव कुम्भस्य नष्टत्वाभावाच्चाशात्प्राक्पूर्वोत्तरकालयोरविशेषो घटे स्यादित्याह । अस्ति चेदिति ॥ ७१ ॥

इष्टो नाशस्य नाशश्चेदस्तु जीव शतं समाः ।

घटोऽनाशीति मत्पक्षः स च नैवं विहन्यते ॥ ७२ ॥

सति घटे नाशस्य प्रवृत्तत्वेऽपि घटगतं सत्त्वं स्वविरुद्धं दृष्ट्वा पुनर्नष्टः स्यादित्याशङ्क्याङ्गीकरोति । इष्ट इति । नाशस्य नाशाङ्गीकारे घटस्याविनाशित्वपर्यक्षतिर्नास्तीति हेतुमाह । घट इति ॥ ७२ ॥

न नाशो हन्ति नष्टारं गन्तारमिव तद्रतिः ।

यस्मिन्सत्येव यः सिध्येन्निरुणद्धि स तं कथम् ॥ ७३ ॥

किंच नाशो न स्वाश्रयं घटं निवर्तयति । तत्क्रियात्वान्न हि गमिक्रिया स्वाश्रयं गन्तारं निवर्तयन्ती दृष्टेत्याह । न नाश इति । नाशस्य स्वाश्रयनिवर्तकत्वाभावं साधयति । यस्मिन्निति ॥ ७३ ॥

१ (ङ.) °न्नाशात्पूर्वोत्तरकालविषो घटे न स्यात् । २ (क.ख.) °पक्षे क्षं । ३ (ग.घ.) °द्विकथं सतम् ।

लक्षणार्थमिदं वाक्यं यस्मात्पूर्वमुदाहृतम् ।

विशेषणाश्रयान्नातः शून्यताऽत्र प्रसज्यते ॥ ७४ ॥

सत्यादिवाक्यस्य विशेषणार्थत्वमुपेत्य शून्यार्थत्वं क्षणिकार्थत्वं च नास्ती-
त्युक्तम् । अधुना स्वरूपलक्षणार्थमिदं वाक्यमित्युक्तत्वान्न शून्यार्थत्वं क्षणिकार्थ-
त्वं वा वाक्यस्याऽऽशङ्कितव्यमित्याह । लक्षणार्थमिति । अत्रेति वाक्यार्थोक्तिः
शून्यताग्रहणं क्षणिकतोपलक्षणार्थम् ॥ ७४ ॥

विशेषणत्वेऽप्येतेषां लक्षणार्थत्वमात्मनि ।

लक्ष्येऽसति न तादर्थ्यं सत्यादीनां प्रसज्यते ॥ ७५ ॥

सत्यमाकाशं ज्ञानं गुणोऽनन्ता पृथिवीत्यत्र सत्यादिपदस्य विशेषणार्थत्वद-
क्षिणादत्रापि तथा स्यादित्याशङ्क्याऽऽह । विशेषणत्वेऽपीति । प्रत्यग्ब्रह्मणि
विशेषणविशेष्यत्वस्याबुभुत्सितत्वात्तत्र सत्यादिपदं बुभुत्सितस्वरूपलक्षणार्थमे-
वेत्यर्थः । वाक्यस्य लक्षणार्थत्वेऽपि शून्यमेव लक्ष्यं किं न स्यादित्याशङ्क्याऽऽह ।
लक्ष्येऽसतीति ॥ ७५ ॥

अतो लक्षणवाचित्वान्न शून्यार्थमिदं वचः ।

विशेष्यत्वेऽपि नैवं स्यात्स्वार्थासत्यागकारणात् ॥ ७६ ॥

वाक्यस्य लक्षणार्थत्वादसतश्चासत्त्वादेव लक्ष्यत्वायोगान्नास्ति वाक्यस्य
शून्यार्थत्वाशङ्केत्युपसंहरति । अत इति । सत्यादिभिर्ब्रह्मणो लक्ष्यत्वमङ्गीकृत्य
वाक्यस्य नास्ति शून्यार्थतेत्युक्तम् । इदानीं ब्रह्मणः सत्यादिभिर्विशेष्यत्वेऽपि
नास्ति वाक्यस्य शून्यार्थत्वं सत्यादिपदानां स्वार्थापरित्यागेन विशेष्यार्थनियाम-
कत्वादित्याह विशेष्यत्वेऽपीति ॥ ७६ ॥

स्वार्थेऽसति न सत्यादेर्विशेष्यार्थनियन्तृता ।

नियम्यार्थनियन्तृत्वं स्वार्थे सत्युपपद्यते ॥ ७७ ॥

सत्यादिपदस्य स्वार्थनिष्ठस्यैव विशेष्यार्थनियामकत्वमित्येतदन्वयव्यति-
रेकाभ्यां साधयति । स्वार्थेऽसतीति ॥ ७७ ॥

१ (ग.) 'त्वं वा क्षं । २ (ड.) 'क्यस्य शं । ३ (क. ग.) 'कत्वोपं ।
४ (ग. घ.) 'शून्यते । ५ (घ.) 'थेत्वनि'

स्वेनार्थेनार्थवांश्चात्र ब्रह्मशब्दः सहेतरैः ।

तत्रानन्तोऽन्तवद्ब्रह्मस्तुव्यावृत्त्यैव विशेषणम् ॥ ७८ ॥

स्वार्थार्पणप्रनाञ्चैव परिशिष्टौ विशेषणम् ।

तद्विरोध्यर्थसंत्यागः सामर्थ्यात्स्यान्न शब्दतः ॥ ७९ ॥

किंच परमार्थत्वादिसमर्पकैः सत्यादिशब्दैः सह शब्दोऽस्मिन्वाक्ये ब्रह्मस्तुवा-
चित्वेनार्थवानालक्ष्यते ततश्च कुतो वाक्यस्य शून्यार्थतेत्याह । स्वेनेति । सत्या-
दीनि पदानि त्रीणि ब्रह्मणो विशेषणसमर्पकाणीत्यत्रावान्तरविशेषमाह । तत्रेति ।
सत्यत्वं ज्ञानत्वं पूर्णत्वमितिवदसत्यादिव्यावृत्तिरपिशब्दार्थः स्यादित्याशङ्क्य
पूर्वोक्तं स्मारयति । तद्विरोधीति ॥ ७८ ॥ ७९ ॥

गुहायां निहितं यस्मादेतस्मादात्मनस्तथा ।

ब्रह्मात्मशब्दयोस्तस्मादेकार्थ्यमवसीयते ॥ ८० ॥

ननु पूर्णत्वेन ब्रह्मणो यदानन्त्यमुच्यते तदयुक्तं ब्रह्मात्मशब्दयोरर्थभेदादा-
त्मना ब्रह्मणः पारिच्छेदसिद्धेरिति तत्राऽऽह । गुहायामिति । यो वेद निहितं
गुहायामिति वक्ष्यमाणत्वाद्ब्रह्मणो बुद्धिसाक्षित्वेनाऽऽत्मत्वागमात्तस्माद्वा एत-
स्मादात्मन इति चाऽऽत्मशब्दस्य ब्रह्मणि प्रयोगाद्ब्रह्मात्मशब्दयोरेकार्थ्याध्य-
वसायान्नाऽऽत्मना पारिच्छेदो ब्रह्मणः संभवतीत्यर्थः ॥ ८० ॥

विज्ञानात्मातिरेकेण ज्ञाप्यते ब्रह्म चेत्परम् ।

नियोगगम्यः सन्भेदो वद केन निवार्यते ॥ ८१ ॥

य आत्मनि तिष्ठन्नित्यादिश्रुत्या विज्ञानात्मनो भेदेन परस्य ब्रह्मणो ज्ञापनात्
ब्रह्मात्मशब्दयोरेकार्थत्वसिद्धिरित्याशङ्क्य नियोगतो नियमेन शास्त्रगम्यो भेदो
यदीष्टस्तर्हि तस्य निवारणानुपपत्तेर्भेदस्य भ्रान्तिसिद्धस्यानुवादादेक्यमेव
शास्त्रार्थः स्यादित्याह । विज्ञानात्मेति ॥ ८१ ॥

न चेदात्मा परं ब्रह्म स्वतः स्यादस्य दुःखिनः ।

नियोगो वाऽनियोगो वा कं विशेषं करिष्यति ॥ ८२ ॥

शास्त्रगम्योऽपि जीवब्रह्मभेदस्तत्त्वमसीति चेतो धारयेदिति नियोगावष्टम्भा-
त्तथाविधभावनाप्रभावाद्वा निवर्त्यो भविष्यतीत्याशङ्क्याऽऽह । न चेदिति ।
यच्चात्मनो ब्रह्मत्वं न स्वाभाविकं तदा न तन्नियोगभावनाभ्यां कर्तुं शक्यं न
हि वद्वेः शैत्यमन्येन क्रियते नापि जीवब्रह्मभेदो नियोगादिना निवर्तयितुं
शक्यते शास्त्रगम्यत्वाभ्युपगमादित्यर्थः ॥ ८२ ॥

१ (ग. घ. ङ.) 'नाञ्चा च प' । २ (क.) 'शिष्टैर्विशे' । ३ (ग. घ.) 'वान्छ-
त्य' । ४ (ङ.) 'त्यादिप' । ५ (क. ख.) 'पूर्वत्वे' । ६ (ख. ग. घ.) 'योरैक्यार्था' ।
७ (क.) 'म्यः संभेदो' । ८ (ग. घ.) 'नोभेदे' ।

पश्यतः प्रत्यगात्मानमपविद्धान्यवस्तुनः ।

अहं ब्रह्मेति चेज्ज्ञानं शास्त्रादन्यत्परं कथम् ॥ ८३ ॥

जीवब्रह्मभेदस्य शास्त्रगम्यत्वमङ्गीकृत्योक्तं तदेव नास्तीत्याह । पश्यत इति ।
नेति नेत्यस्थूलमनष्वित्यादिवाक्यादपाकृतानात्मवर्गस्य प्रत्यगात्मभूतमात्मानं
परिशुद्धं पश्यतस्तत्त्वमस्ययमात्मा ब्रह्मेति शास्त्रात्तात्पर्योपेतादहं ब्रह्मेत्यात्मनि
विज्ञानं जायते चेत्परंब्रह्मात्मनोऽन्यन्न भवेदात्मा वा ब्रह्मणोऽन्यो न
स्याद्य आत्मनीत्यादिवाक्यस्यान्यपरत्वात्प्रधानवाक्यविरोधे प्रामाण्यायोगादि-
त्यर्थः ॥ ८३ ॥

आत्मनोऽन्यस्य चेद्धर्मा अस्थूलत्वादयो मताः ।

अनात्मत्वेऽस्य किं तैः स्यादात्मत्वे त्वन्यधी ह्यनुतिः ॥ ८४ ॥

नन्वस्थूलत्वादिधर्मकं ब्रह्म स्थूलादिधर्मकस्त्वात्मा तयोर्मिथो विरोधादे-
क्यासिद्धिरिति तत्राऽऽह । आत्मन इति । त्वमर्थीदात्मनः सकाशादन्यस्य ब्रह्म-
णो यद्यस्थूलत्वादयो धर्माः स्वीक्रियन्ते तदा तेषामस्थूलत्वादीनामात्मविशे-
षणत्वाहित्ये सत्यस्याऽऽत्मनस्त्वंपदार्थस्य तैरस्थूलत्वादिभिर्न किञ्चिद्भवति
यदि पुनरस्थूलत्वादीनामात्मविशेषणत्वं तदात्मब्रह्मणोरन्यधीर्भेदबुद्धिस्तस्या
निवृत्तिः सेत्स्यत्यात्मब्रह्मणोर्लक्षणाभेदादतो विरुद्धधर्मत्वाभावात् भेदाशङ्के-
त्यर्थः ॥ ८४ ॥

यत्साक्षादित्युपक्रम्य य आत्मेत्युपसंहृतेः ।

अन्योन्यार्थसमाप्तेश्च व्यतिरेके त्वसंभवात् ॥ ८५ ॥

यत्साक्षादपरोक्षाद्ब्रह्म य आत्मा सर्वान्तर इत्यत्र ब्रह्मणोपक्रम्याऽऽत्मनोपसं-
हारदर्शनादपि ब्रह्मात्मनोरैक्यमुपपन्नमित्याऽऽह । यत्साक्षादिति । ब्रह्मशब्दार्थस्य
ब्रह्मणो ब्रह्मशब्दपर्यालोचनायामात्मनि समाप्तेरात्मशब्दपर्यालोचनायां चाऽऽ-
त्मशब्दार्थस्याऽऽत्मनो ब्रह्मणि समाप्तेश्च तयोरैक्यं भेदे समाप्तिश्रुत्योरसंभवात्
हि तयोर्मिथो भेदे ब्रह्मशब्दार्थस्याऽऽत्मन्यात्मशब्दार्थस्य च ब्रह्मणि समाप्ति-
र्युक्तेत्याह । अन्योन्य इति ॥ ८५ ॥

१ (च.) ° कृत्य त्वयोक्तं । २ (ग. घ.) ° व नेत्यां । ३ (ग. घ.) ° कृतस्यानां ।
४ (ग. घ. च.) ° त्मा च ब्र । ५ (ग. घ. ङ.) ° स्थूलादिं । ६ (ग. घ.) ° र्थात्मां ।
७ (ग. घ.) ° शब्दस्यार्थे ।

आत्मैव चेतंपरं ब्रह्म भवताऽभ्युपगम्यते ।

आत्मनो ज्ञानकर्तृत्वाज्ज्ञानं स्यात्कर्तृसाधनम् ॥८६॥

अनन्तं ब्रह्मेत्युक्ते तदानन्त्यसमर्थनार्थं ब्रह्मात्मनोरैक्यमुक्तमुपेत्य चोदयति ।
आत्मैवेति । ऐक्यपक्षे ज्ञानं ब्रह्मेत्यत्र जानातीति । ज्ञानमिति । ज्ञानपदं कर्तृ-
साधनमात्मनैस्तत्कर्तृत्वादतो ज्ञानकर्ताऽऽत्मा ब्रह्मेत्युक्तं भवतीत्यर्थः ॥८६॥

पारतन्त्र्यमनित्यत्वं धात्वर्थत्वे प्रसज्यते ।

तर्कशास्त्रप्रसिद्धेश्च कर्तृतैवाऽऽत्मनो भवेत् ॥ ८७ ॥

ज्ञानपदस्य कर्तृसाधनत्वं भावसाधनत्वे दोषप्रदर्शनद्वारा प्रकटयति । पार-
तन्त्र्यमिति । ज्ञानक्रिया ज्ञानशब्देनोक्ता चेज्ज्ञानस्य परतन्त्रत्वादनित्यत्वाद्ब्रह्म-
णोऽपि ज्ञानं ब्रह्मेति सामानाधिकरण्यात्तदभेदादनित्यत्वादिप्रसङ्गात्कर्तृसाधनं
ज्ञानपदमित्यर्थः । तर्कशास्त्रावष्टम्भाच्च कर्तृत्वमात्मनः स्वीकर्तव्यमित्याह ।
तर्केति ॥ ८७ ॥

उच्चैर्बाहुं समुद्धृत्य इत्याहुश्चोद्यचुञ्चवः ।

यथोदितमिदं सर्वं नैतदेवं भवेत्कुतः ॥ ८८ ॥

ज्ञानकर्ताऽऽत्मैव ब्रह्म नान्यद्ब्रह्मास्तीति पूर्वपक्षमुपसंहरति । उच्चैरिति ।
ज्ञानस्य कार्यत्वमङ्गीकृत्य कर्तृत्वमात्मनः शङ्कितं शिथिलयति । यथोदितमिति ।
ज्ञानस्य कार्यत्वासंभवे कथं कार्यत्वप्रतीतिरिति पृच्छति । कुत इति ॥ ८८ ॥

स्वरूपाव्यतिरेकेऽपि कार्यत्वमुपचारतः ।

बुद्ध्युपाश्रयकार्याणि कल्पन्तेऽत्राविवेकतः ॥८९॥

संवेदनापरपर्यायस्य ज्ञानस्याऽऽत्मस्वरूपाभेदेऽपि कार्यत्वमौपचारिकमित्यु-
त्तरमाह । स्वरूपेति । कार्यत्वस्यौपचारिकत्वं स्फोरयति । बुद्धीति । अत्र हि
संवेदने बुद्धिवृत्त्यविवेकात्तद्गतान्येव जन्मविनाशादीनि कार्याणि कल्पन्ते
वस्तुतस्तु न तत्र जन्मादयो विकाराः सन्ति तेन कूटस्थे संवेदने कार्यत्वमारो-
पितमित्यर्थः ॥ ८९ ॥

स्वरूपमात्मनो ज्ञानं न तस्माद्व्यतिरिच्यते ।

बुद्धेः प्रत्ययकारित्वं तत्साक्षिण्युपचर्यते ॥ ९० ॥

पञ्चात्मनो ज्ञानं प्रति कर्तृत्वमुक्तं तद्दूषयति । स्वरूपमिति । वृत्तिमदन्तः-
करणोपाधिकमात्मनि कर्तृत्वमारोपितमित्यर्थः ॥ ९० ॥

आत्मचैतन्यसंव्याप्ता वृत्तीर्धीः कुरुते यतः ।

चैतन्यालिङ्गिताः सर्वास्तप्तायोविस्फुलिङ्गवत् ॥९१॥

कूटस्थमात्मसंवेदनं बुद्धिवृत्त्युपाधिकं कार्यत्वमास्कन्दंतीत्युक्तं विवृणोति ।
आत्मेति । यथा तप्तस्यायसो विस्फुलिङ्गा वह्न्याकारा दृश्यन्ते तथा परिणामिनी
बुद्धिरात्मचैतन्येन व्याप्ता सती नानाविधा वृत्तीश्चैतन्याभासव्याप्ता यतो निर्व-
र्तयत्यतो^१ बुद्धिवृत्त्युपाधिचैतन्यं^२ कार्यत्वेन भातीत्यर्थः ॥ ९१ ॥

चैतन्यस्वचितान्दृष्ट्वा प्रत्ययान्बुद्धिकर्तृकान् ।

ज्ञानं क्रियत इत्यज्ञाः कूटस्थमपि मन्वते ॥९२॥

यत्तु वृत्तिमदन्तःकरणौपाधिकमात्मचैतन्यं कर्तृत्वेन भातीति तदुपपाद-
यति । चैतन्येति ॥ ९२ ॥

आविर्भावतिरोभावौ बुद्धेर्यत्साक्षिकौ नृणाम् ।

ततोऽन्यं कं समाश्रित्य साक्षिकर्तृत्वमुच्यते ॥ ९३ ॥

बुद्धेः प्रत्ययकारित्वं तत्साक्षिण्युपचर्यत इत्युक्तमधुना प्रपञ्चयति । आवि-
र्भावेति ॥ ९३ ॥

बुद्धिभावानवच्छिन्नं तादृग्रूपं यथा पुरा ।

बुद्ध्युत्पत्तावपि तथाऽविक्रियं ह्यनुभूयताम् ॥ ९४ ॥

आत्मनः संविदात्मकस्य कर्तृत्वकार्यत्वयोरारोपितत्वे कूटस्थत्वं फलतीत्याह ।
बुद्धीति । यथाहि पूर्वं बुद्ध्युपाध्युत्पत्तेस्तद्भावेनानवच्छिन्नमेकरूपमेव बुद्ध्यभा-
वसाधकमवतिष्ठते तथा बुद्ध्युत्पत्तावपि तद्भावसाधकमेकरूपमेव चैतन्यमास्थेयं
बुद्धिभावाभावयोरपि साधके साक्षिचैतन्ये विशेषस्य दर्शयितुमशक्यत्वादतश्च
कूटस्थमेव चैतन्यमनुभवबलादास्थेयं तस्य सर्वक्रियासाधकत्वादित्यर्थः ॥ ९४ ॥

कर्तृकार्यावभासित्वात्कर्तृकार्याभिधायिनः ।

लक्षयन्ति परं ब्रह्म नाञ्जसा तत्प्रचक्षते ॥ ९५ ॥

वाच्यत्वाद्दृष्टादिवदेव सक्रियं ब्रह्म न कूटस्थमित्याशङ्क्याऽऽह । कर्त्रिति ।
कर्तृकर्मादीनां कारकाणां साक्षित्वेन ब्रह्मणो भासकत्वात्कर्त्रादिवाचिनः सत्यादि-
शब्दा ब्रह्म परं लक्षयन्ति । न तु साक्षाद्ब्रह्मसहन्ते शब्दप्रवृत्तिनिमित्तानां
जात्यादीनां ब्रह्मण्यसत्त्वादतो वाच्यत्वं ब्रह्मण्यसिद्धमित्यर्थः ॥ ९५ ॥

१ (ग. ड.) °न्दयती । २ (ग. घ. च.) °तो वृ । ३ (च.) °न्यं कर्तृत्वे । ४ (ग. घ.) बुद्ध्यभा । ५ (ग. घ.) °स्त्वदभा । ६ (क.) °मेकं चै (च.) °मेकचै । ७ (ड. च.) °र्वविक्रि । ८ (ग. घ.) °ह्य कर्तृ । ९ (ग. घ.) °तोऽवाच्यत्वं ब्रह्मणः सि ।

यत्तु तद्ब्रह्मणो ज्ञानं सर्वानन्यदविक्रियम् ।

ब्रह्मणोऽव्यतिरिक्तं तत्सर्वप्रत्यक्समाप्तिः ॥ ९६ ॥

ज्ञानशब्दस्य ब्रह्मणि लक्षणया प्रवृत्तिं प्रकटयति । यच्चिवति । ब्रह्मणो यत्त-
ज्ज्ञानं चैतन्यं न च षष्ठीप्रयोगाद्ब्रह्मणस्तद्विद्यते तद्वि ब्रह्मणः सकाशादव्य-
तिरिक्तं ज्ञानव्यतिरेके जडत्वाद्ब्रह्मणोऽब्रह्मत्वप्रसङ्गात्तच्च ब्रह्मात्मकं ज्ञानं सर्वान-
न्यदद्वितीयं ब्रह्मणः सर्वानन्यत्वादतश्चाविक्रियं विक्रियाहेत्वभावाच्च सर्वत्र प्रत्य-
क्त्वेन वर्तते तत्र तत्राऽऽत्मत्वेन समाप्तत्वादतो ज्ञानपदं ब्रह्मणि लक्षणयैव
वर्तते तत्र जात्यादेरसंभवादित्यर्थः ॥ ९६ ॥

प्रत्याख्याताखिलानात्मभेदसत्यार्थवाचिना ।

तथैव सत्यशब्देन लक्ष्यते तन्न तूच्यते ॥ ९७ ॥

सत्यपदस्यापि ब्रह्मणि लक्षणयैव प्रवृत्तिं प्रत्याययति । प्रत्याख्यातेति ।
निरस्तः समस्तोऽनात्मविशेषोऽनृतवर्गो यस्मिन्परमार्थार्थे तस्य वाचकेन सत्य-
शब्देनापि ज्ञानशब्देनेव ब्रह्म लक्ष्यते न तु तत्तेन वक्तुं शक्यते निमित्ताभा-
वस्य तुल्यत्वादित्यर्थः ॥ ९७ ॥

एवं सत्यादयः शब्दाः स्वार्थासंत्यागिनः परम् ।

लक्षयन्ति विरुद्धार्थनिवृत्त्याऽज्ञानहानतः ॥ ९८ ॥

सत्यज्ञानशब्दवदानन्दादयोऽपि शब्दलक्षणयैव ब्रह्म बोधयन्तीत्याह । एव-
मिति । सर्वे स्वल्पेते शब्दाः स्वार्थस्य परमार्थत्वं ज्ञानवत्त्वमानन्दत्वं पूर्णत्वमित्यस्य
स्वार्थस्यापरित्यागिनो भूत्वा विरुद्धार्थप्रतीतिहेत्वज्ञाननिरासद्वारा विरुद्धस्या-
र्थस्यानृतजडदुःखपरिच्छेदैनिवृत्तित्वर्मना परं ब्रह्म लक्षयन्ति न तु साक्षादेव
ब्रह्म वक्तुं क्षमन्तै प्रागुक्तन्यायविरोधादित्यर्थः ॥ ९८ ॥

१ (ग. घ.) °न्न सूच्यं । २ (ग. घ. च.) °त्मवर्गोऽनृतं । ३ (क.) °वृत्त्यज्ञां ।
४ (ड.) °दस्य दुः । ५ (घ. ङ. च.) °दलक्षणस्य निं ।

निवर्त्यभेदाद्भिन्नोऽर्थोऽसत्याद्यर्थनिवर्तिनाम् ।

सत्यादीनामतः सिद्धमवाक्यार्थत्वमात्मनः ॥ ९९ ॥

सत्यादिशब्दाः स्वार्थासत्यागिनश्चेत्स्वार्थानां सत्यादीनां भेदाद्ब्रह्मवानयनादिवाक्यवदस्मिन्नपि सत्यादिवाक्ये वाक्यार्थः*संसर्गः संसृष्टो वा स्यादित्याशङ्क्याऽऽह । निवर्त्येति । सत्यादिशब्दानामसत्याद्यर्थनिवर्तकत्वेनोक्तानां निवर्त्यभेदादेव यद्यपि भिन्नोऽर्थोऽभ्युपगम्यते तथापि विरुद्धार्थं परिहारायालक्ष्ये ब्रह्मणि तेषां पर्यवसानादात्मनो ब्रह्मणः सत्यादिवाक्यार्थस्य संसर्गसंसृष्टाभ्यामन्यत्वेनैकरस्यं वाक्यादेव सिध्यतीत्यर्थः ॥ ९९ ॥

यतो वाचो निवर्तन्ते नेति नेतीति चापरम् ।

एवं सत्यर्थवत्सर्वमन्यथा तदनर्थकम् ॥ १०० ॥

यत्प्रत्यग्ब्रह्मणः शब्दाविषयत्वं जातिमत्त्वादिविशेषशून्यत्वाद्दुक्तं तथैव तस्मिन्नभ्युपगते सत्यविषयत्वस्य निर्विशेषत्वस्य च प्रतिपादकं वाक्यजातमुपपन्नार्थं ब्रह्मणोऽविषयत्वे विशेषवच्चे चानुपपन्नार्थमप्रमाणमेव तदापचेत्तेत्यात्मनो विषयत्वाद्यभावे प्रमाणमाह । यत इति ॥ १०० ॥

कौटस्थ्यं सत्यमित्युक्तं तद्गुणं ज्ञानमुच्यते ।

स्वतो बोधस्य कौटस्थ्ये ज्ञातुरानन्त्यमेकता ॥ १ ॥

सत्यादिशब्दानां ब्रह्मणि लक्षणया बोधकत्वमुपपाद्य पदार्थत्रयमुक्तमुपसंहरति । कौटस्थ्यमिति । तदेव सत्यं गुणो यस्य ज्ञानस्य तद्गुणं तद्गुणं सत्यत्वं ज्ञानस्य स्वरूपमित्याह । तद्गुणमिति । सत्यत्वेनोक्तस्य ज्ञानस्य स्वारस्येन कौटस्थ्ये स्थिते त्रिविधमानन्त्यं तस्य सिध्यतीत्याह । स्वत इति । यथोक्तं ज्ञानं ज्ञातुः साक्षिणो ब्रह्मणः स्वरूपं तस्याऽऽनन्त्यं कीदृगित्यपेक्षायामुक्तम् । एकतेति ॥ १ ॥

१ (क. ख.) °द्विन्नार्थो° । २ (क. ख.) °भिन्नार्थो° । ३ (क. ख.) °द्वार्थो° । ४ (ग. घ. च.) °यत्तु प्रत्यं° । ५ (क. ख.) °दकवां° । ६ (ग. घ.) °स्य तं° ।

* पदार्थानां परस्परसंसर्गः संबन्धः स एव वाक्यार्थ इत्यभिधानवादिनो मद्याः । परस्परं संबद्धाः संसृष्टाः पदार्था एव संसृष्टसंज्ञको वाक्यार्थ इत्यभिहितान्वयवादिनः प्रभाकराः । इति मीमांसकमते द्विविधो वाक्यार्थः ।

ज्ञातृभेदात्तु तद्ब्रह्म ह्यनीप्सिततमं परम् ।

ज्ञातुरन्यस्य चाभावाद्यो वेदेत्युच्यते कथम् ॥ २ ॥

सत्यं ज्ञानमनन्तं ब्रह्मेतिवाक्यमेवं व्याख्याय समनन्तरवाक्यगतं यो वेदेति भागमाक्षिपति । ज्ञातृभेदादिति । तद्धि प्रकृतं ब्रह्मज्ञानात्मत्वेन वर्तते ज्ञानकर्तुः सकाशादभिन्नत्वाभ्युपगमान्न च तस्य ज्ञानकर्तृत्वमविक्रियत्वान्न च ब्रह्मातिरेकेण ज्ञाताऽभ्युपगम्यते न चैकत्र कर्मकर्तृभावः संभवत्यतो यो वेदेत्यनुपपन्नमित्यर्थः ॥ २ ॥

सत्यादिलक्ष्याज्ञानोत्थाऽसत्याद्यर्थनिषेधधीः ।

वर्त्मनैवाप्तमाप्नोति केवलाज्ञानहानतः ॥ ३ ॥

सत्यादिशब्देन यद्ब्रह्म लक्ष्यते तदज्ञानोत्थं यदसत्यादि तन्निषेधिका याऽहं ब्रह्मास्मीत्यविषयाकारा धीरुत्पद्यते तथा प्राप्तमेव ब्रह्माप्राप्तिहेत्वज्ञाननिवृत्त्या प्राप्नोतीत्युपचारादुच्यते^१ऽत्र कर्मकर्तृत्वस्याविवक्षितत्वान्नैवमिति परिहरति । सत्यादीति ॥ ३ ॥

एवं ज्ञातं विजानाति विमुक्तश्च विमुच्यते ।

निवर्तते निवृत्तं च त्रिवैः शपथयाम्यहम् ॥ ४ ॥

नन्वज्ञातं ब्रह्म ज्ञायते बद्धं च मुच्यते निवर्तते च निवृत्तमेवाज्ञानं तथैवाप्राप्तमेव ब्रह्म प्राप्तुं युक्तं तत्राऽऽह । एवमिति । प्राप्तप्राप्तिवदिति यावत् । ब्रह्मैव सन्ब्रह्माप्येति प्रज्ञानं ब्रह्म विमुक्तश्च विमुच्यते । एकमेवाद्वितीयमित्यादिशास्त्रमत्र प्रमाणमित्यभिप्रेत्याऽऽह । त्रिरिति ॥ ४ ॥

तस्मादासन्नकर्तृत्वमिरोऽयमविद्यया ।

सत्यादिलक्षणं ब्रह्म प्रत्यक्स्थमपि नेक्षते ॥ ५ ॥

अज्ञानादेर्नित्यनिवृत्तत्वे किमिति सर्वदा ब्रह्मणि न प्रतिपत्तिरित्याशङ्क्याऽऽह । तस्मादिति । निवृत्तस्यैवाज्ञानादेरनिवृत्तवद्गानादिति यावत् ॥ ५ ॥

अतोऽविद्यानिषेधेन सदा विस्फुरितेक्षणः ।

पिबञ्जात्रादि नानात्वं प्रत्यगात्मानमिक्षते ॥ ६ ॥

आसन्नत्वमारोपितत्वमविद्याध्यस्तकर्तृत्वादिकृतं प्रत्यग्ब्रह्मणोऽस्फुरणमिति स्थिते फलितमाह । अत इति ॥ ६ ॥

१ (ङ.) °ह्य ज्ञेयत्वेन न वं । २ (ग. घ. ङ. च.) °कर्तृसं । ३ (ग. घ.) °रादत्र । ४ (ख.) °ते तत्र । ५ (च.) °तिभावः । ब्रं । ६ (ग. घ.) °श्च मुं । ७ (ङ.) विस्फारिं ।

भूतमात्रोपसंश्लेषसमुत्थं यत आत्मनः ।

कर्तृभोक्तृत्वविज्ञानं बुद्धौ तन्निहितं ततः ॥ ७ ॥

एवं यो वेदेतिवाक्यभागे संभवत्यपि निहितशब्दो न संभवति कुण्डे बदरवद-
नाधारस्वाङ्गहणो बुद्धौ निहितत्वासिद्धेरित्याशङ्क्याऽऽह । भूतमात्रेति । भौति-
कमन्तःकरणं भूतमात्राशब्देनात्र गृह्यते । अविद्याध्यस्तबुद्धिसंबन्धकृतं कर्तृ-
त्वादिधर्मवत्त्वादात्मनो बुद्धौ निहितत्वोक्तिरित्यर्थः ॥ ७ ॥

तमोरजोविनिर्मुक्तं तद्वृत्त्या चोपलभ्यते ।

ब्रह्मातो निहितं बुद्धौ मनसैवेति च श्रुतिः ॥ ८ ॥

सात्त्विकबुद्धिवृत्त्योऽहं ब्रह्मास्मीति वाक्योत्थया ब्रह्मणो दर्शनाद्ब्रह्मबुद्धिस्थ-
मुक्तमिति पक्षान्तरं सप्रमाणमाह । तम इति ॥ ८ ॥

निगूढमस्यां तद्ब्रह्म कामाविद्याद्युपप्लवात् ।

प्रयग्धयोऽनुपश्यन्ति तस्माद्बुद्धिर्गुह्योच्यते ॥ ९ ॥

निहितशब्दार्थमित्यमुक्त्वा बुद्धेर्गुहात्वं साधयति । निगूढमिति ॥ ९ ॥

परमं व्योम हार्दं स्याद्वाह्यात्तत्परमं यतः ।

श्रुतेर्योऽयं बहिर्धेति तच्च बुद्धेः समाश्रयम् ॥ १० ॥

परमे व्योमन्नित्यस्यार्थमाह । परममिति । हृदयावच्छिन्नं भूताकाशं परमं
व्योमेत्यत्र प्रमाणमाह । श्रुतेरिति । उक्ते हृदयाकाशे या गुहा बुद्धिस्तस्यां
ब्रह्म नित्यं सन्निहितमिति सप्रम्यर्थं सूचयति । तच्चेति ॥ १० ॥

गुहायां परमे व्योमन्वस्तुवृत्तमपेक्ष्य वा ।

सत्यादिलक्षणान्नान्यद्वियः प्रत्यक्प्रतीयते ॥ ११ ॥

परमे व्योमन्नित्यस्यार्थान्तरमाह । गुहायामिति । अन्तःकरणे कार्यापेक्षया
प्रकृष्टं व्योमाव्याकृताकाशमज्ञातं ब्रह्म तत्र कार्यकारणविनिर्मुक्तं शुद्धं ब्रह्म
व्यवस्थितमिति वास्तवं वृत्तमपेक्ष्य वाचोयुक्तिरित्यर्थः । वस्तुवृत्तमपेक्ष्योक्तमेव
व्यनक्ति । सत्यादीति । अन्तःकरणात्कार्यभूतोत्पत्त्यमान्तरं यदज्ञातं ब्रह्मकार-
णं तत्र सत्यज्ञानानन्तानन्दात्मैकात्परिशुद्धात्कार्यकारणविरुद्धाद्ब्रह्मणोऽन्यन्न
प्रामाणिकमस्तीत्यतो बुद्धिगुहायां परमं व्योमाज्ञातं ब्रह्म तत्स्वरूपत्वेन स्थितं
तत्र कार्यकारणविलक्षणं ब्रह्म निहितमित्यर्थः ॥ ११ ॥

१ (ख.) °तवत्कृत्वा । २ (ग. घ. ङ. च.) °त्या ब्र । ३ (ग. घ. च.) °च्छिन्नम् ।
४ (ग. घ.) °यावकां ५ (ग. घ.) °तात्प्रमाणान्तं । ६ (ग. घ.) °त्मकत्वात् ।
७ (ग. घ.) °कत्वम् ।

सत्याद्यर्थविरुद्धेभ्यः सम्यग्व्यावृत्तधीर्यतिः ।

धियः प्रत्यक्प्रविश्याथ सत्यात्मानं प्रपश्यति ॥१२॥

बुद्धिकारणे ब्रह्मण्यज्ञाते कार्यकारणविनिर्मुक्तस्य ब्रह्मणोऽवस्थानकथनप्र-
योजनमाह । सत्यादीति । अनृतजडपरिच्छिन्नदुःखेभ्यः संशयविपर्यासव्यति-
रेकेण व्यावृत्तबुद्धिरुत्तमो ज्ञानाधिकारी धियोऽन्तःकरणात्प्रतीचि कारणे
ब्रह्मणि प्रविश्य कार्यमात्रस्य तदुपाधिकभावस्य च तदतिरेकेणाभावमालोच्या-
ऽज्ञातस्य ब्रह्मणोऽपि कारणस्य कार्यकारणविलक्षणब्रह्मव्यतिरेकेणाभावं ज्ञात्वा
सत्यज्ञानानन्तानन्दात्मकं ब्रह्मैव बुद्धिसाक्षिणस्तत्त्वमिति निश्चिनोतीत्यर्थः ॥१२॥

तस्मादुपायसिद्धयर्थं बुद्धेः प्रत्यक्प्रवेशनम् ।

गुहायां परमे व्योमञ्श्रुतिरस्मानतोऽन्वशात् ॥१३॥

यस्मादेवं बुद्धिकारणे निहितं ब्रह्मेत्युक्ते बुद्धिसाक्षिणो ब्रह्मत्वं सिध्यति
तस्माद्बुद्धेः प्रतीचि कारणे कार्यकारणविलक्षणब्रह्मप्रवेशनं निहितं गुहायामि-
त्याद्या श्रुतिरहं ब्रह्मास्मीतिप्रतिपच्युपायत्वेनानुशास्त्यतो यो वेदेत्याद्या श्रुति-
रुपपन्नार्थेत्याह । तस्मादिति ॥ १३ ॥

ज्ञातुर्ज्ञेयं परं ब्रह्म भेदबुद्धयपनुत्तये ।

गुहायां परमेव्योमञ्ज्ञेयं ज्ञातरि शिष्यते ॥ १४ ॥

संप्रति प्रथमव्याख्यानमेवानुसृत्य वाक्यार्थं कथयति । ज्ञातुरिति । आत्मनो
बुद्धिसाक्षिणो ज्ञेयं परं ब्रह्मेत्युक्ते तयोर्भेदबुद्धिरुपजायते तन्निवृत्त्यर्थं बुद्धौ
बाह्योकाशापेक्षया प्रकृष्टं यदाकाशं तत्र निहितं ब्रह्मेत्युच्यते तथा च ज्ञेयं ब्रह्म
साक्षिणि तावन्मात्रमवशिष्यते सोऽपि साक्षी ब्रह्ममात्रमिति न तयोर्भेदश-
ङ्काऽस्तीत्यर्थः ॥ १४ ॥

साध्यसाधनसंबन्धवर्त्मनैवानुधावतः ।

साध्यसाधननिर्मुक्तं स्वात्मन्याविशते परम् ॥१५॥

ज्ञातृज्ञेयोर्जीवब्रह्मणोरभेदे जीवस्य संसारित्वाद्ब्रह्मणोऽपि संसारित्वप्रस-
ङ्गात्तत्प्राप्तिरसमीहिता स्यादित्याशङ्क्याऽऽह । साध्येति । यागादिना स्वर्गादि
साध्यमितिसाध्यसाधनसंगतिद्वारेण प्रवृत्तस्य संसारिणस्तदुभयविलक्षणं परं
ब्रह्म स्वरूपत्वेन यदा प्राप्तं भवति तदा संसारिणोऽपि संसारित्वं निवर्तते
तत्कथं तद्वारा ब्रह्मणः संसारित्वं शङ्कितुं शक्यमित्यर्थः ॥ १५ ॥

१ (ग.) °धिकस्य । २ (ग. घ. ङ.) °क्षणं ब्र । ३ (ग. घ.) °ह्यापि ।
४ (ख. ङ. च.) °भेदाशं । ५ (ग. च.) °सं संभं ।

सोऽश्रुते निखिलान्कामान्कर्तृत्वे तदसंभवम् ।

आशङ्क्य ब्रह्मणेत्याह युगपत्स्यात्सहेति च ॥१६॥

ब्रह्मात्मैकत्वविदशेषं पुरुषार्थमाप्नोतीत्यस्मिन्नर्थे सोऽश्रुते सर्वान्कामानिति-
वाक्यैकदेशं व्याचष्टे । सोऽश्रुत इति । कर्तृत्वे सर्वपुरुषार्थसिद्धिर्न संभवतीत्या-
शङ्क्य तस्याविद्याधारोपितत्वाद्ब्रह्मरूपेण विदुषः सर्वपुरुषार्थसिद्धिरविरुद्धेत्यु-
त्तरवाक्यावष्टम्भेन दर्शयति । कर्तृत्व इति । सहशब्दार्थमाह । युगपदिति ॥१६॥

प्रतीचि न स्यात्तद्ब्रह्म भेदार्था चेत्सहार्थता ।

संभाव्यते परागभूतं नापि सत्यादिमत्परम् ॥ १७ ॥

सहशब्दस्य यथाश्रुतार्थत्वं किं न स्यादित्याशङ्क्याऽऽह । प्रतीचीति । सहश-
ब्दस्य मुख्यार्थत्वे सत्यात्मब्रह्मणोर्भेदाद्भेदार्थता सहशब्दस्य स्यादेवं सहशब्द-
श्रुतिर्भेदार्था ततश्च सहशब्दस्य भेदेनार्थेनार्थवत्तेति चेदुच्यते तदात्मनि स्वरू-
पभूतं ब्रह्म न सिध्यति तथा च तत्त्वमस्यादिवाक्यविरोधाद्युगपदर्थतायाः
सहशब्दस्य युक्तत्वादेकस्मिन्नेव क्षणे सर्वान्पुरुषार्थान्ब्रह्मरूपेण ब्रह्मविदनुभव-
तीत्यर्थः । आत्मनः सकाशाद्ब्रह्मणो भेदे दोषान्तरमाह । संभाव्यत इति ॥१७॥

नापि नोत्सहते वक्तुं निपातत्वात्सहार्थताम् ।

तस्माद्युगपदर्थस्य वाचकं स्यात्सहेति यत् ॥ १८ ॥

सहशब्दस्य युगपदर्थे सामर्थ्याभावाच्च तदर्थत्वमित्याशङ्क्याऽऽह । नापीति ।
सहशब्दः सहार्थतां वदन्युगपदर्थं वक्तुं नैव शक्नोतीति न निपातानामनेकार्थ-
त्वादस्य च निपातत्वादित्यर्थः । फलितमुपसंहरति । तस्मादिति ॥ १८ ॥

ज्ञानादसत्याद्युच्छितेरात्मनोऽन्यत्र विद्यते ।

तस्माद्विपश्चिद्ब्रह्मभ्यां कामान्सर्वान्सहाश्रुते ॥ १९ ॥

सहशब्दस्य युगपदर्थत्वेऽपि यौगपच्चस्य भेदसापेक्षत्वाद्भेदप्रसक्तिरित्याश-
ङ्क्याऽऽह । ज्ञानादिति । अहं ब्रह्मास्मीति ज्ञानादज्ञाननिवृत्त्या तत्कार्यासत्यप-
रिच्छेदादिनिवृत्तेः साक्षात्कृतब्रह्मा ब्रह्मविदात्मरूपेण ब्रह्मरूपेण च सर्वानानन्दा-
न्यौगपच्चेनानुभवति । अविद्यावस्थायामुपाध्यवच्छेदाद्विभक्तवदभिव्यक्तेर्वहूक्ति-
रित्यर्थः ॥ १९ ॥

१ (क.ख.) °द्विरित्यवि° । २ (ग.घ.) °तं दृश्यं मिथ्या च रूप्यवत् ॥१७॥
३ (ङ.) °भूते ब्र° । ४ (च.) °क्षाद्ब्रह्म° । ५ (घ.) °ब्रह्मवि° ।

ज्ञातुर्हार्दगुहान्तस्थं प्रतीचोऽन्यन्न लभ्यते ।

सत्यादिमदतो ब्रह्म प्रत्यगात्मैव तद्विदुः ॥ २० ॥

विपश्चिद्ब्रह्मभ्यामित्युक्तत्वाद्विद्ब्रह्मणोर्भेदः स्यादित्याशङ्क्याऽऽह । ज्ञातु-
रिति । यो वेद निहितं गुहायांमिति ब्रह्मणो बुद्धिस्थत्वाभिधानादात्मनश्च तथा-
त्तात्तयोर्भेदगन्धोऽपि नास्तीत्यर्थः ॥ २० ॥

विपश्चिद्व्यतिरेकेण ज्ञेयत्वाद्यपनुत्तये ।

सामानाधिकरण्येन ब्रह्मणां ह विपश्चिता ॥ २१ ॥

विद्ब्रह्मणोर्भेदाभावे हेत्वन्तरमाह । विपश्चिदिति । ज्ञेयत्वादीत्यादिशब्दे न
प्राप्तत्वं ब्रह्मणो गृह्यते ॥ २१ ॥

एकयाऽक्रमवर्तिन्या व्याप्नोति क्रमवर्तिनः ।

अवगत्याखिलान्कामान्योऽकाम इति च श्रुतिः ॥ २२ ॥

सर्वान्कामान्समश्रुत इत्यस्यार्थमनूद्य तत्रैवार्थे श्रुत्यन्तरसंवादं दर्शयति ।
एकयेति । विदुषो विषयसुखप्राप्तौ सक्रियत्वमाशङ्क्यावगतिं विशिनष्टि ।
अक्रमवर्तिन्येति ॥ २२ ॥

आदावन्ते तथा मध्ये धियोऽनेकशरीरगाः ।

निर्विशेषैकचिद्व्याप्ता ह्यनन्यानुभवात्मना ॥ २३ ॥

अवगतैरुक्तं कूटस्थत्वं साधयति । आदावांत ॥ २३ ॥

सर्वप्रवृत्तिहेतूश्च यस्माद्ब्रह्मविदश्नुते ।

कामान्ब्रह्मविदस्तस्मान्न प्रवृत्तिरहेतुतः ॥ २४ ॥

ब्रह्मविदोऽपि प्रवृत्तिमिच्छतां यथोक्तश्रुतिविरोधः स्यादित्यार्थिकं वाक्य-
तात्पर्यमाह । सर्वप्रवृत्तीति । विदुषा सुखानां कामशब्दिदतानामाप्तत्वात्तस्य
कामाभावात्तन्निबन्धना प्रवृत्तिर्न सिध्यतीत्यर्थः ॥ २४ ॥

अविद्याहेतवः कामाः काममूलाः प्रवृत्तयः ।

धर्माधर्मौ च तन्मूलौ देहोऽनर्थाश्रयस्ततः ॥ २५ ॥

अतोऽविद्यानिरोधे स्यान्निरोधो विदुषः सदा ।

निःशेषकर्महेतूनां विकाराणां तदैव तु ॥ २६ ॥

ब्रह्मविदो विद्ययाऽविद्यानिवृत्त्या कामादिनिवृत्तिरयत्नतः सिध्यतीत्येत-
दुपपादयति । अविद्येत्यादिना ॥ २५ ॥ २६ ॥

१ (क. ख.) 'हार्दं गुं' । २ (क. ख.) 'लक्ष्यते' । ३ (क.) 'णा हि विं' ।
४ (ड.) 'विपश्चिद्ब्रह्मं' । ५ (ग. घ.) 'दो ब्रह्मवि' ।

कृत्स्नोपनिषदर्थस्य सूत्रमित्यभ्यधात्पुरा ।

संक्षेपतस्तदर्थश्च सम्यङ्मन्त्रेण वर्णितः ॥ २७ ॥

तस्माद्वा एतस्मादित्यादेरुत्तरस्य संदर्भस्य संबन्धं वक्तुं वृत्तं कीर्तयति । कृत्स्नेति । ब्रह्मविदाप्नोति परमितिवाक्यं वल्लीद्वयार्थस्य ब्रह्मणस्तज्ज्ञानस्य तत्फलस्य च सूत्रमिति भाष्यकृदुक्तवान् । तच्च सूत्रितमर्थत्रयं सत्यमित्यादिना मन्त्रेण संशयविपर्ययापोहेन संक्षेपतो व्याख्यातमित्यर्थः ॥ २७ ॥

अनेन त्वाद्यमूत्रेण यावानर्थोऽत्र सूत्रितः ।

आसमाप्तेरियं वृत्तिस्तस्मादित्युच्यतेऽधुना ॥ २८ ॥

ब्रह्मविदाप्नोति परमितिसूत्रेण योऽर्थः सूत्रितो यश्च मन्त्रेण संक्षेपतो व्याख्यातस्तस्यार्थस्य प्रपञ्चनार्थं तस्मादित्यादिसमाप्तिपर्यन्तं ग्रन्थजातमिति संबन्धं दर्शयति । अनेनेति ॥ २८ ॥

सत्यं ज्ञानमनन्तं च रसादेः पञ्चकात्परम् ।

स्यामदृश्यादिशास्त्रोक्तमहं ब्रह्मेति निर्भयम् ॥ २९ ॥

समुदायतात्पर्यमुक्त्वा मन्त्रोक्तमनुवदति । सत्यमिति ॥ २९ ॥

ननु सत्यमनन्तं च कथं सम्यक्प्रतीयते ।

देशकालादिहेतुत्वात्तदिदानीं विभाव्यते ॥ ३० ॥

कोशपञ्चकविलक्षणं सत्यज्ञानानन्तानन्दात्मकं निर्विशेषं निर्भयं ब्रह्मात्मेत्यात्मब्रह्मणोरैक्ये मन्त्रेणोक्ते चोदयति । नन्विति । सर्वपदार्थानां त्रिधा परिच्छिन्नत्वोद्ब्रह्मणोऽपि वस्तुत्वेन विभक्तत्वाद्ब्रह्मसर्ववदेव सत्यत्वायोगादसत्यत्वादेव जडत्वादुक्तो मन्त्रार्थो न सिध्यतीत्यर्थः । सर्वजगत्कारणत्वाद्ब्रह्मणस्त्रिविधमानन्त्यं सिध्यत्यतश्च सत्यत्वं ज्ञानत्वं च तस्मिन्नुपपद्यते तच्चानन्त्यं सर्वकारणत्वंकृतमनन्तरमेव प्रकटीकर्तव्यमिति परिहरति । देशेति ॥ ३० ॥

वस्तुतो देशतश्चैव कालतश्च त्रिधोच्यते ।

आनन्त्यं ब्रह्मणश्चातः सत्याद्यपि च सिध्यति ॥ ३१ ॥

तदिदानीं विभाव्यत इत्युक्तं प्रपञ्चयति । वस्तुत इति । अतःशब्दादुपरिशाच्च शब्दः संबध्यते परिच्छिन्नस्यैवासत्यत्वजडत्वदर्शनान्नापरिच्छिन्ने तत्प्राप्तिरित्यर्थः ॥ ३१ ॥

अनन्तं देशतो व्योम देशवत्प्रकृतित्वतः ।

कारणेनैकदेशं हि कार्यं नान्यत्र वर्तते ॥३२॥

आकाशवदेव ब्रह्मणोऽनन्तत्वं न निरङ्कुशमित्याशङ्क्य वैषम्यमाह । अनन्त-
मिति । देशवतां पृथिव्यादीनामुपादानत्वेऽपि कथमाकाशस्य देशतोऽनन्तत्व-
मित्याशङ्क्य कार्याणां सर्वेषामाकाशोऽन्तर्भावादित्याह । कारणेनेति ॥ ३२ ॥

कार्यत्वात्कालतो नास्य वस्तुतश्च विहाय सः ।

वस्त्वन्तरस्य सद्भावादानन्त्यं वस्तुतोऽपि न ॥३३॥

तर्हि तथैव कालतो वस्तुतश्च तस्याऽऽनन्त्यं नेत्याह । कार्यत्वादिति । वस्तुतश्चा-
ऽऽकाशस्य नाऽऽनन्त्यमित्युक्तं स्पष्टयति । वस्त्वन्तरस्येति । आकाशव्यति-
रिक्तस्य ब्रह्मणः सद्भावादित्यर्थः ॥ ३३ ॥

कालाकाशादियोनित्वात्सर्वात्मत्वात्तथाऽऽत्मनः ।

वस्त्वन्तरस्य चासत्वान्मुख्यानन्त्यं परात्मनः ॥३४॥

ब्रह्मण्याकाशाद्वैषम्यं दर्शयन्नाह । कालेति ॥ ३४ ॥

कल्पितेन परिच्छेदो न ह्यकल्पितवस्तुनः ।

कल्पितश्चेह कालादिर्वाचारम्भणशास्त्रतः ॥३५॥

कार्येण कालादिना परिच्छिन्नस्य ब्रह्मणो न युक्तं मुख्यमानन्त्यमित्या-
शङ्क्य कल्पितत्वात्कालादेर्नैवमित्याह । कल्पितेनेति । कल्पितत्वमेव कालादेर-
सिद्धं मानाभावादित्याशङ्क्याऽऽह । कल्पितश्चेति । विकारस्य वाचारम्भणत्वेन
मिथ्यात्वाद्विकारत्वाच्च कालादेरपि मिथ्यात्वसिद्धिरित्यर्थः ॥ ३५ ॥

तस्मात्सत्यादि याथात्म्यं तस्मादित्येवमादिना ।

वक्ष्यते ब्रह्मणः सम्यक्सृष्टिव्याजेन यत्नतः ॥३६॥

तस्मादित्यादिना सृष्टिप्रतिपादनात्कार्यकारणप्रपञ्चस्य सत्यत्वंसिद्धिरित्या-
शङ्क्य सृष्टिकथनव्याजेन ब्रह्मयाथात्म्यं सत्यत्वादिलक्षणं श्रुत्या प्रतिपाद्यते न
तु सृष्टिरित्याह । तस्मादिति । ब्रह्मणस्त्रिविधमानन्त्यं कार्यकारणयोश्च कल्पि-
तत्वमित्यस्यार्थस्य विवक्षितत्वादिति यावत् ॥ ३६ ॥

तस्मादित्यादि वाक्योक्तं वैशब्दः स्मरणाय तु ।
एतस्मादिति मन्त्रोक्तं सत्यादिगुणलक्षितम् ॥३७॥

तस्मादित्यादिवाक्यस्यैवं तात्पर्यमुक्त्वा पदत्रयार्थं कथयति । तस्मा-
दिति ॥ ३७ ॥

तद्विद्विपश्चित्सामर्थ्यात्तदेतद्भ्यां प्रतीयते ।
आत्मश्रुतेर्न मुख्याऽर्थः प्रतीचोऽन्यत्र लभ्यते ॥३८॥

प्रकृतस्य ब्रह्मणस्तच्छब्दपरामृष्टस्य प्रत्यक्त्वेन सन्निहितत्वादेतच्छब्देनोपा-
दाने कारणमाह । तद्विदिति । ब्रह्मविदाप्रोति परमिति ब्रह्मज्ञानमात्राद्ब्रह्मप्राप्तिश्रव-
णाद्ब्रह्मणा विपश्चितेति च ब्रह्मविदो विपश्चितो ब्रह्मणा सामानाधिकरण्यश्रवणाद्ब्र-
ह्मात्मनोरैक्यावगमात्पूर्वोक्तसामानाधिकरण्यसामर्थ्यात्तस्मादित्यत्रोक्ताभ्यां तदे-
तच्छब्दाभ्यां समानाधिकरणाभ्यां ब्रह्मात्मनोरभेदरूपं प्रत्यक्त्वं ब्रह्मणो भाति
तेन तस्मिन्नेतच्छब्दप्रयोगोपपत्तिरित्यर्थः । किंचास्मिन्वाक्ये ब्रह्मण्यात्मशब्द-
प्रयोगो दृश्यते स चाऽऽत्मत्वे सत्येव ब्रह्मणो युज्यते प्रतीचोऽन्यत्राऽऽत्मशब्द-
प्रयोगायोगादतो युक्तं ब्रह्मात्मनोरैक्यमित्याह । आत्मश्रुतेरिति ॥ ३८ ॥

मत्तः सर्वमिदं जातं मय्येवान्ते प्रलीयते ।
अहमेको विभर्मीदमित्येवं च प्रसिध्यति ॥३९॥

किंच ब्रह्मणः सर्ववेदान्तेषु जगत्कारणत्वश्रवणादात्मनश्चाऽऽत्मा वा इदमेक-
एवाग्र आसीदित्यादाविवात्र तदभिधानात्कारणद्वयस्यायुक्तात्वाज्जगत्कारणत्व-
लिङ्गाद्ब्रह्मात्मनोरैक्यं सिध्यतीत्याह । मत्त इति ॥ ३९ ॥

सर्वानन्याविकार्येकमकार्याकारणं परम् ।
ब्रह्मस्वभावमालम्ब्य सृष्टिर्वक्तुं न शक्यते ॥४०॥

आकाशः संभूत इत्यादिश्रुत्युक्तत्वादाकाशादिसृष्टिर्वास्तवीत्याशङ्क्याऽऽह ।
सर्वेति ॥ ४० ॥

ब्रह्मणोऽन्यदतः सर्वं कार्यत्वेन विवक्ष्यते ।

ब्रह्मणोऽकारणत्वाच्च सृष्टौ हेतोरसंभवः ॥ ४१ ॥

न ब्रह्मस्वभावमनुसृत्य सृष्टिरुच्यते किंतु कारणानुरोधेनेत्याशङ्क्य कारणं ब्रह्मणोऽन्यदनन्यद्वेति विकल्प्य प्रथमं प्रत्याह । ब्रह्मणोऽन्यदिति । अतःशब्देन ब्रह्मातिरिक्तस्य सर्वस्य कार्यत्वे ब्रह्मान्यत्वमेव हेतूक्रियते तथाच मूलकारणत्वासिद्धिरिति शेषः । तर्हि ब्रह्मैव कारणमिति द्वितीयं पक्षमाशङ्क्याऽऽह । ब्रह्मण इति । अकारणत्वं कूटस्थत्वम् ॥ ४१ ॥

ब्रह्मस्वभावो हेतुश्चैतस्मृष्टेस्तत्संनिधेः सदा ।

सर्वदा ब्रह्मवत्सर्गो न च देशाद्यसंभवात् ॥ ४२ ॥

कूटस्थस्यापि कारणत्वमयस्कान्तवदित्याशङ्क्य ब्रह्मसत्तासंनिधिसातंत्या-
द्ब्रह्मवदेव जगतः सर्गोऽपि सातत्येन स्यादिति दूषयति । ब्रह्मेति । न चास्तु
सर्वदा सृष्टिरिति वाच्यं सर्वं हि जायमानं देशे काले च जायते न च तथा
देशकालादि संभवति देशस्य देशान्तराभावात्कालस्य च कालान्तराभावान्न
चावस्थान्तरमवस्थायाः सिध्यत्यनवस्थानादतो न सर्वदा सृष्टिरित्याह ।
न चेति ॥ ४२ ॥

नाभूत्सृष्टिरभूत्त्वादभूतं कालहेतुतः ।

न भविष्यत्यभाव्यत्वादभाव्यं चाक्रियोत्थितेः ॥ ४३ ॥

किंच भूतकालपरिच्छेद्या वा भविष्यत्कालपरिच्छेद्या वा वर्तमानकालपरि-
च्छेद्या वा सृष्टिरेष्टव्या नाद्या स्रष्टृत्वेनेष्टस्य ब्रह्मणोऽसङ्गत्वेन भूतकालसंबन्धाभा-
वादित्याह । नाभूदिति । अभूतत्वे ब्रह्मणो हेत्वन्तरमाह । अभूतमिति । काल-
कारणत्वादभूतं कालपरिच्छेद्यं ब्रह्म कारणत्वेन कालान्वयस्य मायात्मकत्वाद्ब्र-
ह्मणो घटादिवन्न कालव्याप्यतेत्यर्थः । द्वितीयं दूषयति । न भविष्यतीति ।
ब्रह्मणो भविष्यत्कालपरिच्छेद्यत्वादिति हेतुमाह । अभाव्यत्वादिति । तस्याभा-
व्यत्वे हेत्वन्तरमाह । अभाव्यं चेति । अक्रियोत्थितिरकार्यत्वम् ॥ ४३ ॥

नेदानीमद्वितीयत्वात्कौटस्थ्यादात्मनः सदा ।

भविष्यत्यस्त्यभून्नातो वस्तुवृत्तमपेक्ष्य तु ॥ ४४ ॥

तृतीयं प्रत्याऽऽह । नेदानीमिति ॥ ४४ ॥

१ (ग. घ.) °रुत्पद्यते । २ (ग. घ.) °तीयपं । ३ (ग. घ.) °तत्येन ब्रह्मं ।
४ (ग. घ.) °नाद्यः स्तं ।

भविष्यत्यस्त्यभूञ्चेति यतो वन्ध्यं विशेषणम् ।

उष्ट्रादिवदणोस्तस्मादविद्यैवात्र कारणम् ॥ ४५ ॥

इदं च हेतुद्वयं पूर्वत्रापि तुल्यं कालत्रयविशेष्यत्वं यतः सृष्टेरश्लिष्टमतो मायात्मिकैव सृष्टिरिति फलितमाह । भविष्यतीति । यथा करभो रासभो वा परमाणुरिति परमाणोर्विशेषणं निरर्थकं तथा कालत्रयमपि सृष्टिविशेषणं न सिध्यत्यतः सृष्टावविद्यैव कारणमित्युक्तं स्पष्टयति । उष्ट्रादिवदिति ॥ ४५ ॥

असतः कारणं नास्ति सतोऽनतिशयत्वतः ।

कौटस्थ्याज्जन्मनाशानामनवस्था जनेर्जनौ ॥ ४६ ॥

किंच सदसद्वा जायते न तावदसदुत्पद्यते तस्यासत्त्वादेव कारणासंबन्धेन जन्मायोगान्नापि सैज्जायते तस्य पूर्वमेव सत्त्वाज्जन्मातिशयाभावादतः सृष्टिरपारमार्थिकीत्याह । असत इति । जन्मादिभावविकाराणां जन्माद्यभावात्तेषां कूटस्थत्वाच्च सृष्टिरपारमार्थिकीत्याह । कौटस्थ्यादिति । जन्मनाशग्रहणमितरेषामपि भावविकारानामुपलक्षणार्थं जन्मादेर्जन्माद्यङ्गीकारे दोषमाह । अनवस्थेति । यथा जन्मनो जन्माभ्युपगमेऽनवस्था तथा नाशस्य नाशोऽपक्षयस्यापक्षये परिणामस्य परिणामे विवृद्धेर्विवृद्धावस्तित्वस्यास्तित्वे चानवस्थासाम्याज्जन्मादेर्जन्माद्ययोगात्कूटस्थत्वमास्थेयं न च तथेष्यते ततः सृष्ट्यादि कल्पितमेवेत्यर्थः ॥ ४६ ॥

कालत्रयस्याविद्यायाः समुत्थानादहेतुता ।

कर्मदेवेश्वरादीनामत एवानिमित्तता ॥ ४७ ॥

कालो जगतो हेतुरिति केचित्त्राऽऽह । कालत्रयस्येति । धर्माधर्मादिकारणमित्यपरे तान्प्रत्याह । कर्मेति । अत एव तेषामविद्यायाः समुत्थानादेवेति यावत् ॥ ४७ ॥

जनिस्थित्यप्यया ह्येते जगतः स्युः प्रतिक्षणम् ।

धिया जनयते कर्ता कर्मभिश्चेति हि श्रुतिः ॥ ४८ ॥

कालादेरकारणत्वे ब्रह्मणश्च कूटस्थत्वे मायामयी सृष्टिर्विद्याकर्मवशात्प्रतिक्षणं जगतो भवतीति श्रुत्यन्तरावष्टम्भेन दर्शयति । जनीति ॥ ४८ ॥

१ (ग. घ. च.) रणमं । २ (ग. घ. ङ. च.) सज्जन्यते । ३ (च.) वमेते ।

अनादिमध्यनिधनाविद्यासंदूषितात्मनः ।

ब्रह्मणो जायते व्योम तिमिरादव चन्द्रमाः ॥४९॥

सृष्टिश्रेण्मायामयीं तर्हि कथमात्मन आकाशः संभूत इति प्रत्यग्ब्रह्मणः
सकाशादाकाशादिसृष्टिरुपदिश्यते तत्राऽऽह । अनादीति ॥ ४९ ॥

नालं क्षणमपि स्थातुं कार्यं तद्भ्रुवता कुतः ।

रज्ज्वेव भोग्यविद्योत्थंमूढदृष्टेर्ध्रुवायते ॥ ५० ॥

आकाशादेर्ब्रह्मणो जायमानत्वेऽपि प्रध्वंसवदनाशित्वं किं न स्यात्तत्राऽऽह ।
नालमिति । तर्हि कथमाकाशादेर्ध्रुवत्वबुद्धिस्तत्राऽऽह । रज्ज्वेवेति ॥ ५० ॥

तिमिरोपप्लुतो यद्ब्रह्मिन्नामिव समीक्षते ।

चन्द्रिकामात्मनस्तद्वत्कार्यं भिन्नं समीक्षते ॥५१॥

ब्रह्मकार्यत्वे जगतो ब्रह्मभेदप्रतिभानासंभवाद्दृष्टस्य मृदो भेदानुपलम्भात्प्रकृते च
भेदप्रतीतेर्न ब्रह्मकार्यं जगदित्याशङ्क्याऽऽह । तिमिरेति ॥ ५१ ॥

यद्यद्भूतं यथासंख्यं तत्तत्तावद्भुणं स्मृतम् ।

पूर्वैर्व्याप्तानि कार्यत्वादुत्तराणि यथाक्रमम् ॥५२॥

आकाशो जायमानः स्वगुणेन शब्देन सह जायते वाय्वादीनि तु स्वकी-
यैर्गुणैः स्पर्शनादिभिराकाशादिपूर्वपूर्वगुणैश्च शब्दादिभिः सह संभवन्तीति
भाष्योक्तमनुवदति । यद्यदिति । भाष्यार्थं समर्थयते । पूर्वैरिति । पूर्वपूर्वाकाशादि-
भूतव्याप्तत्वेनोत्तरोत्तरवाय्वादिभूतोत्पत्तेस्तत्तदाकाशादिभूतगुणवच्चमुत्तरोत्तर-
वाय्वादिभूतस्योचितमित्यर्थः ॥ ५२ ॥

आकाशादेश्च कार्यत्वान्न वाय्वादि प्रजायते ।

वियद्रूपांश्चरुज्जन्म तस्मादात्मन एव तत्र ॥५३॥

आकाशाद्वायुरित्यादावाकाशादेर्वाय्वादिकारणत्वं श्रूयते तत्र यथाश्रुतं ग्राह-
मन्वयादनवस्थानाच्च कार्यस्योपादानत्वासंभवादित्याह । आकाशादेश्चेति ।
आकाशाद्वायुरित्याद्या श्रुतिस्तार्हि कथमित्याशङ्क्य तत्तद्रूपापन्नं ब्रह्मैवानादि
तत्तद्रूपादानमिति श्रुतेरुपपत्तिमाह । वियद्रूपादिति ॥ ५३ ॥

१ (ग. घ.) °दिरुं । २ (ग. घ.) °द्योत्यो मू । ३ (ग. घ.) °शाद्भ्रुव । ४ (ग.
घ.) °मृद्भेदा । ५ (ग. घ. च.) °कीयगुणैः ।

पञ्चैव खलु भूतानि व्योमादीन्युपलक्षयेत् ।

कार्यकारणरूपेण भूतेभ्यो नान्यदिष्यते ॥ ५४ ॥

दशैव भूतमात्रेति क्वचिदुक्तत्वात्किमिति पञ्चानामेव भूतानामिहोत्पत्तिरुक्ते-
त्याशङ्क्य पञ्चीकृतापञ्चीकृताभिप्रायेण दशसंख्याव्यपदेशात्पञ्चैव वस्तुतो भूता-
नीति तेषामेवात्रोत्पत्तिरुक्तेत्याह । पञ्चैवेति । भूतानां पञ्चत्वेऽपि तदतिरिक्तम-
स्ति कार्यं कार्यभेदस्यासंख्यत्वादित्याशङ्क्य कार्यकारणरूपेण वर्तमानभूतपञ्च-
कातिरेकेण नान्यदस्ति कार्यमित्याह । कार्येति ॥ ५४ ॥

वाय्वादिषु तु यः शब्दः स्वस्थं तमविचक्षणाः ।

वाय्वादीनामिवेक्षन्ते स्रग्गुणानिव भोगिनः ॥५५॥

आकाशस्य सहजः शब्दो वायोः सहजस्पर्शस्तत्राकाशसंबन्धेन शब्दो दृश्यते
तेजसः सहजं रूपं तस्मिन्नाकाशवायुसंबन्धेन शब्दस्पर्शौ दृश्येते । अपां सहजो
रसस्तास्वाकाशादिभूतत्रयसंबन्धेन शब्दस्पर्शरूपाण्युपलभ्यन्ते । पृथिव्याः सहजो
गन्धस्तस्यां पूर्वभूतचतुष्टयसंपर्कद्वारेण शब्दस्पर्शरूपरसा गृह्यन्ते न स्वतः
इत्ययुक्तं गृह्यमाणगुणानां तत्र तत्र स्वाभाविकत्वसंभवादित्याशङ्क्याऽऽह ।
वाय्वादिष्विति । शब्दग्रहणं स्पर्शादीनामुपलक्षणार्थमेकैकत्रैकैकगुणस्य स्वतो-
भावाद्गुणान्तरस्य भूतान्तरसंपर्कप्रयुक्तत्वान्न स्वाभाविकत्वसिद्धिरित्यर्थः ॥५५॥

चतुर्गुणात्मिका पृथ्वी न चतुर्ष्वपि सा यथा ।

ब्रह्मात्मकं जगत्सर्वं ब्रह्मैवं न जगन्मयम् ॥ ५६ ॥

ब्रह्मणो भूतकारणत्वे भूतमयत्वेन सविशेषत्वप्रसक्तिरित्याशङ्क्याऽऽह । चतु-
र्गुणेति । गुणशब्देन भूतान्युच्यन्ते । आकाशादिभूतचतुष्टयकार्यत्वात्पृथिव्या
भूतचतुष्टयात्मकत्वेऽपि न भूतचतुष्टयस्य पृथिव्यात्मकत्वं पृथिवीकार्यत्वाभावा-
त्तथाभूतभौतिकं जगद्ब्रह्मकार्यत्वादशेषमपि ब्रह्मात्मकं तद्व्यतिरेकेण नास्ति न
हि श्रुत्यादिव्यतिरेकेण रजतादि संभवति ब्रह्म तु न जगदात्मकमतत्कार्य-
त्वान्न हि श्रुत्यादिरजताद्यात्मकमतो ब्रह्मणो निर्विशेषत्वमविरुद्धमित्यर्थः ॥५६॥

सत्यं ज्ञानमनन्तं यत्प्रत्यज्ञायि पुरैकलम् ।

अनन्यानुभवं ब्रह्म तत्सिद्धं न्यायतः स्फुटम् ॥ ५७ ॥

ब्रह्मणः सर्वकारणत्वेन सर्वस्य जगतो ब्रह्मैव्यतिरेकेणासत्त्वस्यारम्भणाधि-
करणन्यायेन सिद्धत्वात्प्रतिज्ञातं सत्यत्वादिसिद्धमित्युपसंहरति । सत्यमिति ॥५७॥

१ (क. ग.) ये । कां । २ (च.) थिव्यां स । ३ (क. च.) इत्युक्तं (ख.)
इति युं । ४ (घ.) ह्यत्ववर्ण ।

दिगादिकारणो देवः पञ्चभूतशरीरभृत् ।

सर्वोऽस्मीत्यभिमानेद्धो विराडेवमजायत ॥ ५८ ॥

पृथिव्या ओषधय इत्योषधीनां पञ्चीकृतपृथिवीकार्यत्वश्रवणात्पञ्चीकृतपञ्च-
महाभूतोत्पत्तेरिहोक्तत्वेऽपि पृथगेव विराडात्मोत्पत्तिर्वक्तव्येत्याशङ्क्य पञ्चीकृत-
महाभूतशरीरत्वाद्विराजस्तदुत्पत्त्यैवोत्पत्तिः सिद्धेत्याह । दिगादीति ॥ ५८ ॥

अस्मात्पूर्वं भवेत्सूत्रं तस्मिन्सति विराड्यतः ।

श्रुत्यन्तरानुरोधाच्च विज्ञानमितिलिङ्गतः ॥ ५९ ॥

तर्हि विराजः सूत्रकार्यत्वात्कारणस्य सूत्रस्योत्पत्तिरुच्यतां तत्राऽऽह । अस्मा-
दिति । सूत्रमत्र विवक्षितमित्यत्रैव हेत्वन्तरमाह । श्रुत्यन्तरेति । कस्मिन्नुं खलु
ब्रह्मलोका ओताश्च प्रोताश्चेति श्रुत्यन्तरे विराडाधारत्वेन सूत्रस्य विवक्षितत्वादिह
सूत्राधारविराट्प्रतीतेः सूत्रमत्र विवक्षितं प्रतिभातीत्यर्थः । विज्ञानं यज्ञं तनुत
इति विज्ञानपदस्य सूत्रवाचकत्वाच्चात्र सूत्रमभिप्रेतमित्याह । विज्ञानमितीति ॥ ५९ ॥

व्युत्थाप्यान्नमयादिभ्यो ह्यन्नं प्राणमितीरणात् ।

उपासनोपदेशाच्च सूत्रमत्र विवक्षितम् ॥ ६० ॥

भृगुवह्न्यामन्नं प्राणं चक्षुः श्रोत्रं मनो वाचमितिप्राणादिशब्दैः सूत्र-
स्याभिधानाच्च सूत्रमत्राभीष्टमित्याह । व्युत्थाप्येति । विज्ञानं देवाः सर्वे ब्रह्मज्ये-
ष्ठमुपासत इत्यत्र विज्ञानपदेनोक्तस्योपासनोपदेशाच्च सूत्रं पञ्चीकृतभूतोत्पत्तेः
पूर्वं विवक्षितमेवेत्याह । उपासनेति । न हि धात्वर्थस्यात्रोपासनमुच्यते ब्रह्मज्ये-
ष्ठमिति विशेषणविरोधात्कर्तुरात्मनश्च कर्मत्वायोगात्कारणब्रह्मणश्च विज्ञानपदेना-
ग्रहणादतो विज्ञानशब्देन सूत्रमेव गृहीतमित्यर्थः ॥ ६० ॥

कार्योत्पादात्पुरा सूत्रं मृद्वत्सद्विभागवत् ।

कारणं कार्यमुत्पाद्य कार्यतामिव गच्छति ॥ ६१ ॥

पूर्वमेव विराडुत्पत्तेः सूत्रोत्पत्तिरभीष्टा चेत्तत्र पूर्वमेव किमिति कार्यव्यव-
हारो न बभूवेत्याशङ्क्याऽऽह । कार्येति । विराडुत्पत्तेः पूर्वं कार्यमपि सूत्रं
स्वकारणेन सता परमात्मना सह विभागाभावादिति सूक्ष्मत्वात्कार्यव्यवहारक्षमं
न भवति तदेव पुनर्विराडात्मकं कार्यमुत्पाद्य मृदिव घटादिकार्यं कार्यतां
कार्यव्यवहारं गच्छति तद्व्यवहारक्षमं भवत्येव विराडात्मद्वारा स्थूलतालाभा-
दित्यर्थः ॥ ६१ ॥

१ (ख. ग. घ.) 'दिकरं । २ (ग. घ. च.) 'तमं । ३ (ग.) 'नु ब्रं ।
४ (ङ.) 'गतः । कां । ५ (ग. घ.) 'थेताव्यं । ६ (क. ख.) 'त्येवंवि' ।

कार्येऽसति तु तत्सूत्रं प्रज्ञानघनरूपभृत् ।

अवच्छिन्नं स्वकार्येण समष्टिव्यष्टितां व्रजेत् ॥६२॥

विराडुत्पत्तौ सूत्रे सामान्यविशेषव्यवहारोऽपि सिध्यतीत्याह । कार्येऽसतीति । विराडाख्यं कार्यं चेदसिद्धं तदा तत्सूत्रं क्रियाविज्ञानशक्तिरूपेण स्थितं नोभयं-विधव्यवहाराय पर्याप्तं यदा तु विराडुत्पत्त्या तदवच्छिन्नं सूत्रमवतिष्ठते तदा तदुभयंविधव्यवहारभागभवतीत्यर्थः ॥ ६२ ॥

वृष्ट्यादिसव्यपेक्षाया भुवः पञ्चगुणात्मिकाः ।

व्रीहिप्रभृतयः सर्वा भवन्त्योषधयः क्रमात् ॥ ६३ ॥

आकाशादिसृष्टिश्रुतेस्तात्पर्यार्थो दर्शितः । संप्रति पृथिव्या ओषधय इत्यस्या-र्थमाह । वृष्ट्यादीति । भुवो वृष्ट्यादिसव्यपेक्षत्वं पञ्चीकृतत्वम् ॥ ६३ ॥

अदनार्हं तथाऽन्नं च ताभ्यः समभिजायते ।

जग्धादन्नाद्रसात्पत्तिः शोणितं जायते रसात् ॥६४॥

जायते रुधिरान्मांसं मेदसश्च ततो भवः ।

मेदसोस्थीनि जायन्ते मज्जाऽप्यस्थिसमुद्भवा ॥

ततः शुक्रस्य निष्पत्तिर्बीजं मात्रसृजा सह ॥६५॥

औषधीभ्योऽन्नमित्यस्यार्थमाह । अदनार्हमिति । अन्नात्पुरुष इत्युक्तं न हि कैवलादन्नात्पुरुषोत्पत्तिर्दृश्यते तत्र रेतोरूपेण परिणतादन्नात्पुरुषोत्पत्तिरिति वक्तुं रेतो जन्मक्रममनुक्रामति । जग्धादिति ॥ ६४ ॥ ६५ ॥

निजाविद्यामहाजालसंवीतधिषणः पुमान् ।

मोहोत्थानलकामाख्यबडिशापंहताशयः ॥ ६६ ॥

उक्तेन क्रमेणोत्पन्नं रेतो मातुः शोणितेन सहितं पुरुषोत्पत्तौ बीजमित्युक्त्वा तस्मात्पुरुषोत्पत्तिक्रमं दर्शयति । निजाविद्येत्यादिना । आत्मन्यनादिरनिर्वा-च्याविद्या निजाविद्येत्युच्यते । मोहशब्देनाविवेको गृह्यते ततो जातस्य काम-स्यानलत्वं कदाचिदप्यलंप्रत्ययविकलत्वम् ॥ ६६ ॥

१ (च.) 'यव्यं' । २ (ग.) 'हारपं' । ३ (क. ख.) 'च्छिन्नसू' । ४ (च.) 'यव्यं' । ५ (क.) 'तदन्नं' । ६ (ग. घ. ङ. च.) 'रूपपं' । ७ (क. ख.) 'पहतां' । ८ (ग. घ.) 'जमुक्त्वां' । ९ (ग. घ.) 'त्मनोऽनां' । १० (च.) 'नाद्यनि' ।

तमसा कामशार्ङ्गेण संकल्पाकर्षणेन सः ।
 रागाख्यविषलेपेन ताडितो विषयेषुणा ॥ ६७ ॥
 ग्रहाविष्ट इवानीशश्चोदितो जन्यकर्मणा ।
 योषिदग्निं पतत्याशु ज्योतिर्लोभात्पतद्भवत् ॥ ६८ ॥

तमस्तृतीयो गुणः कामरागयोर्विप्रकृष्टसन्निकृष्टविषयत्वेन भेदो रागाख्यं विषं
 तेन लेपो यस्मिन्निति बहुव्रीहिणा विषयेषुर्विशेष्यते ॥ ६७ ॥ ६८ ॥

आकृष्य देहान्तच्छुक्रं यथाकर्म यथाश्रुतम् ।
 रेतोवहप्रनाड्याऽथ योनौ पुंसा निषिच्यते ॥ ६९ ॥

परवशस्य योषिदनुषङ्गे पश्चात्तनं कृत्यं दर्शयति । आकृष्येति । तच्छुक्रमि-
 तिप्रागुक्तप्रकारेण निष्पन्नमित्यर्थः । तयोर्जन्यजनकयोर्वा स्त्रीपुंसयोर्वा यथाकर्म
 यथाश्रुतं तथा रेतः सर्वेभ्योङ्गेभ्यः समाकृष्य रेतोवहया प्रजेननेन्द्रियरूपया
 नाड्या पुरुषेणानन्तरमेव योनौ निषिक्तं भवतीत्यर्थः ॥ ६९ ॥

तस्य योनौ निषिक्तस्य निमित्तवशवर्तिनः ।
 जायते कललाऽवस्था ततो बुद्बुदरूपिणी ॥ ७० ॥

निमित्तवशवर्तित्वं पूर्वोक्तज्ञानकर्मानुसारित्वम् ॥ ७० ॥

बुद्बुदाज्जायते पेशी पेशीतौ जायते घनम् ।
 घनादङ्गाभिनिष्पत्तिः केशरोमाणि चाङ्गतः ॥ ७१ ॥

पेशीतौ मांसाद्धनं कठिनं कार्यं ततोद्धं शरीररूपं निर्वर्तते ॥ ७१ ॥

पूर्वजन्मनि यान्यासन्भूतानि करणानि च ।
 तान्येवेहापि देहाय तद्यथेति श्रुतेर्बलात् ॥ ७२ ॥

अनेन क्रमेण जायमानस्य शरीरस्य पूर्वोपात्तदेहारम्भकभूतपञ्चकमेवोपा-
 दानं करणानि च तत्रत्यान्येवान्नाभिव्यज्यन्ते । तद्यथा पेशस्कारीत्यादिश्रुते-
 रित्येतमर्थमाह । पूर्वजन्मनीति ॥ ७२ ॥

१ (ग. घ. च.) 'विशिष्य' । २ (क. ख.) 'जने' । ३ (क.) 'नं कार' ।
 ४ (च.) 'रित्यन्तम' ।

सर्वात्मनोऽप्यवच्छेदो विराजः सूत्रजन्मनः ।

इयानस्मीति संमोहात्कामकर्मसमन्वयात् ॥ ७३ ॥

यदुक्तक्रमेणान्नादुत्पन्नं शरीरं तत्र यः स्थूलो भागः स सूत्रकार्यस्य विराजोऽनवच्छिन्नस्यापि संमोहात्कामकर्मवशादियानेव तावन्मात्रोऽस्मीत्यवच्छेदो भवतीत्याह । सर्वात्मन इति ॥ ७३ ॥

लिङ्गात्मकतया तद्वत्समष्टिव्यष्टिरूपिणः ।

तदवच्छेदहेतोः स्यादव्यक्तस्य सुषुप्तता ॥ ७४ ॥

तथैव तस्मिन्नेव शरीरे यः सूक्ष्मो भागः सप्तदशलिङ्गात्मकत्वेन वर्तते स समष्टिव्यष्ट्यात्मसूत्रस्यावच्छेदः स्यादित्याह । लिङ्गेति । तस्यावच्छेदद्वयस्य हेतुरव्यक्तं तस्य सौषुप्तं रूपमत्र शरीरेऽवच्छेदो गृह्यतामित्याह । तदवच्छेदेति ॥ ७४ ॥

परात्मनोऽप्यनन्तस्य क्षेत्रज्ञत्वमविद्यया ।

क्षेत्रज्ञं चापि मां विद्धीत्येवं सत्युपपद्यते ॥ ७५ ॥

यश्चात्र शरीरे क्षेत्रज्ञारूपश्चैतन्याभासो गृह्यते स परस्य कार्यकारणविलक्षणस्यावच्छेदो ज्ञायतामित्याह । परात्मनोऽपीति । परमात्मैवात्र शरीरे क्षेत्रज्ञो नाऽन्योऽस्तीत्यत्र भगवद्वाक्यमनुकूलयति । क्षेत्रज्ञं चेति ॥ ७५ ॥

न जानामीत्यविद्यैकाऽनित्या तत्कारणं मता ।

स्वंप्रसिद्धचैव सा सिध्येन्निशौलूकीव वासरे ॥ ७६ ॥

पूर्वोक्तानामवच्छेदानां किं कारणमित्याशङ्क्य क्षेत्रज्ञत्वमविद्ययेत्युक्तामविद्यां विवृण्वन्नाह । नेत्यादिना । क्षेत्रज्ञत्वे हेतुरविद्यैव पूर्वोक्तानामवच्छेदानां कारणमित्यर्थः । प्रमाणनिवर्त्यत्वादविद्याया न प्रमाणतः सिद्धिरित्याशङ्क्य स्वंप्रसिद्धिरात्मचैतन्यं तद्बलादेवाविद्या सिध्यतीत्याह । स्वंप्रसिद्धचैवेति । स्वानुभवादविद्यासिद्धिं दृष्टान्तेन साधयति । निशेति । उलूकस्येयमौलूकी निशा यथा दिवसेऽन्धकारबुद्ध्या रात्रिरुलूकस्य स्वानुभवाद्भात्येवं चिदेकताने वस्तुन्यविद्या स्वानुभवादेव सिध्यतीत्यर्थः ॥ ७६ ॥

१ (ग. ङ.) °शकलि° (ग. घ.) °शकललि° । २ (च.) °च्छेदकः स्या° । ३ (च.) °यहे° । ४ (च.) °रीराव° । ५ (क. ख.) परमात्म° । ६ (क. ख.) परमात्म° । ७ (क. ख.) स्वप्रसि° । ८ (ख.) °क्ताव° । ९ (क. ख.) स्वप्रसि° । १० (ग. घ.) °देव सि° । ११ (क.) °वसोऽन्ध° ।

प्रमाणोत्पन्नया दृष्ट्या योऽविद्यां द्रष्टुमिच्छति ।
दीपेनासौ ध्रुवं पश्येद्ब्रह्माकुक्षिगतं तमः ॥ ७७ ॥

यस्तु स्वानुभवमवेधीर्यं प्रमाणसिद्धामविद्यामाद्रियते तं प्रत्याह । प्रमा-
णेति ॥ ७७ ॥

अनात्मेतीह यद्भाति तदविद्याविजृम्भितम् ।

तस्मादविद्या साऽप्युक्ता विद्या त्वात्मैकरूपिणी ॥७८॥

अविद्याया मानसिद्धत्वाभावेऽपि मानसिद्धत्वादनात्मनो नाविद्याकार्यतेत्याश-
ङ्क्य दृश्यत्वादिना तस्याप्यविद्यान्तर्भावमभिप्रेत्याऽऽह । अनात्मेतीति । का
तर्हि विद्येत्याशङ्क्य विद्या चैतन्यं तदात्मैवेत्याह । विद्यात्विति ॥ ७८ ॥

आत्माग्रहातिरेकेण तस्या रूपं न विद्यते ।

अभिन्नवदविद्येति सत्येवं घटते सदा ॥ ७९ ॥

केचित्तु ज्ञानप्रागभावमविद्यामाचक्षते तान्प्रत्याह । आत्मेति । आत्मनोऽग्रहो
नामावरणमाच्छादनं न तदतिरेकेणाविद्याया रूपमस्ति न खल्वभावस्याऽऽच्छा-
दकत्वं संभवत्यतो वस्त्वाच्छादकत्वमविद्यायाः स्वरूपमित्यर्थः । अविद्येति ।
नञस्तर्हि कोऽर्थः स्यादित्याशङ्क्य यथाऽमित्राधर्मादौ तदन्यत्वं तद्विरुद्धत्वं वा
नञोर्थस्तथा विद्यातोऽन्यत्वं विद्याविरुद्धत्वं वा नञोऽर्थो न तदभावत्वमित्याह ।
अभिन्नवदिति ॥ ७९ ॥

तस्मात्सदसदित्यादिर्विकल्पो मूढचेतसाम् ।

निरूप्यमाणो निर्वाति न वेद्भीत्यग्रहात्मनि ॥८०॥

एवमभावविलक्षणत्वमविद्याया दर्शयित्वा यदनात्मवर्गस्याविद्याविजृम्भितत्व-
मुक्तं तदुपसंहरति । तस्मादिति । सदसदाद्यात्मकमनात्मजातं निरूप्यमाणमवि-
द्यायामेव यस्मात्पर्यवस्यति तस्मादविद्याविलसितं तदेष्टव्यमित्यर्थः ॥ ८० ॥

तया संवीतचित्तोऽयं त्यक्त्वा देहं पुरातनम् ।

लिङ्गात्मा प्राविशेद्योनिं कर्मादिमरुतेरितः ॥८१॥

आत्माविद्याया वस्त्वाच्छादकत्वेऽपि प्रकृते शरीरजन्मनि किं सिद्धमित्याश-
ङ्क्याऽऽह । तयेति । चित्तशब्देन विवेकज्ञानं गृह्यते लिङ्गात्मा लिङ्गोपहितो
जीवः ॥ ८१ ॥

१ (ड. च.) 'वधार्यं' । २ (ग. घ.) सा युक्ता । ३ (क. ख.) 'मित्रादिवं' ।
४ (च.) 'घारू' । ५ (ग. घ.) 'त्वं च न' । ६ (ग. घ.) 'त्वं च न' । ७ (क.
ख. ड. च.) 'मित्रादिवं' । ८ (क. ख.) 'त्मा प्रवि' ।

अन्नमम्भस्तथा तेजो भुक्तं प्रत्येकशस्त्रिधा ।

त्रिवृत्कृतं तथैकैकं परिणामं प्रपद्यते ॥ ८२ ॥

पुरीषमांसबुद्धचेशैर्मूत्रासृक्प्राणरश्मिभिः ।

तथास्थिमज्जावाग्भागैरन्नाप्तेजांसि कालतः ॥ ८३ ॥

योषिद्योनिं प्रविष्टस्यानुशायिनो जीवस्य द्विविधशरीरग्रहणं प्रतिपादयितुं मात्रा भुक्तस्यान्नादेस्त्रिधा परिणामं दर्शयति । अन्नमित्यादिना ॥ ८२ ॥ ८३ ॥

मनोबुद्धीन्द्रियाणां स्यात्कर्मशक्तेश्च भारती ।

प्राणश्च प्राणभेदानामुपलक्षणसिद्धये ॥ ८४ ॥

योऽणिष्ठस्तन्मन इत्यत्र मनःशब्देन बुद्धीन्द्रियाण्युपलक्षयन्ते । योऽणिष्ठः सा वागित्यत्र वाक्पदेनावशिष्टानि कर्मेन्द्रियाण्युपलक्षितानि । योऽणिष्ठः स प्राण इत्यत्र प्राणशब्देन प्राणादिवृत्तीनामुपलक्षणं विवक्षितमित्याह । मन इति ॥ ८४ ॥

कर्मेत्थभावनाभिस्तु चोद्यते यद्यदिन्द्रियम् ।

जायते तदहंकाराद्यथाकर्म यथाश्रुतम् ॥ ८५ ॥

मनआदेश्चैतन्याभासानुविद्धस्यैव जन्मेत्येतदधुना सांख्यपक्षप्रतिक्षेपार्थं कथयति । कर्मेत्येति ॥ ८५ ॥

श्रोताऽस्मीत्यभिमानाद्धि जायते श्रवणेन्द्रियम् ।

परिशिष्टेषु चाप्येवमिन्द्रियेषूपधारयेत् ॥ ८६ ॥

साभासादहंकारात्तत्तदिन्द्रियजन्मेत्येतदेव विशदयति । श्रोतेति । स्पष्टाऽस्मीत्यभिमानाद्धि जायते स्पर्शनेन्द्रियम् । द्रष्टाऽस्मीत्यभिमानात्तु जायते चक्षुरिन्द्रियमित्यादि द्रष्टव्यमित्याह । परिशिष्टेष्विति ॥ ८६ ॥

देहोत्पत्तिमनूत्पन्नो व्योमवद्घटजन्मना ।

अस्यादयोप्यतो न स्युः सति जन्मानि ते यतः ॥ ८७ ॥

अन्तःकरणादिवदात्मनोऽपि जन्म स्यादित्याशङ्क्य तस्यौपाधिकं जन्मेत्याह । देहेति । आत्मनः स्वतो जन्मनिरासादितरेऽपि भावविकारास्तस्य निषिद्धा भवन्तीत्याह । अस्त्यादय इति ॥ ८७ ॥

यावद्यावदयं देहो वर्धते गर्भशायिनः ।

तावत्तावदभिव्यक्तिर्लिङ्गस्याप्युपजायते ॥ ८८ ॥

देहोत्पत्तिमनूत्पन्न इत्यत्र लिङ्गोत्पत्त्यपेक्षया जीवोत्पत्तिर्विवक्ष्यते चेदसदेव
लिङ्गं कथमुत्पद्येतेत्याशङ्क्याऽऽह । यावद्यावदिति ॥ ८८ ॥

समग्रकरणस्याथ नवमे मासि देहिनः ।

व्यतीतानेकजन्मोत्था व्यज्यन्ते वासनाः क्रमात् ॥ ८९ ॥

लिङ्गोपहितस्य जीवस्य गर्भाशयं प्रविष्टस्य तत्रैव वर्तमानस्य संसारोपवर्णनं
वैराग्यार्थं करोति । समग्रेत्यादिना । देहिनो देहलिङ्गवतो धर्माधर्मवशाद्गर्भे प्रवि-
ष्टस्य तत्रैव शयानस्य संवरेव करणैरुपेतस्य नवमे दशमे वा मासे जन्मप्राप्तौ
तस्मात्पूर्वमेवातीतानेकजन्मप्रवृत्तवासनाभिव्यक्तिर्भवतीत्यर्थः । अथशब्दो मास-
विकल्पार्थः ॥ ८९ ॥

आविर्भूतप्रबोधोऽसौ गर्भदुःखादिसंस्कृतः ।

हा कष्टमिति निर्विण्णः स्वात्मानं शोशुचीत्यथ ॥ ९० ॥

गर्भस्थस्य वासनात्मकज्ञानोत्पत्त्यनन्तरं तत्कार्यस्य महतः शोकस्य
स्वात्मन्युत्पत्तिं दर्शयति । आविर्भूतेति ॥ ९० ॥

अनुभूताः पुराऽसह्या मया मर्माच्छिदोऽसकृत् ।

करम्भवालुकास्तप्ता या दहन्त्यशुभाशयान् ॥ ९१ ॥

शोकप्रकारमनुवदति । अनुभूता इति । पुरा गर्भप्रवेशात्पूर्वमतीतेषु जन्मस्विति
यावत् । मर्माच्छिदो वेदना इति शेषः । या हि करम्भवालुका भृशं तप्ताः सत्योऽ-
शुभाशयान्पापकर्मवतो जनान्दहन्ति ताश्चासकृन्मयाऽनुभूता इति संबन्धः ॥ ९१ ॥

जाठरानलसंतप्ताः पित्ताख्यरसविप्लवः ।

गर्भाशये निमग्नं ता दहन्त्यतिभृशं तु माम् ॥ ९२ ॥

पूर्वानुभूतवेदनाभ्यः समधिका वेदना गर्भाशये शयानस्य ममाऽस्तीत्याह ।
जाठरेति ॥ ९२ ॥

१ (छ.) 'स्याप्यभिजां' । २ (क. ख.) 'तर्जा' । ३ (ग. घ. च.) कथयति ।

४ (ग. घ.) 'भूता मयाऽसह्या पुरा मर्म' ।

औदर्यकृमिवक्त्राणि कूटशाल्मलिकण्टकैः ।

तुल्यानि वितुदन्त्यार्तं पार्श्वास्थिककचार्दितम् ॥९३॥

न केवलं गर्भे वर्तमानस्य मातुरौदर्येणाग्निना दग्धत्वमेव किंतु दुःखान्तर-
मपि दुःसहमस्तीत्याह । औदर्येति ॥ ९३ ॥

गर्भे दुर्गन्धभूयिष्ठे जाठराग्निप्रदीपिते ।

दुःखं मयाप्तं यत्तस्मात्कनीयः कुम्भिपाकजम् ॥९४॥

कुम्भीपाकदुःखापेक्षया गर्भवासंदुःखस्याऽऽधिक्यं दर्शयन्गर्भवासस्य हेपत्त-
माह । गर्भे इति ॥ ९४ ॥

पूयासृक्श्लेष्मपायित्वं वान्ताशित्वं च यद्भवेत् ।

अशुचौ क्रिमिभावश्च तत्प्राप्तं गर्भशायिना ॥ ९५ ॥

यद्गर्भे शयनं तदनेकेषु नरकभेदेष्ववस्थानादतिरिच्यते । अतोऽपि गर्भवा-
सनिरासाय प्रयत्नितव्यमित्याह । पूयेति ॥ ९५ ॥

गर्भशय्यां समारुह्य दुःखं यादृङ्मयाऽपि तत् ।

नातिशेते महद्दुःखं निःशेषनरकेषु यत् ॥ ९६ ॥

किंच सर्वेष्वेव नरकेषु यद्दुःखं महद्दृष्टं तन्न गर्भवासकृतादुःखादतिरिच्यते
तेनापि गर्भे शयनं परिहर्तव्यमित्याह । गर्भेति ॥ ९६ ॥

अस्थियन्त्रविनिष्पिष्टः परितः कुक्षिवह्निना ।

क्लेदासृग्दिग्धसर्वाङ्गो जरायुपटसंवृतः ॥ ९७ ॥

गर्भे प्रविष्टस्य जीवस्य गर्भस्थितिमुपसंहरति । अस्थीति ॥ ९७ ॥

निष्क्रामन्मृशदुःखार्तो रुदन्नुचैरधोमुखः ।

यन्त्रादिव विनिर्मुक्तः पतत्युत्तानशाय्यधः ॥ ९८ ॥

तस्य जन्मप्रकारं दर्शयति । निष्क्रामन्निति ॥ ९८ ॥

१ (क. ख.) 'सस्य दुःखावि' । २ (ग. घ.) 'चौ कृमिभा' । ३ (ङ.) 'ह-
त्कष्टं (च.) 'हृदिनिष्टं । ४ (क. ख. घ.) 'परितः ।

अकिञ्चिज्जस्तदा बालो मांसपेशीसमः स्थितः ।
श्वमार्जारादिदांष्ट्रीभ्यो रक्ष्यते दण्डपाणिभिः ॥ ९९ ॥
पितृवद्राक्षसं वेत्ति मातृवड्ढाकिनीमपि ।

पूयं पयोवदश्नाति धिक्पापिष्ठं हि शैशवम् ॥ २०० ॥

जातस्य बांल्यावस्थां विवृणोति । अकिञ्चिज्ज इति ॥ ९९ ॥ २०० ॥

दृप्तोऽथ यौवनं प्राप्य मन्मथज्वरविह्वलः ।
गायत्यकस्मादुच्चैः स तथाऽकस्माच्च वल्गति ॥ १ ॥
आरोहति तरुं वेगाच्छान्तानुद्वेजयत्यपि ।
कामक्रोधमदान्धः सन्न किञ्चिदपि वीक्षते ॥ २ ॥

बाल्यानन्तरं यौवनावस्थां प्रपञ्चयति । दृप्त इति ॥ १ ॥ २ ॥

महापरिभवस्थानं जरां प्राप्याथ दुःखितः ।
श्लेष्मणा पिहितोरस्को जग्धमन्नं न जीर्यति ॥ ३ ॥
भग्नदन्तो भग्नदृष्टिः कटुतिक्तकषायभुक् ।
वातभुग्नकटिग्रीवाकरोरुचरणोऽबलः ॥ ४ ॥
गदायुतसमाविष्टः परिभूतः स्वबन्धुभिः ।
निःशौचो मलदिग्धाङ्ग आलिङ्गितधरोषितः ॥ ५ ॥
कासाधोवायुमुंरजा सितश्मश्रुकचाम्बरा ।
श्वासोत्थस्वनवंशा च जाठरध्वनिगेयिका ॥ ६ ॥
वलीपलितवच्चर्मवरकञ्चुकधारिणी ।

दण्डतृतीयपादेयं प्रस्खलन्ती मुहुर्मुहुः ॥ ७ ॥

यौवनानन्तरं निरतिशयस्य परिभवस्यास्पदभूतां जरां प्राप्यातिदुःखितो
भवतीत्याह । महापरिभवेति । तामेव जरां स्फोटयति । श्लेष्मणेत्यादिना ॥ ३ ॥
॥ ४ ॥ ५ ॥ ६ ॥ ७ ॥

१ (क. ख. ड.) * मुरुजा । २ (ग. घ. च.) प्राप्य दुः । ३ (क. ख.)
स्फोरयति ।

अग्निपाकिकरुक्माद्या मूक्ष्मत्वकपटसंवृता ।
गुल्फजान्वस्थिसंघर्षचलन्नूपुरघोषिणी ॥ ८ ॥

अग्निपाकिकशब्देन शरीरे दृश्यमाना मांसग्रन्थयो गृह्यन्ते ॥ ८ ॥

प्रज्ञां मेधां धृतिं शौर्यं यूनां जग्ध्वा बलं तथा ।
कृतार्थेव प्रहर्षेण जरायोषित्प्रनृत्यति ॥ ९ ॥

प्रज्ञा श्रुतग्रहणसामर्थ्यम् । मेधा गृहीताविस्मरणसामर्थ्या वृत्तिः । धृतिशब्देन शरीरेन्द्रियावसादप्राप्तौ धैर्यम् । शौर्यं पराक्रमकृतं बलम् । बलं शरीरादिसामर्थ्यम् ॥ ९ ॥

ततोऽपि मृतिदुःखस्य दृष्टान्तो नोपलभ्यते ।
यस्माद्विभ्यति भूतानि प्राप्तान्यपि परां रुजम् ॥ १० ॥

जरानन्तरं मरणावस्थां विवृणोति । ततोऽपीति । मृतिदुःखमेव विशिनष्टि । यस्मादिति ॥ १० ॥

हियते मृत्युना जन्तुः परिष्वक्तोऽपि बान्धवैः ।
सागरान्तर्जलगतो गरुडेनेव पन्नगः ॥ ११ ॥

बान्धवैरेव मृतिदुःखं परिहर्तुं शक्यमित्याशङ्क्य सदृष्टान्तमाह । हियते इति ॥ ११ ॥

हा कान्ते हा धनं पुत्र क्रन्दमानः सुदारुणम् ।
मण्डूक इव सर्पेण गीर्यते मृत्युना नरः ॥ १२ ॥

त्रियमाणस्य पुत्रकलत्रादिविषयं दारुणं रोदनं दृष्ट्वा मृत्युर्नागमिष्यतित्याशङ्क्याऽऽह । हा कान्तेति ॥ १२ ॥

मर्ममूत्कृत्यमानेषु मुच्यमानेषु सन्धिषु ।
यद्दुःखं त्रियमाणस्य स्मर्यतां तन्मुमुक्षुभिः ॥ १३ ॥

यथोक्तमरणावस्थाप्राप्त्यपेक्षया पूर्वमेव स्वस्थावस्थायां तत्प्राप्तिपरिहारार्थं शुभाचरणाय मुमुक्षुभिः स्मर्तव्यं दर्शयति । मर्मस्विति ॥ १३ ॥

दृष्ट्वावाक्षिप्यमाणयां संज्ञया हियमाणया ।

मृत्युपाशेन बद्धश्च त्रातारं नोपलप्स्यसे ॥ १४ ॥

मरणे प्राप्ते शुभाचरणद्वारेण दुःखं परिहर्तव्यमित्याशङ्क्याऽऽह । दृष्टा-
विति ॥ १४ ॥

संरुध्यमानस्तमसा महच्छुभ्रमिवाऽऽविशन् ।

उरो घ्नतस्तदा ज्ञातीन्द्रक्ष्यसे दीनचक्षुषा ॥ १५ ॥

तदा ज्ञातयन्नातारो भविष्यन्तीत्याशङ्क्याऽऽह । संरुध्यमान इति ॥ १५ ॥

अयःपाशेन कालेन स्नेहपाशेन बन्धुभिः ।

आत्मानं कृष्यमाणं त्वमभितो द्रक्ष्यसे तदा ॥ १६ ॥

किंच तस्यामवस्थायां शुभाचरणे नास्ति स्वातन्त्र्यमित्याह । अयःपाशे-
नेति ॥ १६ ॥

हिक्रिकाबाध्यमानस्य श्वासेन परिशुष्यतः ।

कृष्यमाणस्य पाशेन न खल्वस्ति परायणम् ॥ १७ ॥

त्रियमाणस्य मरणावस्थामुपसंहरति । हिक्रिकेति । पाशो द्विविधो विवक्षितो
मुमूर्षोः ॥ १७ ॥

संसारयन्त्रमारूढो यमदूतैरधिष्ठितः ।

क्व यास्यामीतिदुःखार्तः कालपाशेन योजितः ॥ १८ ॥

स्थूलदेहान्निष्क्रान्तस्य कर्मफलभोगार्थं गच्छतोऽपि नास्ति स्वच्छन्दते-
त्याह । संसारेति ॥ १८ ॥

मातापितागुरुमुताः स्वजनो ममेति

मायोपमे जगति कस्य भवेत्प्रतिज्ञा ।

एको यदा व्रजति कर्मपुरःसरोऽयं

विश्रामवृक्षसदृशः खलु जीवलोकः ॥ १९ ॥

मात्रादिजीवलोकोऽस्य तस्यामवस्थायां सहायो भविष्यतीत्याशङ्क्याऽऽह ।
मातेति ॥ १९ ॥

१ (क. ख.) लभ्यते ॥ १४ ॥ (घ.) लप्स्यते ॥ १४ ॥ २ (क. ख.
त्याशङ्क्याह । ३ (क. ग.) स्थूलदेहा ।

सायं सायं वासवृक्षं समेताः
प्रातः प्रातस्तेन तेन प्रयान्ति ।

त्यक्त्वाऽन्योन्यं तं च वृक्षं विहङ्गा
यद्वत्तद्वज्ज्ञातयोऽज्ञातयश्च ॥ २० ॥

उक्तं विश्रामवृक्षसदृशत्वं जीवलोकस्य व्यक्तीकरोति सायं सायमिति ॥२०॥

मृतिबीजं भवेज्जन्म जन्मबीजं तथा मृतिः ।
घटीयन्त्रवदश्रान्तो बभ्रमीत्यनिशं नरः ॥ २१ ॥

गर्भजन्मबाल्ययोवनजरामरणाद्यवस्थासु जीवस्य वैराग्यार्थं प्रपञ्चितां
संसारगतिमुपसंहरति । मृतीति ॥ २१ ॥

द्युपर्जन्यधरामर्त्ययोषिदग्निषु दैवतैः ।
श्रद्धोद्गुराजवर्षान्नरेतआरव्यं हविर्हुतम् ॥ २२ ॥
पञ्चम्यामाहुतावेवं पुंवा जायते पुमान् ।
क्रमात्तस्य महानर्थसंसृत्युच्छित्तिरुच्यते ॥ २३ ॥

अन्नात्पुरुष इत्युक्तायां पुरुषोत्पत्तौ श्रुत्यन्तरसंमतिमाह । द्युपर्जन्येति ।
द्युलोकाम्नौ दैवतैर्यजमानप्राणैः श्रद्धा हूयते तस्याश्चाहुतेः सोमो राजा जायते
ततश्च पर्जन्याम्नौ तैरेव देवैः सोमो हूयते तस्याश्चाहुतेर्दृष्टिर्जायते ततश्च पृथिवी-
लक्षणे तृतीयेऽग्नौ देवा वर्षं जुह्वति वर्षाहुतेश्चान्नं संभवति ततश्च पुरुषाम्नौ चतुर्थे
प्रकृता देवास्तदन्नं जुह्वति तस्याश्चान्नाहुते रेतः संपद्यते ततो योषिदग््नौ पञ्चमे
यजमानप्राणा रेतः सिञ्चन्ति तदेव पञ्चम्यामाहुतौ हुतायां पुमानित्येवंवाच्यः
सन्पुरुषो जायत इत्यर्थः । स वा एष पुरुषोऽन्नरसमय इत्यादिपञ्चकोशोप-
न्यासवाक्यस्य तात्पर्यार्थमाह । क्रमादिति । उत्तरेण ग्रन्थेन कोशपञ्चकोपन्या-
सक्रमेण पूर्वपूर्वस्योत्तरोत्तरस्मिन्प्रविलापनमुक्त्वा कार्यकारणविलक्षणब्रह्मात्मै-
कत्वज्ञानं सकार्याविद्यानिवर्तकं ब्रह्मपुच्छं प्रतिष्ठेत्यादावुच्यत इत्यर्थः ॥२२॥२३॥

१ (ग. घ. च.) वस्य । २ (ग. घ.) सु वै । ३ (क. ख.) पुंवाचो जा ।
४ (क. ख.) न्नं भ ।

इत्याद्या विक्रियाः सर्वा लिङ्गदेहसमाश्रयाः ।
अतद्वानपि संमोहात्तद्वानित्यभिमन्यते ॥ २४ ॥

समनन्तरवाक्येषु पुरुषग्रहणस्य तात्पर्यं वक्तुं यथोक्तस्य संसारस्योपाधिनिष्ठत्वादात्मनिष्ठत्वाभावात्तस्मिन्वैराग्योपयोगित्वेन तदुपवर्णनमुचितमित्याशङ्क्य परिहरति । इत्याद्या इति । यद्यपि प्रागुक्ता गर्भवासाद्या विक्रियाः शरीरद्वयनिष्ठा नात्मनि तिष्ठन्ति तथाऽप्यात्मा वस्तुतो गर्भवासादिविक्रियारहितोऽपि देहद्वयादात्मनो विवेकाग्रहणादहमेव गर्भवासादिविक्रियावानस्मीत्यात्मानं मोहमाहात्म्यादभिमन्यते तेन तत्र संसारो दृश्यमानो वैराग्यं भावयिष्यतीत्यर्थः ॥ २४ ॥

ज्ञाताऽस्मीत्यभिमानाद्धि चेष्टते ज्ञानकर्मणी ।
मन्ताऽस्मीति ततो मोहात्कुरुते मानसीः क्रियाः ॥ २५ ॥

कथं देहद्वयेऽहमभिमानः स्यादित्याशङ्क्य बुद्धावहमभिमानमज्ञानकृतं तत्कार्यं च प्रकटयति । ज्ञातेति । मनस्यहमभिमानमविवेककृतं तत्कार्यं च कथयति । मन्तेति ॥ २५ ॥

प्राणाद्यात्माभिमानेन कर्मचेष्टां प्रपद्यते ।
चक्षुराद्याभिमानी च रूपाद्यालोचनापरः ॥ २६ ॥

प्राणापानादौ कर्ताऽस्मीत्यात्माभिमानं तत्कार्यं चाज्ञानप्रयुक्तमुपन्यस्यति । प्राणादीति । इन्द्रियेषु ममाभिमानं तत्कार्यं चाज्ञानकृतं दर्शयति । चक्षुरादीति ॥ २६ ॥

तथा देहस्य दाहादौ दग्धोऽस्मीति च मन्यते ।
श्यामोऽस्मीति च देहस्य श्यामत्वं मन्यतेऽबुधः ॥ २७ ॥

स्थूले देहे मोहादभिमानं तत्कार्यं च प्रकटयति । तथेति । देहादात्मनो विवेकग्रहविहीनत्वमबुधत्वम् ॥ २७ ॥

१ (क. ख.) 'क्ये पुं । २ (ग. घ. ङ. च.) 'गुक्तर्म । ३ (च.) 'निष्ठास्त-
था । ४ (ग. ग.) 'र्मणि । ५ (ग. घ.) 'मविवेककृत् । ६ (क. ख.) 'त्यात्म्याभि ।
७ (क. ख.) 'स्थूलदे' ।

गोधनाद्यभिमानेन तद्दानस्मीत्यविद्यया ।

ब्रह्मचारी गृहस्थोऽहं तापसोऽस्मि तथा मुनिः ॥

देहलिङ्गात्मसंस्कारान्मन्यते सङ्गकारणात् ॥ २८ ॥

गवादौ ममाभिमानादविद्यया विद्यमानाद्यत्कार्यं जायते तदुदाहरति ।
गोधनादीति । देहे लिङ्गात्मनि च ये संस्कारा ब्रह्मचारित्वादयः स्नानाचमना-
दयश्च तानविद्याकृतांस्तथैरेव सङ्गाद्धेतोरात्मनि कल्पयतीत्याह । ब्रह्मचा-
रीति ॥ २८ ॥

भिन्नात्मनां तु भूतानां शरीरं कार्यमुच्यते ।

ममाहमितिसंमोहादनर्थं प्रतिपद्यते ॥ २९ ॥

किं बहुना । पञ्चभूतमयं शरीरं तस्मिन्नहं ममाभिमानादात्मनो नित्यमुक्तस्यैव
संसारो मोहमाहात्म्यात्प्रतिभातीत्युपसंहरति । भिन्नात्मनामिति ॥ २९ ॥

सर्वेषां चान्नकार्यत्वे ब्रह्मजत्वे समे तथा ।

कर्मज्ञानाधिकारित्वात्पुमानेवेह गृह्यते ॥ ३० ॥

एवमात्मनि संसारं दर्शयित्वा समनन्तरवाक्ये पश्वादिग्रहणं विहाय पुरुष-
ग्रहणस्य तात्पर्यमाह । सर्वेषां चेति ॥ ३० ॥

अनेकानर्थनीडेऽस्मिन्निमग्नं ब्रह्मविद्यया ।

संक्रामयितुमिष्टत्वाद्ब्रह्मान्तरतमं नरम् ॥ ३१ ॥

कर्मज्ञानाधिकारित्वस्य पुरुषग्रहणहेतुत्वं साधयति । अनेकेति । कर्मभिः
शुद्धान्तःकरणस्य ब्रह्मज्ञानान्मोक्षोऽत्र विवक्ष्यते तस्मादनेकानर्थाश्रये संसार-
सागरे पतितं नरं ब्रह्मास्मीतिविद्यया सर्वान्तरतमं ब्रह्म प्रापयितुमिष्टत्वाद्यस्य
कर्मज्ञानयोरधिकारः संभाव्यते तस्यैवात्र ग्रहणं युक्तमित्यर्थः ॥ ३१ ॥

तरुशाखाग्रदृष्ट्यैव सोमं यद्वत्प्रदर्शयेत् ।

निष्कोशं कोशदृष्ट्यैव प्रतीचि ब्रह्मं दर्शयते ॥ ३२ ॥

ब्रह्मविद्यया मोक्षस्यात्र विवक्षितत्वे सैव वक्तव्या कोशपञ्चकोपन्यासस्तु
वृथेत्याशङ्क्याऽऽह । तरुशाखेति ॥ ३२ ॥

१ (ग. घ. च.) °विद्याविं । २ (ग. घ.) °योरिवं । ३ (ऊ.) °दर्शयते
४ (क. ख.) °ह्य दृश्यते । ५ (ग. घ.) °थेत्यत आह ।

अनादाविह संसारे वासनारञ्जिता मतिः ।

प्रतीच्युपायतः कर्तुं शक्या तस्मात्स उच्यते ॥३३॥

ब्रह्मविद्योपायत्वेन कोशपञ्चकोक्तिरित्युक्तमेव व्यक्तीकरोति । अनादा-
विति ॥ ३३ ॥

द्वैतास्पृक्प्रत्यगात्मैकः प्रतीचीव परागपि ।

युष्मदस्मद्विभागाभ्यां भिद्यतेऽविद्यया मृषा ॥३४॥

ब्रह्मविद्योपायत्वेन कोशपञ्चकोपदेशे ब्रह्मकोशयोरभेदादद्वैतहानिरित्या-
शङ्क्याऽऽह । द्वैतास्पृगिति । यथाऽयं प्रत्यगात्मा प्रतीचि स्वात्मनि भेदस्पर्श-
मन्तरेणैकोऽवतिष्ठते तथा परागपि कोशापेक्षया द्वैतस्पर्शी न भवतीत्यत्र हेतु-
माह । युष्मदिति । युष्मत्पञ्चकमस्मत्पञ्चकं चेति कोशदशकरूपेण स्वाविद्यया
प्रत्यगात्मनो विभक्तत्वाद्भेदस्य सर्वप्रकारस्याऽऽत्माऽविद्याकृतत्वेन मिथ्यात्वान्ना-
द्वैतहानिरित्यर्थः ॥ ३४ ॥

अस्मद्विभागे पञ्चास्य यथैवान्नमयादयः ।

तथा तत्प्रत्यगात्मानो युष्मदन्नादयः स्मृताः ॥ ३५ ॥

युष्मदस्मद्विभागेन सूचितान्दश कोशानेव दर्शयति । अस्मदिति ।
यथैवास्य प्रत्यगात्मनोऽस्मद्विभागे पञ्चान्नमयप्राणमयमनोमयविज्ञानमयानन्द-
मया मयडर्थभूताः कोशा भवन्त्यहंबुद्धिग्राह्यास्तथा तेषां प्रत्यगात्मानोऽन्नप्राण-
मनोविज्ञानानन्दाः प्रकृत्यर्थभूता युष्मद्भावेनाभिमतास्तेष्वहंबुद्धचभावादेवमस्ति
कोशदशकमित्यर्थः ॥ ३५ ॥

आध्यात्मिकान्विलाप्याथ यथास्वं प्रत्यगात्मसु ।

अन्नादीन्पर्युपासीत ह्युत्तरोत्तररूपगान् ॥ ३६ ॥

कोशपञ्चकस्य प्रकृतिप्रत्ययविभागेन दशधा करणं कुत्रोपयुक्तमित्याश-
ङ्क्याऽऽह । आध्यात्मिकानिति । पूर्वोक्तरीत्या कोशानां दशधाप्रतिपत्त्यनन्तरमा-
ध्यात्मिकान्नमयप्राणमयमनोमयविज्ञानमयानन्दमयान्मयडर्थान्प्रकृत्यर्थेषु प्रत्येकं
कारणेष्व्वात्मभूतेष्वन्नप्राणमनोविज्ञानानन्देषु कारणातिरेकेण कार्यं नास्तीति
विवेकबुद्ध्या प्रविलाप्य तन्मात्रतया ज्ञात्वा पुनरन्नं प्राणतया प्राणं मनस्त्वेन मनो
विज्ञानतया विज्ञानमानन्दशब्दितमूलकारणमात्रतया निरूपयेदित्यर्थः ॥ ३६ ॥

१ (क. ख.) °कोक्त्युप° । २ (ग. घ.) °स्पर्शी न ।

जग्ध्वा कार्यात्मतामेवं कारणात्मतया स्थितः ।

आत्मनाऽऽलिङ्गते ब्रह्म वाक्याज्जग्ध्वा च तामपि ॥३७॥

प्रदर्शितया प्रक्रियया कार्यात्मतां कारणात्मतयोपसंहृत्याज्ञातब्रह्मरूपेण स्थितो विद्वानहं ब्रह्मास्मीतिवाक्योत्थज्ञानेन तामपि कारणात्मतां प्रविलाप्य स्वरूपेण कार्यकारणविलक्षणं ब्रह्म प्राप्नोतीत्येतदाह । जग्ध्वेति ॥ ३७ ॥

अन्नं विराडिति ज्ञेयं प्राणात्तदभिवर्धते ।

ऋग्यजुःसामरूपोऽतो वेदात्माऽन्तर्मनोमयः ॥३८॥

अन्नादीन्पर्युपासीतेत्युक्तानन्नादीन्कथयति । अन्नमिति । क्रियाविज्ञानशक्तिमति सूत्रात्मनि प्राणशब्देन क्रियाशक्तिभागो गृह्यते ततोऽन्नस्योत्पत्तिरित्याह । प्राणादिति । विज्ञानशक्तिभागोऽपि मनो विज्ञानं चेति द्वेषा भिद्यते तत्र सविकल्पकज्ञानोत्पादनशक्तिमदन्तःकरणं मनःशब्दवाच्यमित्याह । ऋग्यजुरिति । अतोऽस्मात्प्राणादन्तरितिसंबन्धः । मनोमयशब्देन मनो गृह्यते ॥ ३८ ॥

वेदार्थविषया बुद्धिर्विज्ञानं निश्चयात्मकम् ।

ज्ञानकर्माभिनिर्वृत्त आनन्दः फललक्षणः ॥ ३९ ॥

प्रकृतिप्रकरणान्निर्विकल्पज्ञानोत्पादनशक्तिमदन्तःकरणं विज्ञानमित्याह । वेदार्थेति । आनन्दशब्देन कारणमुच्यते इत्यङ्गीकृत्याऽऽह । ज्ञानेति । तत्र प्राणो मनो विज्ञानं चेतिकोशत्रयं सूत्रात्मरूपमन्नं विराट्कोश आनन्दः कारणकोश इति संग्रहः ॥ ३९ ॥

त्रीण्येवान्नानि चैतानि प्राजापत्यानि सर्वशः ।

प्राणो मनस्तथा वाक्च विराडन्नात्मतां गतः ॥४०॥

एतन्ना कोशपञ्चकमुक्तं बृहदारण्यकेऽपीत्याह । त्रीण्येवेति । वाक्शब्देन विज्ञानं गृह्यते । कनीयोऽन्नं करिष्य इत्यत्रान्नशब्देन विराडुच्यते तद्धेदं तर्हीत्यत्र कारणमुक्तमिति चशब्दार्थः ॥ ४० ॥

चतुर्णां प्रत्यगात्मैवमानन्दमय उच्यते ।

प्रज्ञानघनरूपत्वात्स्याद्भेदोऽप्यस्य कार्यतः ॥ ४१ ॥

यथाऽन्नादीनां चतुर्णां प्रकृत्यर्थानामानन्दस्वरूपमेवमन्नमयादीनां प्रत्ययार्थानामानन्दमयः प्रत्यगात्मा स्वरूपमित्येतदाह । चतुर्णामिति । तत्र कोशचतुष्टयस्य जीवव्यतिरेकेणाभावादितिहेतुमाह । प्रज्ञानेति । जीवस्य प्रज्ञानघनत्वे कथं शिरः-पुच्छादिकल्पनेत्याशङ्क्य कर्मफलभेदादित्याह । स्यादिति ॥ ४१ ॥

शिरआदिप्रभृतिरितु स्यादुपासनकर्मणे ।

तस्मादेवं चितीरेता मानसीर्व्याचक्षिरे ॥ ४२ ॥

स वा एष पुरुष इत्यादौ तात्पर्यार्थमुक्त्वा तस्येदमेव शिर इत्यादेस्तात्पर्यमाह । शिरआदीति । उपासनानुष्ठानार्थं शिरआदिकल्पनामाश्रित्य वृद्धानामपि प्रसिद्धिरित्याह । तस्मादिति ॥ ४२ ॥

शिरो मूर्धा भुजौ पक्षावात्मा कायश्च मध्यमः ।

शेषं पुच्छमिति ज्ञेयं चितिमेवं विचिन्तयेत् ॥ ४३ ॥

तस्येदमेवेत्यादेरक्षरोत्यमर्थं कथयन्पञ्चप्रकारां चितिमेव चिन्तनीयां स्फोरयति । शिर इति ॥ ४३ ॥

उपासीनश्चितीरेवं विद्वानेता यथाक्रमम् ।

पूर्वपूर्वप्रहाणेन ह्यन्तरन्तः प्रपद्यते ॥ ४४ ॥

पञ्चप्रकारचित्युपासनेन किं फलतीत्यपेक्षायामाह । उपासीनइति । पञ्चविधकोशानां चित्यात्मकानां नैरन्तर्येणानुसन्धानाद्बुद्धिशुद्धचितिशये विवेकबुद्धिर्भवति । तद्वलाच्च पूर्वं पूर्वं कोशमपहायोत्तरमुत्तरं प्रतिपद्यते तदेवं सर्वानपि कोशान्प्रविलाप्याहं ब्रह्मास्मीति ज्ञानान्मोक्षमधिगच्छतीत्यर्थः ॥ ४४ ॥

श्रुतेरनतिशङ्क्यत्वासंभाव्येत यथोदितम् ।

लिङ्गप्रत्यक्षगम्ये हि स्यादाशङ्का नृबुद्धितः ॥ ४५ ॥

कथं तर्हि सर्वं वै तेऽन्नमाप्नुवन्तीत्यादि यथाश्रुतं फलमुपासनस्य संभवेदेकस्योभयफलत्वासंभवादित्याशङ्क्य फलद्वयमेकस्योपासनस्य श्रुतिसिद्धत्वादविरुद्धमित्याह । श्रुतेरिति । श्रुतेर्निर्दोषत्वात्तदुक्तेऽर्थे शङ्काभावे कुत्र शङ्कायाः सावकाशत्वमित्याशङ्क्य पुरुषबुद्धिवशात्प्रत्यक्षादिषु करणदोषसंभवादाशङ्का स्याद्भेदे तु तदभावान्नैवमित्याह । लिङ्गेति ॥ ४५ ॥

१ (ग. घ. ङ.) 'त्यादेस्तात्पर्य' । २ (ग. घ.) 'नार्थं शि' । ३ (क.) 'क्षगार्थ' । ४ (ग. घ.) 'येन त्रि' । ५ (ग. घ.) 'वं सति सं' । ६ (क. ख.) 'षु कार' ।

स्वभावतो वा संप्राप्तमनूद्योपासनं श्रुतिः ।

नामादाविव भूमानं विधत्ते ज्ञानमात्मनि ॥ ४६ ॥

पञ्चविधकोशोपासनोपदेशस्य तात्पर्यान्तरमाह । स्वभावतो वेति । यथा छान्दोग्ये सप्तमे प्रपाठके स्वभावतः सिद्धमुपासनमुच्चनीचभावेन नामादिविषय-मनूद्य भूमविज्ञानं विधीयते तथा कोशेष्वात्माभिमानिनो यथोक्तध्यानानुष्ठानादेव पूर्वपूर्वस्योत्तरोत्तरस्मिन्विलापनं कृत्वा श्रुतफलविवक्षामन्तरेणैव ब्रह्मात्मैकत्वं-विज्ञानं प्रधानत्वादत्र विवक्षितमित्यर्थः ॥ ४६ ॥

श्रुत्यन्तराद्वा संप्राप्तं मोक्षादर्वाक् फलाय तु ।

तदनूद्य परं श्रेयः प्राप्तये ज्ञानमुच्यते ॥ ४७ ॥

कोशपञ्चकोपन्यासस्यापरं तात्पर्यमाह । श्रुत्यन्तरादिति । यद्वि मोक्षादर्वा-चीनं संसारान्तर्भूतं फलं तत्प्राप्तये विराडात्मनः सूत्रात्मनश्च बृहदारण्यकादा-वुपासनं सिद्धं तदनुवादेन मोक्षफलं ज्ञानमत्रोच्यत इत्यर्थः ॥ ४७ ॥

ब्रह्मविद्योद्बुपेनैव कोशानर्थमहोदधेः ।

निनीषन्ती परं पारं स वा इत्यभ्यधादथ ॥ ४८ ॥

एवं तात्पर्यमुक्त्वा तत्रैवार्थे वाक्यं पदार्थकथनार्थमवतारयति । ब्रह्मविद्येति । निनीषन्ती श्रुतिरिति शेषः । पुरुषस्यैव ज्ञानकर्मणोरधिकारो न पश्चादेरिति निर्धारणानन्तरमित्यथशब्दार्थः ॥ ४८ ॥

मूलात्मानं स शब्देन स्पृष्ट्वा तस्मृतयेऽथ वै ।

कोशात्मतां समापन्न एष इत्यभिधीयते ॥ ४९ ॥

तत्र पदत्रयस्यार्थं कथयति । मूलात्मानमिति । कार्यकारणविलक्षणं प्रत्य-गात्मानं स्वशब्देन गृहीत्वा तस्यैव सर्वोपनिषत्प्रसिद्धस्य वैशब्देनानुसंधानं कृत्वा स एव स्वाविद्यया पञ्चकोशात्मकत्वं प्राप्तः सन्नपरोक्षत्वादेश शब्देनोप-दिश्यत इत्यर्थः ॥ ४९ ॥

अविद्यया तदर्होऽपि रज्जुः सर्पात्मतामिव ।

कोशपञ्चकतां यातस्तमनुक्रोशतीव हि ॥ ५० ॥

कार्यकारणविलक्षणश्चेत्प्रत्यगात्मा तर्हि कथमसावविद्ययाऽपि पञ्चकोशा-त्मतां गन्तुमर्हतीत्याशङ्क्याऽऽह । अविद्ययेति ॥ ५० ॥

१ (ग. घ. ड. च.) °रेण ब्र° । २ (घ. ड. च.) °त्वज्ञां । ३ (क. ख.) °नैव को° । ४ (ग. घ.) °त्मत्वं । ५ (ग. घ.) °तीह वै । ६ (ग. घ.) °त्याह ।

मयडत्र विकारार्थे निषिद्धोऽसौ परात्मनः ।

युक्त्यागमाभ्यामन्नस्य कार्यं देहः प्रतीयते ॥ ५१ ॥

यथोक्तप्रत्यगात्मनोऽन्नरसमयत्वं कथमित्याशङ्क्याऽऽह । मयडत्रेति । प्रकृते वाक्ये प्रयुक्तो मयड्विकारार्थे प्रयुज्यते । विकारश्च परस्य प्रत्यगात्मनो निरवयवत्वासङ्गत्वादियुक्त्या न जायते अयते चेत्याद्यागमाच्च निषिद्धत्वान्न सिध्यति । अतः शरीरस्यान्नरसविकारत्वप्रतीतेरात्मनोऽपि तदुपाधित्वात्तथा व्यपदेशसिद्धिरित्यर्थः ॥ ५१ ॥

इदमेव शिरस्तस्य मा भूदध्यासलक्षणम् ।

प्राणकोशवदेवेति तस्मादेवावधार्यते ॥ ५२ ॥

प्रसिद्धमेव शिरआदिप्रथमकोशे ग्राह्यं न प्राणादिष्विव कल्पनेति दर्शयितुं तस्येदमेवेत्यत्रावधारणमित्याह । इदमेवेति ॥ ५२ ॥

विराट्पिण्डात्मनोरैक्यं श्रुत्यन्तरवशादिह ।

उपासनोपदेशाच्च जानीयात्पिण्डदेवताम् ॥ ५३ ॥

अन्नरसमयशब्देन न प्रसिद्धमेव शरीरं ग्राह्यं किंतु विराडात्माऽपीत्याह । विराडिति । आत्मैवेदमग्र आसीत्पुरुषविध इत्यादिश्रुत्यन्तरे शरीरविराजोरेकत्वस्य विवक्षितत्वाच्चेऽन्नं ब्रह्मोपासत इत्यत्र ध्यानोपदेशाच्छिरआदिकल्पनायाश्च ध्यानार्थत्वाद्विराड्देवताऽत्र ग्रहीतव्येत्यर्थः ॥ ५३ ॥

विराडात्मकतां याते पिण्डेऽध्मात्मावसायिनी ।

प्राणोवाय्वात्मतामेति प्रध्वस्तघटदीपवत् ॥ ५४ ॥

विराजो देहस्य च किमर्थमेकत्वमुच्यते तत्राह । विराडात्मकतामिति । उपासनातः शरीरस्य विराडात्मभावे संवृत्ते प्राणोऽपि शरीरान्तर्गतो हिरण्यगर्भो भवति ततश्च तदुपाधिरात्माऽनवच्छिन्नः सिध्यति यथा घटे प्रध्वस्ते कपालादिभावमापन्ने तदन्तर्गतो दीपस्तेजोमात्रतामापद्यते तद्वदित्यर्थः ॥ ५४ ॥

१ (ख. ड.) 'रार्थो नि' । २ (ड.), 'क्तमस्य प्र' । ३ (च.) 'रः स्पर्शशून्यस्य प्र' । ४ (क. ख.) 'त्वाच्च येऽन्न' ।

विद्यादन्नमथेनैव मूषायां द्रुतताम्रवत् ।

सर्वान्प्राणमयादींस्तान् रचितान्पुरुषाकृतीन् ॥ ५५ ॥

अन्नमयस्य प्रसिद्धमेव शिरआदिं प्राणमयादेस्तु कथमित्याशङ्क्याऽऽह । विद्यादिति । यथा मूषायां द्रुतं ताम्रादि प्रक्षिप्तं मूषाकारं भजते तथा शरीरस्य शिरआदिमत्त्वात्तदन्तर्वर्तिप्राणमयादेस्तद्युक्तमुपासनार्थं पदार्थविवेकसौकर्यार्थं चेयं कल्पनेत्यर्थः ॥ ५५ ॥

यथोदितानुवादी तु श्लोकोऽप्यत्र निगद्यते ।

ब्राह्मणोक्तार्थविज्ञानद्रष्टिमे हितकाम्यया ॥ ५६ ॥

तदप्येष श्लोको भवतीत्यस्यार्थमाह । यथोदितेति ॥ ५६ ॥ इति प्रथमः खण्डः ॥ १ ॥

अन्नादेव प्रजाः सर्वा जायन्तेऽन्नेन बृंहिताः ।

वर्धन्ते त्वन्नमेवैताः प्रविलीयन्ति सर्वशः ॥ ५७ ॥

श्लोकाक्षराणि योजयति । अन्नादेवेति ॥ ५७ ॥

भूतेभ्यः पूर्वनिष्पत्तेज्येष्ठमन्नं विराड्भवेत् ।

स वै शरीरी प्रथमस्तथा पौराणिकी स्मृतिः ॥ ५८ ॥

अन्नं हि भूतानां ज्येष्ठमिति कथमन्नस्य ज्येष्ठत्वमुच्यते तत्राह । भूतेभ्य इति । विराजो भूतापेक्षया पूर्वनिष्पन्नत्वे प्रमाणमाह । स वा इति ॥ ५८ ॥

ओषणादग्निरोषः स्याद्घातूनुष्यति येन सः ।

धानात्तस्यान्नतत्त्वज्ञैरौषधं शब्द्यते सदा ॥ ५९ ॥

अन्नस्य सर्वौषधत्वं श्रुत्योच्यते तत्कथमित्याशङ्क्याऽऽह । ओषणादिति । दहनादिति यावत् । अग्नेरोषत्वं साधयति । घातूनि । उष्यति दहतीत्यर्थः । अन्नालाभे जाठरोऽग्निर्घातूनेव दहति तस्याग्नेरन्नेन धानात्पानादुपशमनात्तृप्तिसाधनादन्नमौषधमित्येतदाह । धानादिति ॥ ५९ ॥

सर्वेषां जाठराग्न्याख्यं वत्सं चोष्यादिभिस्तनैः ।

अन्नं गौर्धयते यस्मात्सर्वौषधमतो भवेत् ॥ ६० ॥

सर्वौषधमित्यस्य संपिण्डितमर्थमाह । सर्वेषामिति । चोष्यादिभिरित्यादि-शब्देन लेह्यभक्ष्यभोज्यानां ग्रहणं धयते पाययतीत्यर्थः ॥ ६० ॥

१ (ङ.) 'दिकं प्रां । २ (ङ.) 'रं जायते । ३ (ग. घ.) 'न्त्वे वेन बृं । ४ (ङ.) 'स्यान्नं तं । ५ (ख.) 'ठराग्निं ।

उद्भूतिस्थितिहानिभ्यो जगतोऽन्नं हि कारणम् ॥६१॥

कार्यस्य कारणाद्ब्रह्म तद्ये नित्यमुपासते ।

आप्नुवन्त्यखिलं तेऽन्नमध्यात्मं देवतात्मना ॥ ६२ ॥

येऽन्नं ब्रह्मोपासत इत्यत्रान्ने ब्रह्मशब्दप्रयोगे निमित्तमाह । उद्भूतीति । अन्न ब्रह्मोपासनस्य फलमाह । तद्ये इति । तदन्नं विराडात्मकं ये दीर्घकालमादरनैरन्तर्या-
भ्यामहंग्रहेण ध्यायन्ति ते विराडात्मरूपेण सर्वमेवाऽऽध्यात्मिकमन्नमाप्नुवन्ति ।
विराडुपासको हि विराडात्मवदेव सर्वेषामन्नानामत्ता भवतीत्यर्थः ॥ ६१ ॥ ६२ ॥

सैषा विराडिति ह्युक्तमन्नात्तृत्वं हि ताण्डिकैः ।

कार्यं सर्वं यतो व्याप्तं कारणेनात्तृरूपिणा ॥

इति हेतूपदेशाय ह्यन्नं हीत्युच्यते पुनः ॥ ६३ ॥

विराजोऽन्नात्तृत्वे प्रमाणमाह । सैषेति । अन्नं हि भूतानामित्यादि पुनर्वचनं
किमर्थमित्याशङ्क्याऽऽह । कार्योत्पत्तिः । उपासकस्य विराडात्मरूपेण सर्वान्नभक्ष-
णसमर्थनार्थमुपास्यस्य विराडात्मनः कार्यव्याप्तिलक्षणो हेतुः पुनर्वचनेन
चोच्यते । दृष्टं हि सर्वं कार्यं कारणेन व्याप्तं प्रकृते चात्तृरूपेण विराजा सर्वमन्नं
यतो व्याप्यते ततश्चान्नोपासकस्य विराडात्मरूपेण सर्वान्नभक्षणं संभवतीतिहे-
तुकथनार्थमन्नं हीत्यादि पुनर्वचनमुचितमित्यर्थः ॥ ६३ ॥

अद्यतेऽन्नं प्रधानत्वाद्ददितित्वात्तथाऽस्ति च ।

अन्नान्नादत्वहेतोस्तदन्नं हीत्युच्यते बुधैः ॥ ६४ ॥

अद्यतेऽर्त्तिचेत्यादिवाक्यद्वयस्यार्थमाह । अद्यत इति । अदनादद्यमानत्वान्न-
द्यान्नमिति ॥ ६४ ॥

आप्नोति सर्वकार्याणि कारणात्मतया विराट् ।

ततोऽप्यन्तःप्रवेशाय तस्मादित्यभिधीयते ॥ ६५ ॥

प्रजापतिरूपमेवोक्तमित्यन्नान्नादत्वेन विराजो व्याप्तिमुक्तामुपसंहरति ॥
आप्नोतीति । प्रकृतात्प्रकृत्यर्थादन्नादन्नमयाच्च प्रत्ययार्थादन्तरवस्थितात्मनि
बुद्धिप्रवेशनार्थं प्राणपर्यायस्य प्रवृत्तिरित्याह । ततोऽपीति ॥ ६५ ॥

१ (ग. घ. ङ.) °त्वं देवं । २ (ग. घ. ङ.) °ण्डिके । ३ (ग. घ. ङ.)
°य त्वन्नं । ४ (ङ. च.) °नेनेच्यं । ५ (ग. च.) °चान्नरूपं । ६ (घ. ङ.)
°रूपिणा विं । ७ (ग. घ.) °ददनाच्च तथाऽ । ८ (ग. घ.) °त्ति चाद्य वां ।

वैशब्देनैव संस्मार्य दवीयोदेशवर्तिनम् ॥ ६६ ॥

तस्माच्छब्देन वैराजमादायाध्यात्मरूपिणः ।

एतस्मादितिशब्देन वैराजत्वं प्रबोध्यते ॥ ६७ ॥

प्रस्ताविते वाक्ये शब्दत्रयस्यार्थमाह । वैशब्देनेति । दूरतरे देशे व्यवस्थितं प्रकृत्यर्थभूतमन्नात्मकं विराडात्मानं वैशब्देन संस्मार्य तत्रैव तस्माच्छब्दं प्रयुज्यं तेन वैराजमात्मानं गृहीत्वा पुनरध्यात्मरूपिणो देहस्य प्रत्ययार्थस्य सन्निहितत्वादेतस्मादित्युपादानाच्छब्दसमानाधिकृतैतच्छब्देन विराडेकत्वमेतस्य प्रदर्श्यते । पदद्वयसामानाधिकरण्यस्यैकत्वमन्तरेणायोगादित्यर्थः ॥ ६६ ॥ ६७ ॥

कार्याणां कारणात्मत्वमेवं स्यादुत्तरेष्वपि ।

ब्रह्मानन्तं भवेदेवं सांख्यराद्धान्तमन्यथा ॥ ६८ ॥

यथाऽत्र तदेतच्छब्दाभ्यामध्यात्मदेहस्य विराडैक्यं विवक्ष्यते तथोत्तरत्रापि तदेतच्छब्दाभ्यां कारणेन प्राणादिना ७ यस्य प्राणमयादेरैक्यमभिप्रेतमित्याह । कार्याणामिति । कार्यस्य कारणमात्रत्वे फलितमाह । ब्रह्मेति । उक्तन्यायेन द्वैतप्रपञ्चस्याज्ञातब्रह्ममात्रत्वे तस्य कार्यकारणविलक्षणानवच्छिन्नवस्तुमात्रत्वेन पर्यवसानं सिध्यतीत्यर्थः । जगद्ब्रह्मणोर्भेदे तु सांख्यादीनां सिद्धान्तो निर्णयो यस्मिन्द्वैते तदेव स्यात्तत्त्वानेकागमयुक्तिविरोधो भवेदित्याह । सांख्येति ॥ ६८ ॥

पूर्वकार्यातिरेकेण स्वात्मना चान्वयोक्तितः ।

अन्वयव्यतिरेकाभ्यां यथोक्तार्थः समर्थितः ॥ ६९ ॥

कार्यस्य कारणात्मत्वं हेत्वन्तरेण साधयति । पूर्वकार्येति । पूर्वस्मादन्नमयादिकार्यादतिरेकेणोत्तरस्य प्राणमयादिकारणस्य सिद्धेर्व्यतिरेकसिद्धिः पूर्वस्य च कार्यस्योत्तरेण कारणेनान्वयात्तदव्यतिरेकादन्वयसिद्धिः । एवमन्वयव्यतिरेकाभ्यां कार्यकारणयोरैक्यं समर्थितमित्यर्थः ॥ ६९ ॥

यथोक्तान्नमयादस्मादन्यः स्यात्तद्विलक्षणः ।

अन्तरः प्रत्यगित्येतदात्मा चात्मसमन्वयात् ॥ ७० ॥

अन्योऽन्तर आत्मेतिशब्दानामर्थमाह । यथोक्तेति ॥ ७० ॥

१ (ग. घ.) °वितवाक्यत्रं । २ (ग. घ.) °न स्मां । ३ (क. ख.) °ज्यते ते । ४ (क. ड.) °राजात्मां । ५ (क.) °नन्दं भं । ६ (ग. घ. ड.) °णत्थात्मां । ७ (ग. घ.) °यथोक्तोऽर्थः ।

कोशैश्वतुर्भिः संव्याप्तौ यथैवान्नमयः पुरा ।

जानीयादुत्तरानेवं त्रिव्येकार्थसमन्वयात् ॥ ७१ ॥

अन्नमये दर्शितन्यायं प्राणमयादिष्वतिदिशति । कोशैरिति । यथा प्रथमे पर्याये व्यवस्थितोऽन्नमयः प्राणमयमनोमयविज्ञानमयानन्दमयैश्चतुर्भिः कोशैर्व्याप्यते तथा प्राणमयो मनोमयविज्ञानमयानन्दमयैस्त्रिभिर्व्याप्तो मनोमयो विज्ञानमयानन्दमयाभ्यां द्वाभ्यां विज्ञानमयस्त्वेकेनानन्दमयेन व्याप्तः । ततश्च पूर्वपूर्वस्योत्तरोत्तरेण व्याप्ते रज्ज्वा सर्पवत्पूर्वस्य पूर्वस्योत्तरमुत्तरं स्वरूपं सिध्यतीत्यर्थः ॥ ७१ ॥

तेन प्राणमयेनैष पूर्णो रज्ज्वेव पन्नगः ।

कार्यतोऽन्नमयः कुप्तो वाचारम्भणशास्त्रतः ॥ ७२ ॥

अन्नमयस्य प्राणमयेन व्याप्तत्वे तेनैष पूर्ण इति वाक्यं प्रमाणयति । तेनेति । अन्नमयस्य कल्पितत्वासिद्धेरुदाहरणमननुगुणमित्याशङ्क्याऽऽह । कार्यत इति ॥ ७२ ॥

स वै पुरुषविधो ह्युक्तो योऽयं प्राणमयः स्मृतः ।

अमूर्तत्वात्कुतोऽन्वेतद्धेतुस्तस्येति भण्यते ॥ ७३ ॥

स वा एष पुरुषविध एवेत्यस्यार्थमाह । स वा इति । निरवयवत्वात्प्राणमयस्य शिरःपाण्यादिमत्त्वेन पुरुषविधत्वमयुक्तमित्याह । अमूर्तत्वादिति । तस्य पुरुषविधतामित्यादिना परिहरति । हेतुरिति । स्थूलदेहस्य पुरुषाकारत्वात्तदन्तर्गतस्य प्राणमयस्यापि मृषानिषिक्तद्रुतताम्रवत्पुरुषविधत्वं प्रकल्प्यते ततोऽस्य पुरुषविधत्वं हेतुरनेन वाक्येनोच्यत इत्यर्थः ॥ ७३ ॥

प्राणस्तस्थ शिरःश्रेष्ठ्यात्प्राणो यस्मान्मुखालयः ।

व्यानोऽस्य दक्षिणः पक्ष उत्तरोऽपान उच्यते ॥ ७४ ॥

तस्य प्राण एव शिर इत्यादेरर्थमाह । प्राणस्तस्येति ॥ ७४ ॥

सामान्यं वीर्यवत्ता स्यादितरस्यातथात्मता ।

आकाश इति चात्र स्यात्समानोऽम्बरसाम्यतः ॥ ७५ ॥

कोऽसौ व्यानः स्यादित्युक्ते देहधर्मसामान्यं वीर्यवत्ता व्यानस्य स्यादिति धर्मद्वारा धर्मिणं निर्दिशति । सामान्यमिति । न प्राणादेस्तथाविधधर्मवत्त्वमित्याह । इतरस्येति । आकाश आत्मैत्यत्राकाशशब्देन समानो गृह्यते समानस्य व्यापकत्वेनाऽऽकाशसदृशत्वादित्याह । आकाश इति चेति ॥ ७५ ॥

१ (च.) 'पंडव पूर्व' । २ (ग.) 'त्याशङ्कामाह' । ३ (ग. व.) 'तप्रा' ।
४ (क. ख.) 'क्तगतदु' । ५ (ख. च.) 'कल्पते' । ६ (ग. व.) 'था ध' ।

प्राणानां तत्प्रतिष्ठानादात्माऽसौ श्रुतितो भवेत् ।
 पृथिवी देवता पुच्छं सैषेति श्रुतिदर्शनात् ॥७६॥
 असोराध्यात्मिकस्यैषा स्थितिहेतुः प्रकीर्तितः ।
 अन्नात्मनीवेहाप्याह श्लोकं प्राणमयात्मनि ॥ ७७ ॥

कुतः समानस्य व्यापकत्वमित्याशङ्क्य कस्मिन्प्राणः प्रतिष्ठित इति श्रुत्या प्राणादिवृत्तीनां समानप्रतिष्ठत्वावगमात्समानो वृत्तीनामात्मेति दर्शयन्नुत्तरमाह । प्राणानामिति । पृथिवी पुच्छं प्रतिष्ठेतिवाक्यमवतारयति । पृथिवीति । प्राणमयस्येतिशेषः । सैषा पुरुषस्यापानमवष्टभ्येति श्रुतेराध्यात्मिकस्य प्राणस्यैषा पृथिवी देवता पुच्छवत्प्रतिष्ठोस्थितिहेतुरितिवाक्यं योजयति । सैषेति । तदप्येष श्लोको भवतीत्यस्यार्थमाह । अन्नात्मनीवेति ॥ ७६ ॥ ७७ ॥ इति द्वितीयः खण्डः ॥ २ ॥

प्राणं प्राणं तमन्वेव देवाः प्राणन्ति न स्वतः ॥७८॥
 वर्षसीह यदैव त्वमथेमाः प्राणते प्रजाः ।

मनुष्याः पशवोऽन्ये च प्राणान्यसुसमाश्रयात् ॥७९॥

प्राणं देवा अनुप्राणन्तीत्यादिश्लोकाक्षराणि व्याचष्टे प्राणमिति ॥ ७८ ॥
 प्राणाधीना देवादीनां वृत्तिरित्यत्र श्रुत्यन्तरमुदाहरति । वर्षसीति ॥ ७९ ॥

अध्यात्ममधिदैवं च करणान्यधिदैवताः ।

प्राणस्वरूपमापद्य जहुर्मृत्युमिति श्रुतिः ॥ ८० ॥

तत्रैवार्थे बृहदारण्यकश्रुतिं दर्शयति । अध्यात्ममिति ॥ ८० ॥

घटतेऽसाविदं सर्वं सर्वस्यायुर्यतो ह्यसुः ।

तस्मात्तं तद्विदः प्राहुः सर्वायुषमनेकशः ॥ ८१ ॥

अथैनां मृत्युमत्यवहदित्याद्या श्रुतिः श्रुतिशब्देन गृह्यते । तस्मात्सर्वायुषमुच्यत इत्यस्यार्थमाह । घटतेऽसाविति । प्राणविषया निमित्तार्था सप्तमी । प्राणनिमित्तं सर्वं परस्परं वर्धयन्तो वर्तन्ते तेन प्राणः सर्वस्यायुर्भवतीत्यर्थः ॥ ८१ ॥

सर्वायुषगुणेनामुं य आत्मानमुपासते ।

ते तं सर्वायुषं प्राणं प्राप्नुवन्त्यभियोगतः ॥ ८२ ॥

सर्वमेवेत्यादेरर्थमाह । सर्वायुषेति ॥ ८२ ॥

१ (ख. ड.) र्तिता । २ (ग. घ.) ष्टादिस्थिं । ३ (ग. घ.) रिति श्रुं ।
 ४ (ग. घ. ड.) धि देवं । ५ (ड.) वता । प्रां । ६ (क. ख.) मापाद्य ।
 ७ (ड.) थैनां मृं । ८ (क. ख.) सर्वैः पं । ९ (ख.) युष्टुगुं ।

तस्य त्वन्नमयस्यैष योऽयं प्राणमयः स्मृतः ।

भवः शरीरे शारीर आत्मा तेनाऽऽत्मवान्यतः ॥८३॥

नोपासनविधानमस्मिन्प्रकरणे विवक्षितमुपक्रमोपसंहारयोर्ब्रह्मात्मैकत्वप्रति-
पादनैवोपक्षयान्मध्यग्रन्थस्योपासनविधौ तात्पर्ये वाक्यभेदप्रसङ्गादतस्तत्र तत्र
फलश्रुतेरर्थवादमात्रतेत्यभिप्रेत्य तस्यैष एवेत्यादेरर्थमाह । तस्य त्विति ॥८३॥

सत्यादिलक्षणो वाऽऽत्मा गौणो ह्यात्माऽमुतोऽपरः ।

सर्वान्तरत्वाद्ग्याय्यैवं यः पूर्वस्येति हि श्रुतिः ॥८४॥

पूर्वपूर्वकोशस्योत्तरोत्तरकोशो भवत्यात्मेत्यापातदर्शनेन व्याख्यातं तदयुक्तमा-
त्मशब्दस्यामुख्यार्थत्वप्रसङ्गात्प्रकृतपरामर्शेतच्छब्दव्याकोपाच्चातः सर्वकोशा-
ध्यासाधिष्ठानभूतं चिदात्मैवात्राऽऽत्मशब्देन विवक्षित इत्याह । सत्यादीति ।
प्रत्यग्भूतस्य परमात्मनो मुख्यात्मत्वात्तस्य सर्वान्तरत्वात्तदभ्यन्तरवस्त्वन्तरा-
भावात्कोशात्मनश्च गौणात्मत्वाच्चः पूर्वस्येति श्रुतेश्चैवमुपपन्नत्वाद्देष शब्दस्य च
प्रकृतपरामर्शिनो दर्शितन्यायेन युक्तत्वाच्चिदात्मैवात्र सत्यादिलक्षणो विवक्षित
इत्यर्थः ॥ ८४ ॥

मिथ्यात्मनां हि सर्वेषां सत्यादिगुणलक्षणम् ।

व्याविद्धाशेषसंसारमात्मानं तं प्रचक्ष्महे ॥ ८५ ॥

कोशपञ्चकस्य कल्पितत्वाच्च परमात्मैवात्राऽऽत्मशब्देन गृह्यत इत्याह ।
मिथ्यात्मनामिति ॥ ८५ ॥

न ह्यात्मवान्भवेत्सर्पो दण्डाद्यध्यासरूपिणा ।

आत्मना वितथेनैव सर्पो रज्ज्वात्मनाऽऽत्मवान् ॥८६॥

उक्तमर्थं दृष्टान्तेन साधयति । न हीति ॥ ८६ ॥

प्राणाद्धचेवेत्यतो न्यायाद्दक्ष्यमाणश्रुतीरितात् ।

व्युत्थाप्यान्नमयं तुच्छं प्राणोऽस्मीतिव्यवस्थितः ॥

यस्तं मनोमयात्मानं संक्रामयितुमुच्यते ॥ ८७ ॥

तृतीयपर्यायस्य तात्पर्यमाह । प्राणाद्धीति । प्राणाद्धचेव खल्विमानि भूतानि
जायन्त इति भृगुवल्ग्यामुक्तेन न्यायेनान्नमयं निरस्य प्राणोऽस्मीति यो व्यव-
स्थितस्तं मनोमयात्मानं प्रापयितुं तृतीयकोशप्रवृत्तिरित्यर्थः ॥ ८७ ॥

१ (क. ख.) °यैव यः । २ (ग. घ.) °वात्मं । ३ (क.) मुख्यत्वां ।
४ (ग. घ.) °त्मता तस्य ।

तस्मादित्यादिवाक्यस्य त्वर्थं पूर्वमवादिषम् ।
प्राधान्यं यजुषो ज्ञेयं हविःप्रक्षेपकारणात् ॥ ८८ ॥

तस्मादितिप्रकृत्यर्थमुपादाय तमेव वैशब्देन स्मृत्वा प्रत्ययार्थस्यैतस्मादित्यु-
पादानात्तदेतच्छब्दयोश्च सामानाधिकरण्यात्प्रकृतिप्रत्ययार्थयोरेकत्वावगमा-
त्कार्यस्य कारणव्यतिरेकेणाभावात्कार्यकारणविलक्षणं ब्रह्मैव तत्त्वमित्येतदत्र
पदत्रये विवक्षितमिति पूर्वमेवोक्तमित्याह । तस्मादित्यादीति । अन्यत्वं मनो-
मयस्य प्राणमयादत्यन्तविलक्षणत्वमन्तरत्वमभ्यन्तरत्वं प्रत्यगात्मत्वं तु परमा-
र्थात्मव्याप्तत्वात्तदतिरिक्तस्वरूपाभावादित्यवधेयम् । तस्य यजुरेव शिर इत्यत्र
यजुषः शिरस्त्वं प्राधान्यादित्यादिभाष्योक्तं व्यक्तीकरोति । प्राधान्यमिति
॥ ८८ ॥

स्वाहा स्वधा वषट् चैति संनिपत्योपकुर्वते ॥ ८९ ॥
शिरआदिप्रकल्पतिस्तु वाचनिक्यथ वास्त्वह ॥
वचनं बलवद्यस्मात्पौरुषेयी हि कल्पना ॥ ९० ॥

हविषो यजुषाऽग्नौ प्रक्षेपमेव प्रकटयति । स्वाहैति ॥ ८९ ॥

कल्पनातो वचनस्य बलीयस्त्वमङ्गीकृत्य पक्षान्तरमाह । शिरआदीति ॥ ९० ॥

पदवाक्यस्वरस्थाननादवर्णादिसंयुता ।
यत्नोत्थमानसी वृत्तिर्यजुःसंकेतवर्त्मना ॥ ९१ ॥
ऐश्वरज्ञानसंहृद्वा पदवाक्यानुरञ्जिता ।
श्रोत्रादिकरणद्वास्था यजुरित्यभिधीयते ॥ ९२ ॥

यजुःशब्देन बाह्यो यजुर्वेदो गृह्यते तस्य कथमान्तरं मनोमयं प्रति शिर-
स्त्वमित्याशङ्क्य मनसो हीत्यादिभाष्येणोत्तरमाह । पदेति । सा च पदाद्य-
नुरक्ता विशिष्टा मानसी वृत्तिः श्रोत्रं मनश्चेतिकरणाधीना गृह्यमाणा यजुःसंके-
तमहतीति विशिनष्टि । पदवाक्येति ॥ ९१ ॥ ९२ ॥

१ (ङ.) °त्मत्वमात्मत्वं तु । २ (ग. घ. च.) °जुः शिं । ३ (ग.) °षा प्रं ।
४ (ख. घ. ङ.) °त्नोत्था मां । ५ (ग. घ.) °न्तरमं । ६ (ग. घ.) °मयत्वं
प्रं । ७ (ग. घ.) श्रोत्रस्य मनसश्चेत् ।

ज्ञानात्मत्वे हि मन्त्राणां वदते मानसो जपः ।
ज्ञानस्याशब्दरूपत्वाद्गावृत्तिर्न सिध्यति ॥
अशक्यत्वान्न चावृत्तिर्घटादेरिव शक्यते ॥ ९३ ॥

चैतन्योपरक्ता विशिष्टा बुद्धिवृत्तिश्चैतन्यं वा प्रागुक्तबुद्धिवृत्तिविशिष्टं यजुरा-
दिशब्दवाच्यमित्यत्र युक्तिमाह । ज्ञानात्मत्वे हीति । यजुरादिमन्त्राणां ज्ञानंस्वरू-
पत्वे तेषां मानसो जपो विधीयमानो युज्यते ज्ञानस्य शब्दत्वमन्तरेण क्रिया-
त्वादावृत्तियोग्यत्वादित्यर्थः । यदि तु यजुरादिशब्दानां घटादिवद्वाह्यद्रव्यत्वं
युज्यते तदा मनसो बाह्येऽर्थे स्वातन्त्र्याभावात्तेषां मनोविषयत्वायोगान्मानसो
जपो न सिध्येदित्याह । ऋगावृत्तिरिति । आकाशत्वं प्रपञ्चयति । न चेति ।
क्रियैवाऽऽवर्त्यते न द्रव्यं शब्दस्य च घटादिवद्द्रव्यत्वेन मानस्यावृत्तिर्युक्ते-
त्यर्थः ९३ ॥

आवृत्तिश्चोद्यते चर्चा श्रुतौ त्रिः प्रथमामिति ॥९४॥
अथर्चो विषयत्वेऽपि स्मृतेरावृत्तिरिष्यते ।
ऋगर्थविषयायाश्चेन्मैवं गौणी हि सा भवेत् ॥९५॥

ऋगादेरावृत्तिरेव मा भूदित्याशङ्क्य त्रिः प्रथमामन्वाह त्रिरुक्तमामिति श्रु-
तिविरोधोन्मैवमित्याह । आवृत्तिरिति ॥ ९४ ॥

आवृत्तिसिद्धयन्यथानुपपत्त्या क्रियात्वमृगादेर्वाच्यमित्यत्रान्यथाप्युपपत्तिं
चोदयति । अथेति । मन्त्रेभ्यः स्मृतेरन्यत्वादन्यावृत्तिर्गौणी प्रसज्येतातो नान्य-
थाप्युपपत्तिरित्युत्तरमाह । मैवामिति ॥ ९५ ॥

भूयोऽल्पीयःफलत्वं च बाह्यमानसयोर्जपे ।
अतो मानसमुख्यत्वमितरस्यास्तु गौणता ॥ ९६ ॥

किंच वाचनिकजपस्याल्पफलत्वं मानसस्य जपस्य साहसो मानसः स्मृत
इति बहुफलत्वं स्मर्यते । तदपि यजुरादेर्मनोवृत्तित्वे युक्तमित्याह । भूय
इति ॥ ९६ ॥

१ (क. ख.) 'नरू' । २ (च.) 'नसज' । ३ (ङ.) न चावृत्तिरिति ।
४ (ग. घ.) 'धानैव' । ५ (ङ. च.) 'वृत्त्या न्यायवृत्ति' । ६ (ग. घ.) 'लकत्वं' ।
७ (ङ. च.) 'सज' । ८ (च.) 'मित्यत आ' ।

नाऽऽत्मानं लभते गौणी मुख्यार्थे सति कल्पना ।

तस्मादैश्वरविज्ञानं यजुर्बुद्ध्याद्युपाश्रयम् ॥ ९७ ॥

गौणेऽपि जपे का क्षतिरित्याशङ्क्य मुख्यसापेक्षत्वात्तस्य तेनैव चरितार्थ-
त्वादानर्थकप्रमित्याह । नात्मानमिति । मन्त्राणां मनोवृत्तित्वस्यावश्यकत्वान्म-
नोवृत्तीनां च सदा चिदात्मव्याप्तत्वेनैव सिद्धेश्चिदात्मत्वमिष्टमित्याह । तस्मा-
दिति । ९७ ।

एवं च सति नित्यत्वं वेदानां घटतेऽञ्जसा ।

वाचकत्वमशब्दस्य सिद्धं न स्फोटरूपतः ॥ ९८ ॥

न केवलं मन्त्राणां मनोवृत्तित्वे सत्यावृत्तिरेव घटते किंतु परंपरया चिदा-
त्मत्वे सति नित्यत्वमपि सिध्यतीत्याह । एवं चेति । यदा वेदस्य चिदात्मत्व-
मुक्तीत्या सिध्यति तदा तस्य जडं शब्दरूपं परिहाय चिदात्मरूपेणैवाव-
स्थितस्य धर्माद्यर्थबोधकत्वमपि सिध्यतीति लाभान्तरमाह । वाचकत्वमिति ।
ननु स्फोटरूपेणार्थप्रतिपादकत्वेऽपि वेदस्याशब्दस्य बोधकत्वं सिध्यति । स्फो-
टस्य वर्णेभ्योऽर्थान्तरत्वादित्याशङ्क्य स्फोटस्याप्रामाणिकत्वान्मैवमित्याह ।
न स्फोटेति ॥ ९८ ॥

सर्वे वेदाश्च यत्रैकं भवन्तीति श्रुतेर्वचः ।

आदेशो ब्राह्मणं विद्याद्यस्मात्स विधिरूपभृत् ॥९९॥

ब्रह्मणो वा परस्येयमाज्ञा ब्राह्मणलक्षणा ।

तस्मादादेश इत्येवं ब्राह्मणं संप्रचक्षते ॥३००॥

अथर्वाङ्गिरसाभ्यां ये दृष्टाः पुष्ट्यादिकारिणः ।

एत एव हि मन्त्राः स्युरथर्वाङ्गिरसोऽत्र तु ॥ १ ॥

मनोवृत्तिव्यापकचिदात्मत्वे वेदानामुक्ते प्रमाणमाह । सर्वे इति । यत्र साक्षि-
भूते चिदात्मनि सर्वे वेदास्तादात्म्येनैकतां गच्छन्ति स मानसीनः साक्षितया
मनसि भवो जनानां सर्वेषामात्मेत्यर्थः ॥ ९९ ॥ ३०० ॥ १ ॥

१ (ख. ड.) °जुः स्याद्बुद्ध्याद्युपा° । २ (ड.) °त्मत्वव्या° । ३ (ग. घ.) °व्या-
प्यत्वे° । ४ (क. ख.) °त्वमभीष्टमि° । ५ (क. ख.) °जडश° । ६ (क. ख.) °त्म-
स्वरू° । ७ (ग. घ.) °वाऽऽस्थि° । ८ (ग. घ.) °ब्दबो° । ९ (क. ख.) °ध्य-
तीति° । १० (ग. घ.) °त्वान्नैव° । ११ (ग. घ.) °रसो दृष्टाः शान्ति पु° ।

मनोमयात्मसाक्ष्यत्र श्लोकः पूर्ववदुच्यते ।

यथोक्तवेदासिद्धयर्थं लिङ्गं श्लोकोऽपि कीर्त्यते ॥ २ ॥

मनोवृत्तिनिष्ठमात्मचैतन्यमनादिनिधनं यजुरादिशब्दवाच्यत्वमित्युक्तेऽर्थे मन्त्रमवतारयति । मनोमयेति । तदेव स्पष्टयति । यथोक्तेति ॥ २ ॥

अभिधाननिवृत्तिर्हि ब्रह्मणो नान्यतो यतः ।

सदावगमरूपत्वान्मनो यस्मान्निवर्तते ॥ ३ ॥

अवतारितस्य मन्त्रस्य विवक्षितमर्थं दर्शयति । अभिधानेति । वाचां मनसां चाविषयत्वमत्र मनोमयस्योच्यते तच्च परत्मपरिग्रहे परमुपपद्यते तस्य कूटस्थावगातरूपस्य वागाद्यगोचरत्वाद्यस्मादेवं तस्माद्ब्रह्मैवात्र ग्राह्यं न शब्दराशिरित्यर्थः ॥ ३ ॥ इति तृतीयः खण्डः ॥ ३ ॥

यद्धि वाचाऽनभ्युदितं मनुते मनसा न यत् ।

ब्रह्मणोऽविषयत्वं हि श्रुतिर्वाङ्मनसोऽवदत् ॥ ४ ॥

ब्रह्मणो वागाद्यगोचरत्वे श्रुत्यन्तरमनुकूलयति । यद्धीति । यतो वाचो निवर्तन्त इत्यादिश्रुतिः ॥ ४ ॥

नागोचरं ययोरस्ति ब्रह्म मुक्त्वा निरञ्जनम् ।

ते मनोमयनिर्दिष्टे विद्याद्वाङ्मनसे बुधः ॥

इतीममर्थं चोद्दिश्य श्लोकं श्रुतिरुदाहरत् ॥ ५ ॥

ब्रह्मैव वाङ्मनसयोरविषयो व्यतिरिक्तं सर्वं ययोर्विषयत्वेनैव वर्तते ते वाङ्मनसे मनोमयकोशे निर्दिश्येते यजुरादयश्च प्रसिद्धा गृह्यन्ते रूढिप्राबल्यादितिपक्षान्तरमाह । नेत्यादिना ॥ ५ ॥

ब्रह्मणोऽनवरत्वात्तु नेह मन्त्राभिधेयता ।

वृत्तिप्रधानो वेदात्मा वृत्तिमान्स्यादथोत्तरः ॥ ६ ॥

ब्रह्मैव मन्त्रे प्रतिभातीत्याशङ्क्य कोशप्रकरणविरोधान्भैवमित्याह । ब्रह्मण इति । न हि मनसः साक्षिवेद्यत्वेनानपेक्षस्य वागादिविषयत्वं वृत्तिविरोधाच्च न स्वविषयत्वं सूत्रस्य महत्वात्तदात्मके मनसि ब्रह्मशब्दश्चोपपद्यते तस्य ब्रह्मणो मनोमयस्याऽऽनन्दमुपासनाफलं विद्वानुपासनातो ब्रह्मानन्दं च प्राप्य हिरण्यगर्भावस्थायां कदाचिदपि न विभेतीति मन्त्राक्षराण्यपि कोशपक्षे निर्वक्ष्यन्तीति भावः । चतुर्थं पर्यायमुत्थापयति । वृत्तीति ॥ ६ ॥

१ (ग. घ.) °श्लोकेऽपि । २ (ग. घ. ङ.) °नोऽप्यस्मां । ३ (ङ. च.) °यत्वं मनो । ४ (ग. घ.) °स्मात्तस्मां । ५ (क. ख.) न गो । ६ (घ. व.) °तेवां । ७ (ग. घ.) °ङ्क्य प्र । ८ (ग. घ.) °भिति ।

व्यवसायात्मिका बुद्धिर्वृत्तिमानित्युदीर्यते ।
यज्ञं तनुत इत्येतत्कर्तृत्वे सति युज्यते ॥ ७ ॥

कोऽसौ वृत्तिमानित्यपेक्षायामाह । व्यवसायेति । विज्ञानशब्देन वृत्तिरेवो-
च्यते न वृत्तिमानित्याशङ्क्य वाक्यशेषविरोधान्नैवमित्याह । यज्ञमिति ॥७॥

आत्मचैतन्यरूपा धीः कर्त्र्यात्मा न ध्रुवत्वतः ।
यज्ञारम्भस्य हेतुत्वात्तदभावाद्ब्रूथा यजिः ॥ ८ ॥

विज्ञानशब्देन कर्तृग्रहणेऽपि यज्ञादिकर्तृत्वमात्मनः स्यादित्याशङ्क्य
बुद्धिरेवात्माभासा कर्त्री न त्वात्मा कूटस्थत्वादित्याह । आत्मेति । चिदाभासाया
बुद्धेरेव कर्तृत्वं प्रकारान्तरेण प्रतिपादयति । यज्ञेति । कूटस्थत्वादात्मनोऽकर्तृ-
त्वात्तदाभासाया बुद्धेरेव यज्ञानुष्ठानकर्तृत्वात्तत्कृतृत्वानङ्गीकारे कर्तुरन्यस्या-
भावाद्यागादिस्वरूपाभावात्तदीयफलारम्भस्य दूरनिरस्तत्वाच्चिदाभासोपरक्ता बु-
द्धिरेव कर्त्री वक्तव्येत्यर्थः ॥ ८ ॥

श्रद्धाया उत्तमाङ्गत्वं स्मृतिरश्रद्धयेति च ॥ ९ ॥
सत्यं हि श्रद्धिति प्राहुर्धत्ते धीः प्रत्यगात्मनि ॥
तद्यतस्तां महात्मानः श्रद्धामित्यूचिरे धियम् ॥१०॥

एवं विज्ञानशब्दार्थमुक्त्वा तस्य श्रद्धैव शिर इत्यस्यार्थमाह । श्रद्धाया इति ।
शिरसः शरीरावयवानामुत्तमत्वाद्बुद्धिवृत्तीनां च श्रद्धायास्तथात्वादश्रद्धया हुतं
दत्तमित्यादिस्मृतेश्च श्रद्धाप्राधान्याधिगमादुक्तेन सामान्येन शिरसि कर्तव्या
श्रद्धादृष्टिरित्यर्थः ॥ ९ ॥

श्रद्धाशब्दार्थमाह । सत्यं हीति । अच्छब्दवाच्यं सत्यवचनं तदात्मनि स्वस्मि-
न्नेव धत्ते विवेकधीरित्यसौ श्रद्धेत्युक्त्वा यद्वा अच्छब्देन सत्यमवितथं ब्रह्मो-
च्यते तत्प्रत्यगात्मनि शमादिसंस्कृता धीर्धारयत्यतो यथोक्ता धीरेव श्रद्धे-
त्यर्थः ॥ १० ॥

योगो युक्तिः समाधानमात्मा स्यात्तदुपाश्रयात् ।

श्रद्धादीनि यथोक्तार्थप्रतिपत्तिक्षमाणि च ॥ ११ ॥

योग आत्मेत्यस्यार्थमाह । योग इति । देहावयवानां मध्यमात्मा तत्र योग-
दृष्टिः कर्तव्येत्यर्थः । तदेवोपपादयति । तदुपाश्रयादिति । यथा हस्ताद्यङ्गानि
देहमध्यमाश्रित्य स्वव्यापारसमर्थानि तथा सत्यादीनि यथोक्तं योगाश्रयाणि
सन्ति यथार्थप्रतिपत्तौ समर्थानि भवन्तीत्यनेन सामान्येनात्मनि योगदृष्टिरि-
त्यर्थः ॥ ११ ॥

महत्तत्त्वं महो ग्राह्यं नीडं कार्यस्य तद्यतः ।

व्याचष्टे तन्महद्यक्षं श्रुतिः प्रथमजं तु यत् ॥ १२ ॥

महः पुच्छं प्रतिष्ठेत्यत्र महःशब्दार्थमाह । महदिति । सूत्रं महत्तत्त्वं तस्य सर्व-
कार्याश्रयत्वान्महत्त्वमित्यत्र श्रुत्यन्तरं प्रमाणयति । व्याचष्ट इति ॥ १२ ॥
इति चतुर्थः खण्डः ॥ ४ ॥

विज्ञानं तनुते यज्ञं कर्माण्यन्यानि यानि च ।

सर्वे च देवा विज्ञानं ब्रह्म जेष्टमुपासते ॥ १३ ॥

विज्ञानमयस्य महत्तत्त्वं पुच्छवत्प्रतिष्ठात्वेन ध्येयमित्युक्त्वा ब्राह्मणोक्तेऽर्थे
मन्त्रमवतारयति । विज्ञानमिति ॥ १३ ॥

परमेव हि तद्ब्रह्म बुद्धिकञ्चुकभृत्स्वयम् ।

घटादाविव विज्ञप्तौ धीरात्मानं ततोऽर्पयेत् ॥ १४ ॥

ब्रह्मशब्दार्थमाह । परमेवेति । यथोक्तस्य ब्रह्मणो ग्रहणे प्रयोजनमाह ।
घटादाविति । यथा घटादौ विषये धीरात्मानमर्पयन्ती घटादिविषयं प्रकाशयति
तथा विज्ञप्तिरूपे ब्रह्मणि धीरात्मानमर्पयन्ती ब्रह्म प्रकाशयति ततो बुद्ध्युपरक्तं
ब्रह्मेत्युक्ते मुमुक्षोर्ब्रह्मप्रतिपत्तिः सुकरा भवतीत्यर्थः ॥ १४ ॥

अग्रजं ब्रह्म विज्ञानं देवा अग्न्यादयः सदा ।

उपासते तदाभ्यर्थं ते देवा इति च श्रुतिः ॥ १५ ॥

ब्रह्मणो यत्प्रकृतमुपासनं तत्प्रकटयति । अग्रजमिति । तत्रैव श्रुत्यन्तरं संवा-
दयति । ते देवा इति ॥ १५ ॥

यथोक्तेन प्रकारेण विज्ञानं ब्रह्म वेद चेत् ।

प्रमाद्यति न चेत्तस्मादुक्तकोशात्मशक्तिः ॥ १६ ॥

प्रकृतस्योपासनस्य पापक्षयः सर्वकामावाप्तिश्चेति द्विविधं फलम् । तत्र पापक्षयं फलं विज्ञानं ब्रह्म चेत्यादिवाक्यव्याख्यानेन कथयति । यथोक्तेनेति । प्रकृतोपासनस्य प्रमादप्रसङ्गं दर्शयति । उक्तेति । प्रथमजबुद्धच्युपाधिब्रह्मोपासने प्रवृत्तो यद्यात्मबुद्धिं प्राचीने कोशत्रये न करोति तदोपासकस्य शरीराभिमानाभावात्पापक्षयः सिध्यतीत्यर्थः ॥ १६ ॥

पाप्मनामाश्रयो यस्माद्रूपनामक्रियात्मकः ।

देहोऽतस्तत्प्रहाणेन हानिः स्यात्सर्वपाप्मनाम् ॥ १७ ॥

शरीरे पाप्मनो हित्वेत्यस्यार्थं प्रपञ्चयति । पाप्मनामिति । देहाभिमाननिमित्तत्वात्पाप्मनां देहाभिमानाभावे सर्वपापहानिः सिध्यतीत्यर्थः ॥ १७ ॥

विज्ञानमहमस्मीति तावन्मात्राभिमान्यतः ।

शरीरे पाप्मनो हित्वा सर्वान्कामान्समश्नुते ॥ १८ ॥

अवशिष्टमुपासनाफलं सर्वान्कामान्समश्नुत इतिवाक्यव्याख्यानेन कथयति । विज्ञानमिति ॥ १८ ॥

अणिमादिगुणैश्वर्यो बुद्ध्यात्मा कार्यरूपिणः ।

कार्यं हि कारणव्याप्तमतः कामान्समश्नुते ॥ १९ ॥

उपासकं हिरण्यगर्भरूपमापन्नं विशिनष्टि । अणिमादीति । कामानां विशेषणं कार्यरूपिण इति कामानां कार्यरूपित्वे कथमुपासकस्य तत्प्राप्तिरित्याशङ्क्याऽऽह । कार्यं हीति । उपासकस्य हिरण्यगर्भभावं प्राप्तस्य सर्वकर्मफलकारणत्वात्कारणस्य च कार्यव्यापकत्वादुपासकस्य युक्ता सर्वकामावाप्तिरित्यर्थः ॥ १९ ॥

ज्ञानकर्मफलोपाधिविज्ञानं प्रत्यगात्मनः ।

आनन्दमय इत्यत्र भण्यते कर्तृशान्तये ॥ २० ॥

पञ्चमपर्यायस्य तात्पर्यार्थमाह । ज्ञानेति । सुखादि ज्ञानकर्मफलं तदात्मकं यदन्तःकरणं तदुपाधि यत्प्रत्यगात्मनो विज्ञानं चैतन्याभासः सोऽत्राऽऽनन्दमय शब्देनोच्यते । आत्मनि यत्कर्तृत्वमुक्तं तन्निरवृत्त्यर्थं भोक्तृत्वं तस्य कथ्यत इत्यर्थः । २० ॥

१ (ग. घ.) मानतः । २ (क. ख.) रूपपापं । ३ (ख.) स्य पूर्वं । ४ (ग. घ.) सर्वकामफलं । ५ (ग. घ.) स्य कां । ६ (ड. च.) त्पर्यमां ।

विज्ञानमयशब्देन कर्ता व्याख्यायि पूर्वया ।
तस्य प्रत्यक्तया चाथ श्रुत्या भोक्तोच्यतेऽधुना ॥२१॥

उक्तमेव व्यक्तीकरोति । विज्ञानेति ॥ २१ ॥

शुद्धस्यापि स्वतौ बुद्धौ प्रियाद्याकारतोदये ।
जायते तदुपाधित्वाद्भोक्ताऽऽत्मा स्यादविद्यया ॥२२॥

नित्यशुद्धबुद्धमुक्तस्वभावस्याऽऽत्मनो न भोक्तृत्वमित्याशङ्क्याऽऽह । शुद्ध-
स्यापीति । प्रत्यगात्मनः शुद्धस्वभावस्यापि बुद्धौ प्रियादिपरिणामोदये सति तदुप-
रक्ततया चैतन्याभासो जायते तदा तदुपाधित्वाद्ब्रिद्ययाऽऽत्मा भोक्ता
स्यादित्यर्थः ॥ २२ ॥

अपरे पण्डितंमन्याः परमेतं प्रचक्षते ।
इहैवोपरमादूर्ध्वं भृगुश्च वरुणस्य च ॥ २३ ॥

आनन्दमयशब्देन चैतन्याभासो जीवो गृह्यत इति स्वसिद्धान्तमुक्त्वा पूर्वेप-
क्षमाह । अपर इति । आनन्दवह्न्यामानन्दमयशब्देनोक्तस्य भृगुवह्न्यामानन्दा-
द्भवेत्येवमनन्दत्वेन परामर्शात् । भृगुवरुणयोश्च सैषेति पञ्चमपर्यायेणैवोपसंहारा-
दानन्दमयस्याब्रह्मत्वे तदयोगादित्युक्तेऽर्थे हेतुमाह । इहैवेति ॥ २३ ॥

अपि चाऽऽनन्दरूपस्य ब्रह्मत्वं बहुशः श्रुतम् ।
तथा चाऽऽनन्दवह्नीति व्यपदेशोऽपि युज्यते ॥२४॥

आनन्दमयशब्देनोक्तस्याऽऽनन्दशब्देनाभ्यासाच्च तस्य ब्रह्मत्वमिति हेत्वन्त-
रमाह । अपि चेति । आनन्दवह्नीतिसमाख्यायाश्चाऽऽनन्दमयस्य ब्रह्मत्वं प्राधा-
न्येन व्यपदेशाद्ब्रह्मणः प्रधानत्वाज्जीवस्य तदभावान्मयत्वं प्राचुर्यार्थत्वेनाविरु-
द्धत्वादित्यभिप्रेत्याऽऽह । तथा चेति ॥ २४ ॥

कार्याधिकारगत्वात्तु नैतद्ब्रह्म परं भवेत् ।
अन्नादिमयवत्कार्यं स्यादानन्दमयोऽप्ययम् ॥२५॥

विकारप्रकरणमाश्रित्य सिद्धान्तयति । कार्येति ॥ २५ ॥

मयद् चात्र विकारार्थं यथैवान्नमयादिषु ।

वैरूप्यलक्षणो दोषः प्रायोऽर्थत्वे प्रसज्यते ॥ २६ ॥

विकारार्थमयद्शब्दश्रुतेश्चाऽऽनन्दमयो न परमात्मेत्याह । मयद् चेति । आनन्दमये मयटो न विकारार्थत्वं किंतु प्राचुर्यार्थत्वमित्युक्तमाशङ्क्याऽऽह । वैरूप्येति । न चात्रार्थविरोधोऽस्त्यानन्दस्य ब्रह्मत्वेऽपि मयदन्तस्य तस्य ब्रह्मत्वे हेत्वभावात्तस्मात्प्रकरणश्रुतिभ्यां कार्यात्मैवाऽऽनन्दमय इत्यर्थः ॥ २६ ॥

अपि संक्रमणादस्य कार्यताऽध्यवसीयते ।

कार्यात्मनां हि संक्रान्तिर्युज्यते कारणात्मनि ॥२७॥

आनन्दमयस्य परमात्मत्वाभावे हेत्वन्तरमाह । अपीति । एतमानन्दमयमात्मानमुपसंक्रामतीति संक्रमणकर्मत्वश्रवणेऽपि कथमानन्दमयस्य कार्यतेत्याशङ्क्याऽऽह । कार्यात्मनामिति ॥ २७ ॥

अत्ययो वाऽथ संप्राप्तिः संक्रान्तिः स्यात्परात्मनः ।

नाऽऽत्मत्वादात्मनः प्राप्तिस्तदु नात्येति कश्चन ॥२८॥

आनन्दमयस्य परमात्मनः संक्रान्तेरसंभवमभिधातुं संक्रान्तिं विकल्पयति । अत्ययो वेति । जीवस्य परमात्मनोऽभिन्नत्वान्न परमात्मनि प्राप्तिर्नाम संक्रान्तिः संभवतीति द्वितीयं प्रत्यादिशति । नाऽऽत्मत्वादिति । तद्ब्रह्म कश्चिदपि नात्येती-श्रुतितेर्न ब्रह्मादिक्रमणं जीवस्य घटते ब्रह्माभेदात् । ब्रह्मणः सर्वगतत्वाच्चेति प्रथमं प्रत्याह । तदुनेति ॥ २८ ॥

न चाऽऽत्मना स्वमात्मानमुपसंक्रामतीश्वरः ।

नालं स्वस्कन्धमारोढुं निपुणोऽपीह साधकः ॥ २९ ॥

स्वेनैव स्वस्यातिक्रमो वा प्राप्तिर्वा न संभवतीत्युक्तमर्थं दृष्टान्तेन साधयति । न चेति ॥२९ ॥

शिरआद्याकृतेरत्र मूर्तामूर्ताद्यसंभवात् ।

असंभवः परे तत्त्वे नेति नेतीतिशास्त्रतः ॥ ३० ॥

इतश्चाऽऽनन्दमयस्य नास्ति ब्रह्मत्वमित्याह । शिरआदीति । आनन्दमये शिरआद्यवयवकल्पनया सविशेषत्वसिद्धेर्ब्रह्मणि च परस्मिन्नेति नेतीतिशास्त्रान्मूर्ताद्यशेषविशेषासंभवान्न सविशेषस्याऽऽनन्दमयस्य ब्रह्मत्वमित्यर्थः ॥ ३० ॥

१ (क.) रार्थं यं । २ (ग. घ.) त्वे मं । ३ (क.) त्मनो हिं । ४ (क. ग. घ.) मात्माभां । ५ (ग. घ.) क्रमणं वा । ६ (ग. घ.) कृतः ऋषेरेत्र मूं । ७ (क. ख.) र्तामूर्ताद्यं ।

अदृश्येऽनात्म्य इत्येवं पूर्वोत्तरविरुद्धता ।

न स्यादाकारवत्त्वाद्धि अस्ति नास्तीतिसंशयः ॥३१॥

पूर्वापरविरोधप्रसङ्गाच्चाऽऽनन्दमयस्य न ब्रह्मत्वमित्याह । अदृश्य इति ।
आनन्दमयस्य सविशेषत्वेनास्तित्वस्य प्रसिद्धत्वात्तत्रास्ति नास्तीति संशयायो-
गाद्ब्रह्मणि च तददर्शनाच्चाऽऽनन्दमयस्य ब्रह्मत्वमित्याह । न स्यादिति ॥ ३१ ॥

कार्यात्माऽयमतो ग्राह्यो यथोक्तन्यायंगौरवात् ।

भृगोरुपरमाच्चेति कार्यात्मत्वेऽपि युज्यते ॥ ३२ ॥

उक्तयुक्तिफलं कथयति । कार्यात्मेति । यदुक्तमानन्दमात्रमुक्त्वा सैषा भार्ग-
वीति भृगुवरुणयोरुपरमणमानन्दमयस्य ब्रह्मत्वं गमयति स्थानप्रामाण्यादिति
तत्राऽऽह । भृगोरिति ॥ ३२ ॥

आनन्दवृह्यां ब्रह्मोक्तं तदुपायविधित्सया ।

अधीहि भगवो ब्रह्मेत्यवोचद्वरुणं भृगुः ॥ ३३ ॥

तदैवोपपादयितुं संप्रतिपन्नमर्थमाह । आनन्देति ॥ ३३ ॥

व्याख्यातत्वादुपेयस्य त्द्युपायोऽत्रावशिष्यते ।

उपायाः कोशाः पञ्चापि यस्मात्तैस्तं प्रपद्यते ॥ ३४ ॥

ब्रह्मात्मैक्यज्ञानोपायविधानार्थं भृगुवृह्यारम्भ इत्यत्र हेतुमाह । व्याख्यात-
त्वादिति । तमेवोपायमुपन्यस्यति । उपाया इति ॥ ३४ ॥

अन्वयव्यतिरेकाभ्यां कोशैरात्मसमीक्षणम् ।

क्रियते हि यतस्तेषामुपायत्वं प्रतीयते ॥ ३५ ॥

कोशानामात्मज्ञानोत्पत्तिहेतुत्वेनोपायत्वमुपपादयति । अन्वयेति । आनन्द-
वृह्यां ब्रह्मात्मैक्यज्ञानमुपेयमुक्तं भृगुवृह्यां तदुपायत्वेनात्रप्राणादिकोशपञ्चको-
क्तिद्वारेणान्वयव्यतिरेकाख्यव्यापारो विहितस्तथा चोपायोपेययोः सिद्धत्वाद्ब्रह्म-
व्यानवशेषादत्रैव भृगोरुपरमणमुचितं न तु पञ्चमपर्यायस्य ब्रह्मविषयत्वादानन्द-
मयस्य ब्रह्मत्वं शङ्कितव्यमानन्दशब्दस्यात्रापि कोशविषयत्वादित्यर्थः ॥३५॥

१ (ग. घ.) 'यसंभवात् । २ (क. ख.) 'वृह्या ब्र' । ३ (ड.) 'तैस्तत्प्रप
४ (ग. घ. ड. च.) 'काख्यो व्या' ।

स्वातन्त्र्यं यत्र कर्तुः स्यात्तत्रैवासौ नियुज्यते ।

फलं कर्त्रनधीनत्वात्संबन्धायैव शक्यते ॥ ३६ ॥

अन्वयव्यतिरेकाख्यो व्यापारो नात्र विधीयते । आनन्दो ब्रह्मेति व्यजाना-
दिति विज्ञानस्योक्तत्वात्तस्यैव विधेयत्वादित्याशङ्क्याऽऽह । स्वातन्त्र्यमिति ।
ज्ञानस्य विधेयत्वाभावे ब्रह्मविदाप्रोति परमित्यादौ ज्ञानसंकीर्तनं किमर्थमिति
चेत्तत्राऽऽह । फलमिति । अन्वयव्यतिरेकव्यापारस्य साधनत्वमैक्यज्ञानस्य च
साध्यत्वमित्येवं साध्यसाधनसंबन्धसिद्धयर्थं प्रकृते वाक्ये फलमैक्यज्ञानलक्षणं
विवक्ष्यते न तु विधेयत्वसिद्धयर्थं तदुच्यते तस्य कर्त्रधीनत्वाहाहत्यादेव विध्य-
योग्यत्वादित्यर्थः ॥ ३६ ॥

पञ्च कोशानतस्तस्मै वाक्यार्थप्रतिपत्तये ।

स्वतः प्रसिद्धेः शेषस्य ह्युपरमे भृगुस्ततः ॥ ३७ ॥

यतो ज्ञानस्य विधेयत्वं नोपपद्यतेऽतो वाक्यार्थप्रतिपत्त्युपायत्वेनात्रादी-
नानन्दान्तान्पञ्च कोशान्भृगवे वरुणेनोक्तान्प्रतिपाद्यावशिष्टस्य ज्ञानस्य स्वतो
विधिव्यतिरेकेण वाक्यादेव सिद्धत्वाद्भृगुरुपरतवात्र त्वानन्दमयस्य ब्रह्मत्वं प्रति-
पन्नवानित्युपसंहरति । पञ्च कोशानिति । ततःशब्देन वक्तव्यशेषाभावः परा-
मृश्यते ॥ ३७ ॥

ब्रह्मताऽऽनन्दरूपस्य केन वा प्रतिषिध्यते ।

निरस्ताशेषभेदस्य रूपं तत्परमात्मनः ॥ ३८ ॥

आनन्दो ब्रह्मेति व्यजानादित्यत्रानन्दशब्दस्य कोशविषयत्वमुक्तमिदानीं
तस्य ब्रह्मविषयत्वेऽपि नानुपपत्तिरित्याह । ब्रह्मतेति । प्रियमोदादिसर्वविशेषशू-
न्यस्याऽऽनन्दस्यात्राऽऽनन्दशब्देन ग्रहणात्तस्य ब्रह्मत्वात्तदेवाऽऽनन्दशब्द-
वाच्यं न साभासमज्ञानमित्यर्थः ॥ ३८ ॥

प्रियाद्यानन्दरूपाणां भेदो यत्र निवर्तते ।

अमनोविषयेऽत्यन्तं तमानन्दं प्रचक्ष्महे ॥ ३९ ॥

आनन्दो निर्विशेषो ब्रह्मैवेत्येतदेव प्रकटयति । प्रियादीति ॥ ३९ ॥

१ (ग. घ.) शस्यते (ङ.) शब्द्यते । २ (ग. घ. च.) तिपद्यां । ३ (ग.)
नित्यर्थमुप । ४ (क. ग.) दित्यानं । ५ (ग. घ.) त्वे नां । ६ (घ. ङ.)
स्यानं । ७ (ग. घ.) ब्रह्मविषयत्वां । ८ (ग. घ.) ये सन्तं तं ।

कोशपञ्चक एतस्मिन्निषिद्धेऽज्ञानहेतुके ।

नाऽऽनन्दमयता न्याय्या धियां वाचामगोचरे ॥४०॥

आनन्दो ब्रह्मेत्यत्राऽऽनन्दशब्देनाऽऽनन्दमयो गृह्यते स्थानप्रामाण्यादि-
त्याशङ्क्याऽऽह । कोशेति । आनन्दस्य निर्विशेषत्वेन वाङ्मनसयोरगोचरत्वा-
दज्ञानतत्कार्यात्मककोशपञ्चकानन्तर्भावान्न तस्याऽऽनन्दमयत्वमतो नाऽऽन-
न्दमयस्य स्थानावष्टम्भाद्ब्रह्मत्वं तस्य प्रागुक्तश्रुत्यादिविरुद्धस्याप्रमाणत्वादि-
त्यर्थः ॥ ४० ॥

परानन्दस्वभावेन पूर्णा ह्यन्नमयादयः ।

कार्यात्मानोऽपि तद्धेतोरानन्दमयता भवेत् ॥ ४१ ॥

तेनैष पूर्ण इतिवाक्यावष्टम्भेनाऽऽनन्दमयस्याब्रह्मत्वे हेत्वन्तरमाह । परान-
न्देति । यथा कार्यात्मानोऽन्नमयादयश्चत्वारोऽपि कोशा ब्रह्मणा परानन्दस्वभावेन
पूर्णा वर्ण्यन्ते तथाऽऽनन्दमयस्यापि कार्यात्मत्वाविशेषात्तद्धेतोरानन्देन ब्रह्मणा
पूर्णत्वादानन्दमयता न तु ब्रह्मत्वादतो यथा विज्ञानमय आत्माऽऽनन्दमयेन
पूर्णस्तथाऽऽनन्दमयोऽपि पुच्छब्रह्मणा पूर्णो न स्वयं ब्रह्मेत्यर्थः ॥ ४१ ॥

तस्माज्ज्ञानक्रियाकार्यं प्रियाद्यारक्तबुद्धिगम् ।

आनन्दमयमात्मानं श्रुतिः सोपाधिकं जगौ ॥ ४२ ॥

आनन्दमयस्योक्तप्रकारेण ब्रह्मत्वासंभवे फलितं निगमयति । तस्मा-
दिति ॥ ४२ ॥

प्रियादिवासनारूपो ह्यानन्दमयं ईक्ष्यते ।

विज्ञानमयसंस्थो यः स्वप्ने वै स्वप्नदर्शिभिः ॥ ४३ ॥

स्वप्नावस्थायां प्रत्यगात्मना दृश्यत्वाच्चाऽऽनन्दमयस्य न ब्रह्मत्वमित्याह ।
प्रियादीति ॥ ४३ ॥

पुत्रादिविषया प्रीतिर्वासना शिर उच्यते ।

प्रियलाभनिमित्तोत्थो हर्षो मोदः प्रकीर्तितः ॥ ४४ ॥

प्रकर्षगुणसंयुक्तः प्रमोदः स्यात्स एव तु ।

मुखसामान्यमात्मा स्यादानन्दो भेदसंश्रयात् ॥४५॥

तस्य प्रियमेव शिर इत्यादिवाक्यचतुष्टयार्थं संक्षिप्य दर्शयति । पुत्रादी-
त्यादिना ॥ ४४ ॥ ४५ ॥

१ (क. ग. घ.) 'र्यात्मनो' । २ (ग. घ.) 'इत्यादिवाक्यस्याव' । ३ (ख. ग.
घ.) 'र्यात्मनो' । ४ (ग. घ.) 'परमान' । ५ (ग. घ.) 'षाद्धे' । ६ (ग. घ.)
'य इष्यते ।

उत्कृष्यमाण आनन्दो निष्ठां यंत्राधिगच्छति ।

तदेकं सकलं ब्रह्म पुच्छं सर्वाश्रयत्वतः ॥ ४६ ॥

ब्रह्म पुच्छं प्रतिष्ठेत्यस्यार्थं कथयति । उत्कृष्यमाण इति ॥ ४६ ॥

आनन्दः पर एवाऽऽत्मा भेदसंसर्गवर्जितः ।

स एव मुखरूपेण व्यज्यते पुण्यकर्मभिः ॥ ४७ ॥

कर्मफलस्याऽऽनन्दस्य सातिशयत्वान्निरतिशयात्परमानन्दादर्थान्तरत्वमा-
पतेदित्याशङ्क्याऽऽह । आनन्द इति ॥ ४७ ॥

यावद्यावत्तमोऽपैति बुद्धौ धर्मसमाहतम् ।

तावत्तावद्धियः स्वास्थ्यं तावत्तावत्सुखोन्नतिः ॥ ४८ ॥

आत्मरूपस्यैवाऽऽनन्दस्य पुण्यकर्मवशात्तत्फलत्वेनाभिव्यक्तिमुक्तां प्रकट-
यति । यावदिति ॥ ४८ ॥

तारतम्यं मुखस्यापि वैचित्र्यादुपपद्यते ।

पुण्यस्य कर्मणस्तस्मादात्मैवाऽऽनन्द उच्यते ॥ ४९ ॥

तस्मात्कामादिहानेन ह्युत्तरोत्तरवृद्धितः ।

श्रोत्रियस्येतिवाक्येन काष्ठाऽऽनन्दस्य भण्यते ॥ ५० ॥

ब्रह्मानन्दस्यैव कर्मफलत्वे कथं तस्य तारतम्यमित्याह । तारतम्यमिति ॥ ४९ ॥
परमानन्दस्य परमात्माभेदाज्जीवपरयोश्च भेदाभावाद्ब्रह्मविदि निरस्तकामसं-
बन्धे ब्रह्मानन्दस्य काष्ठां परिसमाप्तिं सर्वात्मनाभिव्याक्तिं श्रुतिरादर्शयतीत्यु-
क्तेऽर्थे लिङ्गमाह । तस्मादिति ॥ ५० ॥

तत्रैतस्मिन्यथोक्तेऽर्थे श्लोकोऽप्युच्चैर्निगद्यते ।

मन्त्रद्वारेण वाक्यार्थं कथं नाम प्रपत्स्यते ॥ ५१ ॥

असत्समोऽसौ भवति योऽसद्ब्रह्मेति वेद चेत् ।

अस्ति ब्रह्मेति चेद्वेद सन्तं तं ब्राह्मणा विदुः ॥ ५२ ॥

सर्वस्य प्रतिष्ठाभूते स्वप्रधाने ब्रह्मणि ब्राह्मणोक्ते मन्त्रमवतार्य तदर्थं संक्षिपति ।
तत्रेति ॥ ५१ ॥ इति पञ्चमः खण्डः ॥ ५ ॥ ५२ ॥

१ (ग. घ.) यत्र निगं । २ (ग. घ.) °देवत्सकं । ३ (ङ.) °त्र्याद्युपं ।
४ (ङ.) °त्याशङ्क्याह । ५ (क. ख.) °मात्मनाभे । ६ (च.) °वर्त्ताभिः ।

सदप्यात्मस्वरूपेण ब्रह्मासदिति वेद चेत् ।

सोऽसन्नेवेह भवति कोशात्मत्वाभिमानभाक् ॥५३॥

असन्नेव स भवति । असद्ब्रह्मेति वेद चेदित्यस्य श्लोकभागस्यार्थं प्रपञ्चयति ।
सदपीति ॥ ५३ ॥

न हि कोशात्मना सत्त्वमृते ब्रह्म समश्नुते ।

कुतः सर्पात्मना सत्त्वमृते रज्जुं सदात्मिकाम् ॥५४॥

किमित्यात्मनोऽसत्त्वं कोशरूपेण सत्त्वादित्याशङ्क्याऽऽह । न हीति । दृष्टान्ते
सर्पो दार्ष्टान्तिके चाऽऽत्मा कर्तृत्वेन संबध्यते ॥ ५४ ॥

असद्भ्यः खलु कोशेभ्यः सदेकं ब्रह्म वेद चेत् ।

दृशे रूपान्तरासत्त्वात्सन्तं तं ब्राह्मणा विदुः ॥ ५५ ॥

अस्ति ब्रह्मेतिचेद्वेद । सन्तमेनं ततो विदुरिति श्लोकस्योत्तरार्धं प्रपञ्चयति ।
असद्भ्य इति । दृशेरात्मनो ब्रह्मणः सकाशाद्रूपान्तरस्यासत्त्वाद्ब्रह्मणश्च सत्त्वा-
भ्युपगमादिति हेत्वर्थः ॥ ५५ ॥

यस्मादेवमतो हित्वा कोशानज्ञानकल्पितान् ।

निर्विकारमनाद्यन्तं परमात्मानमाश्रयेत् ॥ ५६ ॥

यतो ब्रह्मरूपेणैवाऽऽत्मनः सत्त्वं न कोशरूपेण कोशानां कल्पितत्वेनास-
त्त्वादतश्च कोशान्विवेकज्ञानेन विहाय परमात्मानमात्मत्वेन जानीयादित्याह ।
यस्मादिति ॥ ५६ ॥

यतः कोशातिरेकेण नासत्त्वं विद्यते परम् ।

मृत्युर्वा असदित्येवं घटते श्रुत्युदीरणम् ॥ ५७ ॥

परमात्मरूपेणापि कोशरूपेणैवाऽऽत्मनोऽसत्त्वं स्यादित्याशङ्क्याऽऽह । यत
इति । कोशात्मनैवासत्त्वमित्यत्र प्रमाणमाह । मृत्युर्वा इति ॥ ५७ ॥

अस्तीत्येवोपलब्धव्यः सदेवेति च शासनम् ।

ब्रह्मात्मव्यतिरेकेण सत्त्वमन्यत्र दुर्लभम् ॥ ५८ ॥

कोशपञ्चकं मृत्युशब्देन विवक्षितं ब्रह्मात्मना तु नाऽऽत्मनोऽसत्त्वमित्य-
त्रापि प्रमाणमाह । अस्तीत्येवेति । श्लोकार्थमुपसंहरति । ब्रह्मात्मेति ॥ ५८ ॥

तस्यैष एव शारीरो योऽशरीरः सदेकलः ।

आनन्दान्तस्य पूर्वस्य ह्यात्मा नात्मवतः परः ॥५९॥

तस्यैष एव शारीर आत्मा । यः पूर्वस्येत्यस्यार्थमाह । तस्येति ॥ ५९ ॥

उक्तं ब्रह्मविदाप्रोति परं नाज्ञोऽसदाश्रयः ।

इत्यस्य निर्णयार्थाय परो ग्रन्थोऽवतार्यते ॥ ६० ॥

अथातोऽनुप्रश्ना इत्यादेरुत्तरग्रन्थस्य तात्पर्यमाह । उक्तमिति । ब्रह्मविदा-
प्रोति परमित्यत्र ब्रह्मविदेव परं ब्रह्म प्राप्नोति नाज्ञोऽविद्वान्कल्पितकोशप-
ञ्चकमात्मत्वे गतत्वादित्युक्तमस्यैवार्थस्याऽऽक्षेपद्वारा समाधानार्थमुत्तरग्रन्थप्र-
वृत्तिरित्यर्थः ॥ ६० ॥

साधारणं परं ब्रह्म विदुषोऽविदुषश्च चेत् ।

प्राप्त्यप्राप्ती समे स्यातां नियमे हेत्वसंभवात् ॥ ६१ ॥

श्रुत्या विवक्षितमाक्षेपमेव दर्शयति । साधारणमिति । विदुषोऽविदुषश्च
साधारणं स्वरूपं यदि परं ब्रह्म तदा द्वयोरपि ब्रह्मप्राप्तिस्तदप्राप्तिर्वा समाने
युज्येते न तु विदुषो ब्रह्मप्राप्तिरविदुषश्च तदप्राप्तिरिति नियमो नियामकाभा-
वादित्याक्षिप्य नियमसमर्थनार्थमुत्तरग्रन्थप्रवृत्तिरित्यर्थः ॥ ६१ ॥

कार्यमात्रावबद्धान्तःकरणत्वात्तमस्विनः ।

न शक्यास्तीति धीः कर्तुं स्वतःसिद्धात्मवस्तुनि ॥

अतोऽस्यास्तित्वसिद्धयर्थं कल्पनातीतरूपिणः ॥६२॥

उत्तरग्रन्थस्यैव तात्पर्यान्तरमाह । कार्यमात्रेति । कोशपञ्चकस्याऽऽत्मत्वेन
प्रतिपन्नत्वात्परमात्मा नास्त्येवेतिशङ्कायां तदस्तित्वसाधनायावशिष्टप्रश्नद्वयसमा-
धानाय च समनन्तरग्रन्थसमुत्थानमित्यर्थः ॥ ६२ ॥

अथात इत्यनुप्रश्ना वक्ष्यन्ते निर्णयार्थिने ॥ ६३ ॥

अथानन्तरमस्यैव साधारण्याप्रमेयतः ।

आचार्योक्तिमनुप्रश्नाः शिष्यस्य गुरुसंनिधौ ॥ ६४ ॥

एवं तात्पर्यमुक्त्वा पदार्थान्कथयति । अथेति । ब्रह्मात्मैक्यज्ञानस्य फलवत्त्वक-
थनानन्तर्यमथशब्दार्थः । यतो विदुषोऽविदुषश्च साधारणं ब्रह्म यतश्चाप्रमेयमतः
प्रश्ना भवन्तीत्यतःशब्दार्थः । आचार्योक्तेरनन्तरमित्यनुशब्दार्थः ॥६३॥६४॥

१ (ग. घ.) 'तमाको' । २ (क. ख.) 'दियुक्तं' । ३ (ग. घ. च.) 'रणरू' ।
४ (क. ख. ग. घ.) 'यसाधना' । ५ (ग. ङ.) 'र्थिनः' ।

अप्यविद्वानमुं लोकं प्रेत्य कश्चित्समश्रुते ।

न चेदविद्वानाप्रोति विद्वानेतीति का प्रमा ॥

स्यान्न वेत्यपरः प्रश्नस्त्रित्वाद्धि बहुवागियम् ॥ ६५ ॥

प्रश्नानेव विभज्य कथयति । अपीति । अविद्वान्कश्चिन्मृतः सन्कैवल्यं प्राप्नोत्युत न प्राप्नोतीत्येकः प्रश्नः । आत्मत्वे सत्यपि ब्रह्मणोऽविद्वान्विद्याबलाभा-
वान्न प्राप्नोतीति चेत्तदा विद्वानपि प्राप्नोत्युत नेति द्वितीयः । ब्रह्मप्राप्तेरविद्यानि-
वृत्तेरतिरेकाद्ब्रह्मास्ति नास्तीति तृतीयः । तेन बहुवचनमित्यर्थः ॥ ६५ ॥

श्रुतिश्चात्र विचारार्था विचार्य वस्त्वदं यतः ।

एतेषां खलु चोद्यानामुत्तरार्थोत्तरा श्रुतिः ॥ ६६ ॥

श्रुतेर्विचारविषयत्वोक्तिपूर्वकं सोऽकामयतेत्याद्युत्तरसंदर्भस्य तात्पर्यमाह ।
श्रुतिश्चेति ॥ ६६ ॥

द्वयोः सद्भावपूर्वत्वादस्तित्वं तावदुच्यते ॥ ६७ ॥

घटादुरादि यत्कार्यं दृष्टं सत्कारणं हि तत्र ।

आकाशादि च नः कार्यं तदप्येवं प्रतीयताम् ॥ ६८ ॥

क्रममतिक्रम्य तृतीयप्रश्नस्य प्राथम्येन निर्णये हेतुमाह । द्वयोरिति ॥ ६७ ॥
ब्रह्मणः सत्त्वमनुमानेन साधयति । घटेति । आकाशादि सत्पूर्वकं कार्य-
त्वाद्दृष्टादिवदिति लौकिकव्याप्त्यवष्टम्भेन सत्कारणं तावदधिगतं तस्य च
देशादिकारणत्वेन देशाद्यनवच्छिन्नत्वाद्ब्रह्मत्वं सिद्धमित्यर्थः ॥ ६८ ॥

असतश्चेदिदं कार्यं सर्वं स्यादसदन्वितम् ।

असतः कारणत्वं च निरात्मत्वान्न सिध्यति ॥ ६९ ॥

जगत्कारणस्य ब्रह्मणो विशेषतोऽनुपलम्भेनासत्त्वादसदेव कारणं जगतः
स्यादित्याशङ्क्याऽऽह । असतश्चेदिति । किंच कारणत्वं कार्यापेक्षया नियतप्रा-
क्कालसत्त्वं तन्न शून्यस्य संभवतीत्याह । असत इति ॥ ६९ ॥

१ (ड. च.) 'द्वानेव कं ।' २ (ख. ग. घ. ङ.) 'प्रोतिचे' । ३ (क. ख.
ग. घ. च.) 'रनति ४ (क. ख.) 'तेत्युत्तं ५ (क.) 'दिवत्का' । ६ (ड. च.)
च मत्कार्यं । ७ (ग. घ. च.) 'णत्वं दे' ।

ध्रुवः सङ्कुरुते कार्यमयस्कान्तो मणिर्यथा ।

कारणत्वं भवेदेवं कुर्वतोऽतिशयः कुतः ॥ ७० ॥

ब्रह्मापि जगतो न कारणं कूटस्थत्वादित्याशङ्क्याऽऽह । ध्रुवः सन्निति । कुर्वत्कारणमित्यङ्गीकरणान्न कूटस्थस्य कारणत्वमित्याशङ्क्याऽऽह । कुर्वत इति । सदा कुर्वच्चेत्कारणं तदाऽतिशयस्य विशेषस्याभावादेकरूपत्वात्कूटस्थस्यैव कारणत्वमापद्येत कदाचित्कुर्वच्चेत्कारणं तर्हि कारणत्वमकुर्वत एव कुर्वद्भूपस्या-कुर्वत्कार्यत्वादित्यर्थः ॥ ७० ॥

साविद्यः प्रत्यगात्मा यो वियद्योनिः पुरोदितः ।

सोऽकामयत नाविद्यां विना कामोऽस्ति कस्य चित् ॥७१॥

आकाशादिकारणस्य प्रत्यगात्मनः सद्भावं प्रसाध्य तत्रैवार्थे समनन्तरवा-क्यमवतारयति । साविद्य इति । आकाशादिकारणस्याज्ञातस्य प्रत्यगात्मनः सशब्देनोपादाने हेतुमाह । नाविद्यामिति ॥ ७१ ॥

अलातस्यैकरूपस्य वैश्वरूप्यं यथाऽन्यतः ।

रूपाभिधानभ्रान्त्युत्था बहुतेयं परात्मनः ॥

प्रजायेयेत्यतो वक्ति नामरूपात्मना प्रभुः ॥ ७२ ॥

अविद्यया कामयितृत्ववत्परस्याऽऽत्मनो बहुभवनमपि तथैवेति दर्शयन्नन्तरं वाक्यमुत्थापयति । अलातस्येति । तस्य नैश्वल्ये सति तेजोमात्रत्वेनैकरूपस्य बहुरूपत्वं दीर्घत्ववक्रत्वादिचलनविशेषाद्यथोत्पद्यते तथा परस्याऽऽत्मनः स्वार-स्येनैकरूपस्य नामरूपात्मकाविद्याजनितभ्रान्तिवशाद्बहुभवनं भवति । अतो बहु-भवनस्याविद्यामन्तरेणायोगान्नामाद्यात्मना प्रजायेयेति श्रुतिरित्यर्थः ॥ ७२ ॥

आत्मस्थे नामरूपे ये देशकालाद्यपेक्षिणी ।

जगत्कर्मवशादीशाद्यज्येते बहुधाऽऽत्मनः ॥७३॥

व्याकृतिर्या तयोर्विष्णोः प्रत्यहं नामरूपयोः ।

भूयो भवनमेतत्स्यान्मायिनोऽनेकता यथा ॥७४॥

अविद्यया बहुभवनं परस्य प्रपञ्चयति । आत्मस्थ इति । जगच्छब्देन प्राणि-जातं गृह्यते । वार्तिकद्वयेऽपि नामरूपशब्देनाविद्योच्यते ॥ ७३ ॥ ७४ ॥

१ (ड.) ध्रुवं सत्कुरु । २ (च.) ध्रुवं सदिति । ३ (च.) त्रैव वाक्ये स । ४ (ख.) पि यथैवं । ५ (ग. घ.) स्थे ये नामरूपे दे ।

न ह्यनवयवस्यास्य बहुत्वं युज्यतेऽञ्जसा ।

तस्माद्भाक्तं बहुत्वं स्याद्योम्नो यद्वद्धटादिभिः ॥ ७५ ॥

परिणामित्वाद्ब्रह्मणो मुख्यमेव बहुभवनं नाविद्याकृतमित्याशङ्क्याऽऽह । न हीति ॥ ७५ ॥

श्रौतं सृष्ट्यादिविषयमीश्वरालोचनं तपः ।

कार्यत्वालौकिकस्येह तपसोऽसंभवो भवेत् ॥ ७६ ॥

स तपोऽतप्यतेत्यत्र तपःशब्दार्थमाह । श्रौतमिति । किमिति तपःशब्देन प्रसिद्धमेव कृच्छ्रादि नोच्यते तस्य कार्यत्वेन वर्णाश्रमादिसर्गोत्तरकालत्वाद्ब्रह्मणि चासंभवादित्याह । कार्यत्वादिति ॥ ७६ ॥

यथाश्रुति समालोच्य ससर्ज जगदीश्वरः ।

यथाक्रमं यथारूपं यथाकर्म यथाकृति ॥ ७७ ॥

स तपस्तप्त्वेत्यादेरर्थमाह । यथाश्रुतीति ॥ ७७ ॥

मायावी जगदुत्पाद्य माययैवेश्वरेश्वरः ।

सर्पादीन्कल्पितान्स्रग्वत्तदेवानुविवेश सः ॥ ७८ ॥

तत्स्रष्टेत्यादेरर्थं कथयति । मायावीति ॥ ७८ ॥

मृद्वच्चेत्कारणं ब्रह्म कार्यं सर्वं तदात्मकम् ।

तदात्मतातिरेकेण प्रवेशोऽन्यो न विद्यते ॥ ७९ ॥

ज्ञात्स्रष्ट्याऽत्र प्रविष्टं स्रष्टृ ब्रह्मेत्युक्तं प्रवेशमाक्षिपति । मृद्वदिति ॥ ७९ ॥

न चान्यः प्राविशद्विष्णोः श्रूयते ह्येककर्तृता ।

सृष्ट्वा जगत्तदेवानुप्राविशच्चेति हि श्रुतिः ॥ ८० ॥

कार्यस्योपादानाव्यतिरेकादुपादानस्य ब्रह्मणोऽप्रविष्टदेशाभावात्प्रवेशो न सिध्यति चेत्तर्हि ब्रह्मणोऽन्यस्य कस्य चित्प्रविष्टत्वमेष्टव्यमित्याशङ्क्य सृष्टि-प्रवेशोरेककर्तृत्वश्रुतिविरोधान्नैव मित्याह । न चेति ॥ ८० ॥

१ (ग. घ.) 'भवाद्भवे' । २ (ङ.) 'त्मनाऽवि' । ३ (क. ख.) 'चान्यत्प्रावि' ।
४ (क. च.) 'वृत्त्वश्रु' ।

कपालाद्यात्मना कुम्भं मृद्वच्चेत्प्राविशजगत् ।

मृदोऽनेकात्मकत्वात्तु घटते नैकतो दृशेः ॥ ८१ ॥

यथा घटस्य समवायिकारणमेव कपालचूर्णादिघटे प्रवेशे सति तदात्मना घटं प्रविशतीति व्यपदिश्यते तथा जगतः समवायिकारणमेव ब्रह्म जगदुत्पाद्य तत्र प्रविष्टमिति व्यपदेशः सिध्यतीति शङ्कते । कपालादीति । वैषम्यप्रदर्शनेन प्रत्यादिशति । मृद इति ॥ ८१ ॥

अनाप्तदेशवन्मृद्वत्प्रवेशो व्यापिनः कथम् ।

प्रवेशश्रवणात्तर्हि परिच्छिन्नं प्रकल्पताम् ॥ ८२ ॥

वैषम्यमेव स्फोरयति । अनाप्तेति । प्रवेशश्रुत्या परिच्छिन्नत्वं स्रष्टुरिष्यतामित्याशङ्कते । प्रवेशेति ॥ ८२ ॥

मुखे हस्तादिवच्चायं प्रवेशोऽपि घटिष्यति ।

अमूर्तस्यापि नैवं स्यात्कार्यव्यापित्वहेतुतः ॥ ८३ ॥

परिच्छिन्नत्वाङ्गीकारेऽपि कथं प्रवेशोपपत्तिरित्याशङ्क्याऽऽह । मुख इति । मूर्तस्य मूर्तान्तरे प्रवेशदर्शनात्परस्य चामूर्तत्वान्न कार्ये प्रवेशो युज्यते । तस्य कार्यव्यापित्वादेव्याप्तकार्यदेशाभावादित्युत्तरमाह । अमूर्तस्येति ॥ ८३ ॥

व्यापि वाऽव्यापि वा कार्यं व्याप्नोत्येव हि कारणम् ।

न ह्यात्मशून्यो देशोऽस्ति यं जीवेनाविशेत्परः ॥ ८४ ॥

तस्य परिच्छिन्नत्वाङ्गीकारात्कथं कार्यव्यापित्वमित्याशङ्क्याऽऽह । व्यापि वेति । समवायिकारणं परिच्छेदेऽपरिच्छेदे च स्वकार्यं व्याप्नोत्येव तथोच स्रष्टुा प्रविष्ट इत्येतदनिष्टमित्यर्थः । परस्य व्यापित्वेऽपि जीवस्याव्यापित्वात्तेनाऽऽत्मनाऽस्य कार्ये प्रवेशः स्यादित्याशङ्क्याऽऽह । न हीति ॥ ८४ ॥

अथ कारणरूपेण कार्यमीशः समाविशेत् ।

अहं ब्रह्मेतिवज्जह्यात्कार्यं कार्यात्मतां तथा ॥ ८५ ॥

यथा कार्यं कारणरूपेण पर्यवस्यति तथेश्वरो जगदुत्पाद्य तत्र प्रविशतीत्यभ्युपगमान्न प्रवेशानुपपत्तिरिति चोदयति । अथेति । यथाऽहं ब्रह्मास्मीत्यत्राहं कर्तृत्वनिरासेनात्मनो ब्रह्मत्वं बोध्यते तथा यथोक्ते प्रवेशे कार्यस्य कार्यात्मतात्यागः स्यात्तथा सति न कार्ये प्रवेशः सिध्यतीत्युत्तरमाह । अहमिति ॥ ८५ ॥

१ (ग. घ.) 'कल्प्यतां' । २ (क. ख.) 'स्फोटयं' । ३ (ग. घ.) 'कार्यप्रं' । ४ (ग. घ.) 'दकां' । ५ (ग. घ.) 'थापि मृ' । ६ (ङ. च.) 'ना तस्य' । ७ (क. ख.) 'कार्यप्रं' ।

मतं जीवात्मकं कार्यं याति कार्यान्तरं यदि ।

विरोधान्नैवमप्येतन्नैति कुम्भः शरावताम् ॥ ८६ ॥

परमात्मकार्यस्य जीवस्याहंकारादिकार्यात्मकत्वं परस्य प्रवेशो नामेति पुनः शङ्कते । मतमिति । घटस्य शरावत्वादर्शनादन्यस्यान्यभावासंभवान्न जीवस्याहंकाराद्यात्मत्वमिति दूषयति । विरोधादिति ॥ ८६ ॥

नामरूपादिकार्याच्च व्यतिरेकानुवादिनि ।

श्रुतिः कुप्येत मोक्षश्च तदापत्तौ सुदुर्लभः ॥ ८७ ॥

किंच जीवस्य परमात्मकार्यस्याहंकारादिकार्यभावे सत्यनने जीवेनाऽऽत्मनानुप्रविश्येति नामरूपक्रियात्मककार्यातिरेकं जीवस्यानुवदन्ती श्रुतिर्वि-
रुध्येतेत्याह । नामेति । कार्यस्य जीवस्य कार्यान्तरापत्तौ तस्य ब्रह्मभावो
मोक्षोऽपि दुर्लभो भवेत्स्वरूपनाशमन्तरेणान्यस्यान्यभावासंभवादतोऽपि यथो-
क्तप्रवेशानुपपत्तिरित्याह । मोक्षश्चेति ॥ ८७ ॥

जलार्कवत्प्रवेशश्चेन्नापरिच्छिन्नरूपतः ।

अमूर्तत्वाच्च नास्यैवं प्रवेश उपपद्यते ॥ ८८ ॥

प्रकारान्तरेण प्रवेशमाशङ्क्य प्रत्यादिशति । जलार्कवदिति ॥ ८८ ॥

एवं तर्हि प्रवेशोऽस्य श्लिष्यते न कथंचन ।

न च गत्यन्तरं विद्मो येन वाक्यं समर्थ्यते ॥ ८९ ॥

यथोक्तानां प्रवेशप्रकाराणामन्यतमोऽपि प्रकारो दर्शितरीत्या नोपपद्यते
चेत्तर्हि परस्याऽऽत्मनो न कथंचिदपि प्रवेशो युज्यत इत्युपसंहरति । एवं तर्हीति ।
प्रवेशवाक्यं तर्हि प्रागुक्तान्प्रकारान्परिहाय प्रकारान्तरेण समर्थ्यतामित्याश-
ङ्क्याऽऽह । न चेति ॥ ८९ ॥

आनर्थक्यादिदं तर्हि त्यज्यतां शिशुवाक्यवत् ।

प्रवेशवाक्यं नैवं तद्गत्यन्तरसमाश्रयात् ॥ ९० ॥

कथं तर्हि प्रवेशवाक्यस्य प्रामाण्यमित्याशङ्क्य पूर्वपक्षमुपसंहरति । आनर्थ-
क्यादिति । प्रवेशवाक्यं न त्याज्यं तस्य गत्यन्तरसंभवादिति सिद्धान्तयति ।
नैवमिति ॥ ९० ॥

ब्रह्मवित्परमाप्नोतीत्युक्त्वा सत्यादिलक्षणम् ।

प्रवेशयद्गुहां तच्च तदनात्मत्वशान्तये ॥ ९१ ॥

ब्रह्मात्मनोरेकत्वज्ञानार्थं प्रवेशस्याप्रतिपाद्यस्यैव कल्पितत्वाभोक्तदोषाणाम-
चकाशोऽस्तीति गत्यन्तरमेव स्फोरयति । ब्रह्मविदिति ॥ ९१ ॥

अब्रह्मत्वनिवृत्त्यर्थं ब्रह्मात्मेतिविशेषणम् ।

तन्निवृत्ताववाक्यार्थं कैवल्यं प्रतिपद्यते ॥ ९२ ॥

यो वेद निहितं गुहायामिति गुहाप्रवेशवचनं ब्रह्मणोऽनात्मत्वनिवृत्त्यर्थ-
मितियथोच्यते तथैवायमात्मा ब्रह्मेति ब्रह्मणो विशेष्यत्वमात्मनोऽप्यब्रह्मत्वशङ्का-
निवृत्त्यर्थमित्याह । अब्रह्मत्वेति । ब्रह्मणोऽनात्मत्वनिवृत्तिरात्मनश्चाब्रह्मत्वनिवृ-
त्तिर्यदा विशेषणसामर्थ्याच्छ्रभ्यते तदा सिद्धमर्थं कथयति । तन्निवृत्ताविति ॥ ९२ ॥

यस्मादेवं फलं तस्माज्ज्ञानमत्र विवक्षितम् ।

गुहायामद्वयं ब्रह्म तस्मान्निहितमुच्यते ॥ ९३ ॥

मोक्षफलस्यैक्यज्ञानस्यात्र विक्षितत्वे तादर्थ्येन मन्त्रे ब्राह्मणे च प्रवेशकल्प-
नेत्याह । यस्मादिति ॥ ९३ ॥

तद्रूपानुगमायान्नमयान्तं कार्यमाह हि ॥ ९४ ॥

पूर्वपूर्वातिरेकेण त्रीन्कोशानतिलङ्घ्य च ।

विज्ञानमयरूपायां गुहायां दर्शितः परः ॥ ९५ ॥

कथमेकत्वज्ञानमत्र विवक्षितमित्युच्यते कोशपञ्चकोपन्यासस्यापीह दर्शना-
दित्याशङ्क्याऽऽह । तद्रूपेति । ब्रह्मात्मैकत्वस्वरूपानुगमस्तदवगतिस्तदर्थ-
मानन्दमयाद्यन्नमयान्तं कोशपञ्चकमिहोपन्यस्यते तस्मादैक्यज्ञानमेवात्र विव-
क्षितं कोशपञ्चकवचनस्य तदुपायत्वादित्यर्थः ॥ ९४ ॥

प्रवेशवचनमेकत्वज्ञानार्थमित्युक्तं प्रपञ्चयति । पूर्वपूर्वेति । पूर्वस्मादन्नमया-
द्ब्राह्मादतिरेकेणान्तरं प्राणमयं ततोऽपि चातिरेकेण मनोमयं ततश्चातिरेकेण
विज्ञानमयं गृहीत्वा त्रीन्कोशान्पूर्वोक्तानेवमतिक्रम्य विज्ञानमयरूपा या बुद्धि-
क्षणा गुहा तत्र परमात्मा प्रविष्टो दर्शितस्तथा च जीवपरयोरैक्यं सिध्यती-
त्यर्थः ॥ ९५ ॥

तत्राऽऽनन्दमयो यस्माल्लक्ष्यते राहुचन्द्रवत् ।

मानुषादधि यत्रेदं मुखं निष्ठां प्रपद्यते ॥

उत्कृष्यमाणं क्रमशस्तद्ब्रह्मासीति बोधयेत् ॥ ९६ ॥

कोशान्तरं परित्यज्य बुद्धावेव परस्य प्रवेशवचने हेतुमाह । तत्रेति । ब्रह्मात्मै-
कत्वज्ञानस्यात्र विवक्षितत्वादाचार्यो योग्यं शिष्यं दृष्ट्वा त्वं ब्रह्मेत्युपदिशेदि-
त्याह । मानुषादिति ॥ ९६ ॥

विकल्पयोनावेतस्यां निर्विकल्पोऽधिगम्यते ।

तस्मात्तस्यां प्रवेशोऽस्य कल्प्यते नाञ्जसोच्यते ॥ ९७ ॥

एकत्वज्ञानाय प्रवेशकल्पनेत्युक्तमेव प्रकारान्तरेण प्रकटयति । विकल्पेति ।
एषा हि बुद्धिर्विकल्पयोनिः सर्वविकल्पाश्रयत्वात्तत्र प्रत्यगात्मप्रवेशे सत्येव
निर्विकल्पः सर्वाविद्यातत्कार्यविनिर्मुक्तोऽहं ब्रह्मास्मीति यस्मात्परो ज्ञातुं शक्यते
तस्मात्तत्र प्रवेशकल्पना भवत्यैक्यज्ञानार्थेत्यर्थः ॥ ९७ ॥

प्रकाशात्मक एतस्मिन्द्रष्टृश्रोत्रादिलक्षणम् ।

मोहादीक्षामहे यस्मात्प्रविष्टस्तेन कल्प्यते ॥ ९८ ॥

आत्मनो दर्शनश्रवणादिविशेषज्ञानस्यान्तःकरणद्वारा चक्षुःश्रोत्रादिकृतत्वाच्च
तस्य तत्र प्रवेशो भवतीत्याह । प्रकाशात्मक इति । एतस्मिन्नित्यन्तःकरणमु-
च्यते तस्य च प्रकाशात्मकत्वं ज्ञानाकारपरिणामाङ्गीकरणत्वात्तत्र द्रष्टा श्रोतेत्या-
दिरूपं मोहात्प्रतीयते तस्य च परिशुद्धस्य परमात्ममात्रत्वादैक्यसिद्धयर्थत्वेनैव
प्रवेशकल्पनेत्यर्थः ॥ ९८ ॥

तस्यैष एव शारीर आत्मेत्येवं ब्रुवाणया ।

एकात्म्यमुच्यते श्रुत्या हृत्प्रविष्टाप्रविष्टयोः ॥ ९९ ॥

इतश्चात्र ब्रह्मात्मनोरेकत्वं विवक्षितमित्याह । तस्येति । यो हि परमात्माऽ-
सन्नेव स भवतीत्यादिश्लोके^१ निर्दिश्यते तस्य संनिधानादेशशब्देन परां ब्रह्मं
शक्यत्वादसावेव परमात्मा तस्य पूर्वोक्तस्य कोशपञ्चकस्य शारीर आत्मे-
त्युक्ते जीवब्रह्मणोरेकत्वमेव सिध्यति परस्यैव कोशपञ्चकानुप्रवेशेन जीवभावा-
दित्यर्थः ॥ ९९ ॥

१ (ग. घ.) 'दिकरणत्वा' । २ (क. च.) 'केन नि' । ३ (क. ङ.) 'रामृष्टं श' ।

प्रवेशहेतुदोषाणामध्यस्तानां परात्मानि ।

यदाहीत्यादिना ध्वंस एवं सत्युपपद्यते ॥ ४०० ॥

जीवब्रह्मणोरेकान्तेनैकत्वे प्रवेशनिमित्तकर्तृत्वादिदोषाणां ब्रह्मण्यध्यारोपितानां यदा हीत्यादिवाक्योत्थज्ञानाभिवृत्तिः सिध्यतीति फलितमाह । प्रवेशेति ॥ ४०० ॥

अप्रविष्टस्वभावस्य प्रवेशस्तेन कल्प्यते ।

क्षेत्रज्ञेश्वरहानेन द्वैकात्म्यं स्यात्कथं त्विति ॥ १ ॥

जीवब्रह्मणोरेकत्वे ब्रह्मणोऽसंसारित्वात्तदभेदाज्जीवेऽपि भातसंसारस्य कल्पितत्वादेकत्वज्ञानान्मोक्षोपपत्तेरेकत्वज्ञानाय प्रवेशकल्पना युक्तेत्युपसंहरति । अप्रविष्टेति । तेनेत्युक्तं प्रवेशकल्पनाकारणमेव स्फोरयति । क्षेत्रज्ञेति ॥ १ ॥

मूर्तामूर्तात्मकं कार्यं यत्सृष्ट्वा प्राविशत्प्रभुः ।

रजतं शुक्तिकैवात्मा तदात्मेवाभवन्मृषा ॥ २ ॥

तदनुप्रविश्य सच्च त्यच्चाभवदित्यस्य तात्पर्यार्थमाह । मूर्तेति । यत्कार्यमूर्तामूर्तात्मकं भूतपञ्चकं तदविद्यया सृष्ट्वा परमात्मा प्राविशत्प्रविश्य चापमात्मा तत्तदात्मैव मिथ्या संवृत्तः । यथा शुक्तिका मिथ्या रजतं भवति तद्वदित्यर्थः ॥ २ ॥

मूर्तं भूतत्रयं सत्स्यादितरत्यदिहोच्यते ।

अव्याकृतादाशरीरादेतावद्वस्तु नापरम् ॥ ३ ॥

पृथिव्यापस्तेजश्चेति भूतत्रयं मूर्तं सच्छब्दवाच्यं वायुराकाशश्चेति भूतद्वयममूर्तं त्यच्छब्दवाच्यमित्यवान्तरविभागमाह । मूर्तमिति । प्रतीचो भूतपञ्चकात्मकत्वकथनेऽपि कार्यान्तरं पृथगवशिष्टंमस्तीत्याशङ्क्याव्याकृतादर्वागन्त्यकार्यपर्यन्तं सर्वं भूतपञ्चकात्मकमित्याह । अव्याकृतादिति ॥ ३ ॥

१ (ग. घ.) °त्कथान्विति । २ (घ.) °रेकान्तेनैकं । ३ (च.) °पि भ्रान्तेः सं । (ग. घ.) °पि नातः सं । ४ (ग. घ.) °क्तिकेवां । ५ (ङ.) °त्पर्यमां । ६ (ग. घ.) °कं पञ्चं । ७ (क. ख.) °मूर्तभूं । ८ (ग. घ.) °थिव्यप्तेजं । ९ (ग. घ. ङ.) °त्मत्वं । १० (ग. घ.) °ष्टमित्यां ।

समानेतरजातीयान्निर्धीयेदंतयोच्यते ।

यन्निरुक्तं तदत्र स्यादनिरुक्तमितोऽन्यथा ॥ ४ ॥

निरुक्तं चानिरुक्तं चेत्यस्यार्थमाह । समानेति । सजातीयाद्विजातीयाच्च
पृथक्पृथक् येन विशेषेणोदंतया वस्तु निर्दिश्यते स विशेषो निरुक्तशब्देनोच्यते ।
सजातीयविजातीयाभ्यामव्यावर्तकी विशेषस्त्वनिरुक्तशब्दवाच्यो भवती-
त्यर्थः ॥ ४ ॥

साक्षात्परोक्षरूपे^१ तु मूर्तामूर्ते पुगोदिते ।

निरुक्तेतररूपे ये तयोरेव विशेषणे ॥ ५ ॥

निरुक्तानिरुक्तयोः स्वातन्त्र्यं व्यावर्तयति । साक्षादिति । भूतत्रयमपरोक्षं
सच्छब्दवाच्यं भूतद्वयं परोक्षं त्यच्छब्दवाच्यमित्युक्तयोरेव निरुक्तानिरुक्ते
पथाक्रमं विशेषणे स्यातामित्यर्थः ॥ ५ ॥

निलयो मूर्तधर्मः स्यादुत्तरोऽमूर्तसंश्रयः ।

विज्ञानं चेतनं विद्यादविज्ञानमचेतनम् ॥ ६ ॥

निरुक्तानिरुक्तयोरुक्तन्यायं निलयनं चानिलयनं चेत्यत्रापि योजयति ।
निलय इति । विज्ञानं चाविज्ञानं चेत्यस्यार्थमाह । विज्ञानमिति ॥ ६ ॥

व्यावहारिकमेवात्र सत्यं स्यादधिकारतः ।

पारमार्थिकसत्यस्य वाक्यान्ते समुदीरणात् ॥ ७ ॥

सत्यं चानृतं च सत्यमभवदित्यत्र प्रथमसत्यशब्दार्थमाह । व्यावहारिक-
मिति । सत्यदादिव्यावहारिकपदार्थोक्तिप्रकरणे सत्यमित्युक्तत्वादनृतसंनिधा-
नाच्चेति हेतुमाह । अधिकारत इति । तत्रैव हेत्वन्तरमाह । पारमार्थिकेति ॥ ७ ॥

मृगतृष्णादिवन्मिथ्या तदिहानृतमुच्यते ।

इत्येतदभवत्स्रष्टा^२ त्वविद्योत्थमविद्यया ॥ ८ ॥

अनृतशब्दार्थमाह । मृगतृष्णादीति । सच्च त्वच्चेत्यादिवाक्यानामुक्तमर्थमुप-
संहरति । इत्येतदिति ॥ ८ ॥

१ (ग. घ.) °क्तमवोऽ । २ (ग. घ.) °याम्यां व्यां । ३ (ग. घ. च.) °शेषोऽनिं ।
४ (ग. घ.) °पेण मूं । ५ (ख.) °ष्टा त्वविं ।

प्रत्याख्यानेन सर्वस्य सत्यदाद्यात्मकस्य हि ।

व्यावृत्ताखिलनानात्वमहं ब्रह्मेति बोध्यते ॥ ९ ॥

प्रत्यगात्मनोऽविद्यया समस्तजगदात्मत्वमित्युक्ते फलितमर्थं कथयति । प्रत्याख्यानेनेति । सर्वविशेषनिराकरणेन सर्वस्याऽऽत्मभूतमखण्डं वस्तु यदा ह्येवेत्यादिना बोध्यते तदेवं संत्युपपन्नं भवतीत्यर्थः ॥ ९ ॥

नैतदस्ति न नास्तीदं द्वयोर्मोहोद्भवत्वतः ।

न संतन्नासदित्येवं प्राह विश्वेश्वरोऽपि हि ॥ १० ॥

सत्यदाद्यात्मकस्य जगतो यदि कल्पितत्वं तर्हि ब्रह्मणोऽपि कल्पितत्वं सद्दन्तर्भावादित्याशङ्क्याऽऽह । नैतदिति । न तावदत्र सत्त्वं निषेध्यं तस्य सिसा-
धयिषितत्वादतो व्यभिचारित्वात्कार्यकारणयोरब्रह्मत्वं श्रुतिस्मृत्योरभिप्रेत-
मित्यर्थः ॥ १० ॥

आविर्भावतिरोभावौ बुद्धेर्यत्साक्षिकाविह ।

तमेकमन्तरात्मानं विद्यादव्यभिचारिणम् ॥ ११ ॥

ज्ञानात्कार्यवत्कारणस्यापि व्यभिचारे कस्याव्यभिचारः स्यादित्याश-
ङ्क्याऽऽह । आविर्भावेति ॥ ११ ॥

तस्मादस्ति परं ब्रह्म यस्याविद्याविकल्पिताः ।

सन्तीव सत्तामालम्ब्य कार्यकारणलक्षणाः ॥ १२ ॥

सर्वानात्मकल्पना कूटस्थब्रह्मचैतन्याधीनेत्युक्त्या प्रकृतं ब्रह्मणोऽस्तित्वं सिद्धमिति फलितमाह । तस्मादिति ॥ १२ ॥

विवादगोचरापन्नं यत्किंचिद्रचनात्मकम् ।

तत्सर्वं बुद्धिमत्पूर्वं तदात्मत्वाद्घटादिवत् ॥ १३ ॥

प्रकृते ब्रह्मणोऽस्तित्वे संभावनाहेतुत्वेनानुमानमारचयति । विवादेति । यत्किंचिद्विशिष्टरचनात्मकं तत्सर्वं बुद्धिमत्पूर्वकं यथा घटघटिकादि तथाऽभिमतं जगदपि चेतनपूर्वकं विशिष्टरचनात्मकत्वात्संमतवदित्यर्थः ॥ १३ ॥

१ (च.) विषयनि । २ (ग. घ.) णे सं । ३ (क. ख.) समुत्पन्नं ।
४ (ड.) सत्यं नाम । ५ (क.) ज्ञानकां । ६ (क. ख.) द्याप्रकं । ७ (च.)
त्मत्वां ।

तत्रैतस्मिन्यथोक्तेऽर्थे श्लोकः पूर्ववदुच्यते ।

श्रुत्युक्तार्थानुवादी तु द्रढिमे पुंघियोऽधुना ॥ १४ ॥

ब्रह्मणः सत्त्वे ब्राह्मणानुमानाभ्यामुक्ते तदप्येष श्लोको भवतीति मन्त्रमवतार-
यति । तत्रेति ॥ १४ ॥ इति षष्ठः खण्डः ॥ ६ ॥

यदिदंशब्दधीगम्यं प्रागसत्तदभूज्जगत् ।

असच्छब्देन चात्र स्याद्ब्रह्मैवानामरूपकम् ॥ १५ ॥

असद्वा इदमग्र आसीदित्यस्यार्थमाह । यदिति । इदंशब्देनेदंधियाऽवगम्य-
मानं यदिदानीं जगदनुभूयते तत्प्रागवस्थायामसदभूदित्यर्थः । असच्छब्दस्य
शून्यविषयत्वं व्यावर्तयति । असच्छब्देनेति । शून्यस्य जगज्जन्महेतुत्वायो-
गादित्यर्थः ॥ १५ ॥

नामरूपात्मकं कार्यमनात्मत्वात्स्वतो ह्यसत् ।

यत्सदेकं परं ब्रह्म ततो वै सदजायत ॥ १६ ॥

जगतः स्वतः सत्त्वसंभवात्ततो वै सदजायतेत्ययुक्तमित्याशङ्क्याऽऽह ।
नामेति । सत्त्वं तुच्छव्यावृत्तत्वम् ॥ १६ ॥

सत्यं ज्ञानमनन्तं यत्तदुपेतमविद्यया ।

स्वात्मनैव स्वमात्मानं सत्यद्रूपमचीकृपत् ॥ १७ ॥

तदात्मानं स्वयमकुरुतेत्यस्यार्थमाह । सत्यमिति ॥ १७ ॥

यस्मात्स्वयमिदं सर्वमकरोन्निपुणः प्रभुः ।

सुकृतं प्रभुमेवातो महात्मानः प्रचक्षते ॥ १८ ॥

तस्मात्तत्सुकृतमुच्यते *इतिवाक्यस्यार्थमाह । यस्मादिति ॥ १८ ॥

यदि वेश्वरनिर्वृत्तं कार्यं सुकृतमुच्यते ।

निष्ठासंश्रवणात्साक्षात् तु कर्तेश उच्यते ॥ १९ ॥

तत्सुकृतमिति स्रष्टृब्रह्मविषयत्वेन व्याख्यायार्थान्तरमाह । यदि वेति ॥ १९ ॥

१ (ग. घ.) सत्यं तु । * अत्र यद्यपि सर्वेष्वप्यादर्शपुस्तकेष्वितिकारद्वयं नास्ति
तथाऽपि—तस्मात्तत्सुकृतमुच्यते इतीतिवाक्यस्यार्थमाह—इत्यपेक्षितम् । श्रुतौ—तस्मा-
त्सुकृतमुच्यते इति—एतादृशवाक्यस्य स्थितत्वादनुकरणार्थं द्वितीयेतिशब्दस्यापेक्षि-
तत्वात् ।

लोकेऽपि स्वामिना साक्षाद्यत्कृतं कर्म यत्नतः ।

तदेव मुकृतं प्राहुर्न तु भृत्यैस्तथा कृतम् ॥ २० ॥

ईश्वरेण कृतं मुकृतमित्यत्र लोकप्रसिद्धिं दर्शयति । लोकेऽपीति ॥ २० ॥

यद्वै तत्सुकृतं प्रोक्तं सत्यदादिस्वभावकम् ।

नीरसस्यास्य कार्यस्य रसोऽसौ परमः स्मृतः ॥ २१ ॥

यद्वै तत्सुकृतमित्यादेरर्थमाह । यद्वै तदिति ॥ २१ ॥

रसः सारोऽमृतं ब्रह्म आनन्दो ह्लाद उच्यते ।

निःसारं तेन सारेण सारवल्लक्ष्यते जगत् ॥ २२ ॥

रसशब्दार्थं दर्शयन्नुक्तमेवै विशदयति । रस इति ॥ २२ ॥

रसस्यातीन्द्रियस्यास्य त्वानन्दत्वं कुतो च्विति ।

अतस्तत्प्रतिपत्त्यर्थं रसं हीत्युत्तरं वचः ॥ २३ ॥

रसस्याऽऽनन्दत्वमुक्तमुपपादयितुमनन्तरवाक्यमादत्ते । रसस्येति ॥ २३ ॥

एतस्मादपि हेतोस्तदस्तीत्यभ्युपगम्यताम् ।

इतश्चास्ति परं ब्रह्म रसत्वस्य प्रसिद्धितः ॥ २४ ॥

रसं हीत्यादिवाक्यस्यार्थान्तरमाह । एतस्मादिति । न केवलं कारणत्वादेव ब्रह्मास्ति किंतु ब्रह्मणो रसत्वस्य श्रुतिसिद्धत्वाच्च तदस्तीत्युक्तमेव प्रपञ्चयति । इतश्चेति ॥ २४ ॥

तृप्तिहेतू रसो नाम मधुराम्लादिलक्षणः ॥ २५ ॥

अन्नादिरसलाभेन यथा तृप्ताः समासते ।

आनन्दिनः कामहीना निरीहाः साध्यसिद्धये ॥ २६ ॥

प्रसिद्धरसशब्दार्थकथनमुखेन ब्रह्मणि रसत्वस्य सत्त्वसाधकत्वं साधयति । तृप्तिहेतुरिति । असतस्तृप्तिहेतुत्वायोगाद्ब्रह्मणश्च रसत्वेन तृप्तिहेतुत्वादस्ति ब्रह्मेत्यर्थः ॥ २५ ॥

तदेव स्पष्टयितुं दृष्टान्तमाह । अन्नादीति ॥ २६ ॥

अपविद्वेषणास्तद्ब्रह्मोपादानवर्जिताः ।

निःसंबोधं परानन्दं प्राप्ताः संन्यासिनोऽमलाः ॥ २७ ॥

दार्ष्टान्तिकं दर्शयति । अपविद्वेति ॥ २७ ॥

१ (ग.) 'देवं सुं । २ (क. ख.) 'व दर्शयं । ३ (ग. घ.) 'तुरं ।

नूनं तेषां परं स्वास्थ्यं चेतांस्याह्लादयन्त्यलम् ।

प्रह्लादचेतसां यानि तानि लिङ्गानि तेषु हि ॥ २८ ॥

विषयोपभोगविहीनानां विशेषविज्ञानरहितं परमानन्दं प्राप्तानां परमहंसप-
त्रिवाजकानां परमं स्वास्थ्यमस्तीतिस्थिते किं सिध्यतीत्याशङ्क्याऽऽह ।
नूनमिति । तत्र गमकमाह । प्रह्लादेति ॥ २८ ॥

उपाग्नि पामनस्येव सुखसंसक्तचेतसः ।

लिङ्गं कण्डूयमानस्य लक्ष्याम्यात्मवेदिषु ॥ २९ ॥

तान्येव लिङ्गानि दृष्टान्तोपन्यासेन स्पष्टयति । उपाग्नीति । अग्निसमीपे वर्तमान-
स्य पाम्ना व्याधिविशेषेण संयुक्तस्य विशेषतोऽग्निसंतापपूर्वकं लिङ्गादिकण्डूयने
प्रवृत्तस्य जायमाने सुखे संसक्तान्तःकरणस्य परमं स्वास्थ्यं प्राप्तस्य यदिन्द्रिय-
बुद्ध्यादिप्रसन्नत्वमुपलभ्यते, तदेव विषयरसानाघ्रातचेतःस्वात्मवेदिषु परमहं-
सपरिवाजकेषु लक्ष्यते । तस्मादस्ति यथोक्तरीत्या तृप्तिकारणं ब्रह्मेत्यर्थः ॥ २९ ॥

अज्ञातानन्दतत्त्वानामनुमानमिदं भवेत् ।

साक्षात्कृतात्मतत्त्वानां प्रत्यक्षतममेव तत् ॥ ३० ॥

प्रत्यक्षस्याऽऽत्मसंवेद्यस्य सुखस्य पुरुषार्थत्वाभ्युपगमादानन्दस्य प्रागुक्तालि-
ङ्गानुमेयत्वे पुमर्थत्वासिद्धिरित्याशङ्क्याविद्वद्दृष्ट्याऽनुमानोपन्यासाद्विद्वद्दृष्ट्या
चाऽऽनन्दस्य प्रत्यक्षत्वान्नैतदित्याह । अज्ञातेति ॥ ३० ॥

बाह्येन्द्रियाणामध्यात्मं संहतिर्येह लक्ष्यते ।

एकार्थवृत्तिरूपेण सा दृष्टाऽसंहते सति ॥ ३१ ॥

रसं हीत्यादिवाक्यमेवं व्याख्याय को हीत्यादिवाक्यमवतारयितुं भूमिकां
करोति । बाह्येन्द्रियाणामिति । या हि व्यवहारभूमौ शयनासनादीनामेकस्मिन्भो-
गाख्येऽर्थे संहत्य वृत्तिरूपेण संहतिर्दृष्टा सा शयनादिभिरसंहते शेषिणि देवदत्ते
सत्येव भवतीत्युपलब्धं तथा च वायुभेदानामिन्द्रियाणां बुद्ध्यादेश्चौध्यात्मं शरीरे
संहतिरालक्ष्यमाणा कस्मिंश्चिदसंहते सत्येव भवितुमर्हति विमता संहतिरसंहत-
चेतनार्था विशिष्टसंहतित्वात्संप्रतिपन्नशयनादिसंहतिवद्यदर्थेयं संहतिस्तदस्ति
ब्रह्मेत्यर्थः ॥ ३१ ॥

१ (क. ख.) 'सुखं सं' । २ (ड.) 'यास्यात्म' । ३ (ग. घ.) 'वाख्विन्द्रि' ।
४ (ग. घ. च.) 'वि । वाख्विन्द्रि' । ५ (ग. घ.) 'नाशना' । ६ (ग. घ.) 'श्चात्मश' ।

अतः साक्षेपमाहेयं को ह्येवान्यादिति श्रुतिः ।
आकाशे परमे व्योम्नि ह्यानन्दो न भवेद्यदि ॥३२॥

उक्तेऽर्थे वाक्यद्वयमवतारयति । अत इति । संहतेरसंहतार्थत्वस्यानुमानसिद्धत्वादिति यावत् । सप्तम्यन्तं पदं छित्वा श्रुतिं योजयति । आकाश इति । यदि हृदयावच्छिन्ने सर्वदोषरहिते व्योम्नि भूताकाशरूपे समस्तबुद्धिवृत्तिसाक्षिभूतो निरतिशयसुखात्मकः प्रत्यगात्मा न भवेत्तदा प्राणापानादिसंहतिद्वारा चेष्टा न सिद्ध्येदित्यर्थः । अथवा प्रथमान्तमाकाशपदमानन्दपदसमानाधिकरणं ततश्चाऽऽकाशाभिधानः परमानन्दः परमात्मस्वभावो यदि न स्यात्तदा प्राणादिसंहतिद्वारा प्रवृत्तिरनुपपन्नेत्यर्थः ॥ ३२ ॥

आब्रह्मस्तम्बलोकेऽस्मिन्पुण्यकर्मानुरूपतः ।
आनन्दः परमो यस्मादानन्दयति नः सदा ॥३३॥

एष ह्येवानन्दयातीत्यस्यार्थमाह । आब्रह्मेति । सातिशयस्य लौकिकानन्दस्य निरतिशयब्रह्मानन्दव्यतिरेकेणायोगात्तेन भवितव्यमित्यर्थः ॥ ३३ ॥

सोऽयं लौकिक आनन्दो निष्ठां साधनसंपदा ।
यत्र प्रपद्यते भूमि सोऽस्त्यानन्दः परो रसः ॥३४॥

तदेव प्रपञ्चयति । सोऽयमिति । साधनसंपदेत्यत्र लब्धात्मकः सन्नित्यध्याहरणीयम् ॥ ३४ ॥

अस्तित्वे हेतवः सम्यग्ब्रह्मणोऽभिहिता यतः ।
उताविद्वानिति प्रश्नः श्रुत्याऽऽविष्क्रियतेऽधुना ॥३५॥

यदाहीत्यनन्तरवाक्यस्य संगतिं वक्तुं वृत्तं कीर्तयति । अस्तित्व इति । सोऽकामयतेत्यारभ्यातीतेन ग्रन्थेन ब्रह्मणोऽस्तित्वे यतो बाधविधुरा हेतवो दर्शितास्ततोऽस्ति नास्तीतिप्रश्नस्योत्तरं सिद्धमित्यर्थः । परिशिष्टप्रश्नद्वयनिर्णयार्थत्वेनोत्तरग्रन्थमवतारयति । उतेति ॥ ३५ ॥

विद्वानेवैति तद्ब्रह्म ह्यभयं भयहेतु यत् ।

तमोमात्रावरुद्धत्वात्तत्प्राप्तेर्नान्यदस्ति हि ॥ ३६ ॥

तत्र विद्वानेव तद्ब्रह्म प्राप्नोतीत्येस्यार्थस्य समर्थनार्थं यदा हीत्याद्यथ सोऽभयं गतो भवतीत्येतदन्तं वा ऋयमित्याह । विद्वानेवैति । विद्वानेव ब्रह्म प्राप्नोतीत्यत्र हेतुमाह । तमोमात्रेति । ब्रह्मप्राप्तेस्तमोमात्रव्यवहितत्वमसिद्धं देशकालादेरपि तद्व्यवधानत्वादित्याशङ्क्याऽऽह । नान्यदिति ॥ ३६ ॥

व्यवधानं हि यद्यस्मात्तत्तन्मोहैकहेतुकम् ।

यस्मात्तस्मादविद्यैव मोक्षाप्तेर्व्यवधिर्भवेत् ॥ ३७ ॥

अविद्यातिरिक्तं मोक्षव्यवधानं नास्तीत्येतदुपपादयति । व्यवधानं हीति ॥ ३७ ॥

अविद्यासाक्ष्यपि प्रत्यक्सदाऽनस्तमितोदितः ।

अविद्यया व्यवहितस्तद्ब्रह्मेनैव तद्वचः ॥ ३८ ॥

आत्मनः स्वयंप्रकाशस्याविद्यासाधकस्य कथमविद्याऽपि व्यवधानं स्यादित्याशङ्क्याऽऽह । अविद्येति । आत्मनो यथोक्तलक्षणस्यैवाविद्याव्यवहितत्वमविद्याबलादेवोच्यते । तस्मादात्मविद्यावशाद्ब्रह्मात्मप्राप्तिर्विदुष एवेत्यर्थः ॥ ३८ ॥

विद्वत्ताव्यतिरेकेण यदि तत्प्राप्तिरुच्यते ।

चोद्यमेतत्तदा युक्तं न त्वेवं सति युक्तिमत् ॥ ३९ ॥

ब्रह्मणः सर्वस्वरूपताविदुषोऽपि तत्प्राप्तिः स्यादित्याशङ्क्य किं संसारहेत्वविद्यानिरासेन ब्रह्मप्राप्तिरविदुषोऽपि स्यादित्युच्यते किं वा ब्रह्मणः स्वरूपत्वेन प्राप्तिरविदुषोऽपि समानेति विकल्प्याद्यं दूषयति । विद्वत्तेति । ज्ञानस्य ब्रह्मप्राप्तावकारणत्वे स्यादविदुषोऽपि ब्रह्मप्राप्तिरिति चोद्यते । ज्ञानादनर्थहेत्वज्ञाननिवृत्तिद्वारा ब्रह्मप्राप्तिरित्यङ्गीकारे तु नाविदुषो ब्रह्मप्राप्तिचोद्यमुल्लसतीत्यर्थः ॥ ३९ ॥

या तु साधारणी प्राप्तिरात्मत्वाद्ब्रह्मणः स्वतः ।

विदुषोऽविदुषो वाऽसावस्माभिर्न नियम्यते ॥ ४० ॥

द्वितीयमङ्गीकरोति । या त्विति ॥ ४० ॥

१ (ग. घ.) °वबद्धं । २ (ग. घ.) °त्यस्य । ३ (ग. घ.) °क्षास्यै व्यव ।
४ (ग. घ.) °काशावि । ५ (ङ.) °चोद्येत । ज्ञा ।

अतोऽविद्यानिषेधेन सर्वदाऽवाप्तिरूपिणः ।

प्राप्तिः स्यादात्महेतुत्वादिति पूर्वमवादिषम् ॥ ४१ ॥

ज्ञानादनर्थहेत्वज्ञाननिराकरणेन ब्रह्मप्राप्तिर्विद्वदसाधारणीत्यत्र ब्रह्मविदा-
प्रोति परमितिवाक्यं प्रमाणयति । अत इति । तत्त्वज्ञानं पञ्चम्या परामृश्यते ।
आत्महेतुत्वादिति । ब्रह्मणः सर्वप्रत्यगात्मत्वाद्धेतोरित्यर्थः ॥ ४१ ॥

अतः परीक्ष्यते श्रुत्या तदिदानीं प्रयत्नतः ।

विद्वानेवैति नाविद्वान्यदा हीत्येवमाद्यया ॥ ४२ ॥

यतो विदुष एवाविद्यानिवृत्त्या ब्रह्मप्राप्तिर्नाविदुषः संभवत्यतस्तदेव वस्तुनि-
रूपणद्वारेण प्रतिपाद्यते समनन्तरवाक्येनेत्युत्तरवाक्यमादत्ते । अत इति ॥ ४२ ॥

विषयानुपातिनी या तु ह्यशेषकरणाश्रया ।

लौकिकत्वात्पदार्थस्य दृशिरत्राभिधीयते ॥ ४३ ॥

तस्मिन्वाक्ये पदानि व्याकुर्वन्नदृश्यपदार्थस्य दृश्याधीनत्वात्तस्य च दृशि-
निबन्धनत्वादृशिशब्दार्थमाह । विषयेति । अदृश्य इत्यत्र दृशिशब्देन विषयवि-
षयं चक्षुःश्रोत्रादिजन्यं सर्वं ज्ञानमुच्यते । पदार्थस्य लौकिकत्वेनापूर्वत्वायोगा-
दित्यर्थः ॥ ४३ ॥

विशेषवद्द्रव्यदृश्यं तद्धि दर्शनमर्हति ।

नित्या दृष्टिरभावो वा नैव दर्शनमर्हति ॥ ४४ ॥

दृश्यशब्दार्थमाह । विशेषवदिति । सविशेषस्य वस्तुनः सर्वदर्शनयोग्यत्वा-
दित्युक्तेऽर्थे हेतुमाह । तद्धीति । न कृष्टस्थबोधो नापि शून्यं दृश्यं तयोः साधारण-
दर्शनयोग्यत्वाभावादिति व्यावर्त्यमंशं दर्शयति । नित्येति । अदृश्यं यथोक्तदृ-
श्यरहितं तस्मिन्ब्रह्मणीत्यदृश्यशब्दार्थः ॥ ४४ ॥

दृश्यान्वयि हि यद्वस्तु तदात्म्यमिति भण्यते ।

स्वतो ह्यस्यात्मदारिद्र्यादर्हार्थं लभते च यत् ॥ ४५ ॥

आत्मशब्दार्थं कथयति । दृश्येति । सामान्यमात्म्यशब्दवाच्यं तस्य
व्यक्तिपरतन्त्रत्वात्तदतिरेकेण स्वरूपाभावादात्मानमर्हतीत्यात्म्यमिति यत्प्रत्यया-
र्थमाह । स्वतो हीति । अनात्म्यमिति निःसामान्यं ब्रह्म तस्मिन्नित्यर्थः ॥ ४५ ॥

१ (ग. घ.) 'वाप्यरू' । २ (ग. घ.) 'न्यं त' । ३ (ग. घ.) 'र्शनायो' ।
४ (ग. घ.) 'त्वादि' । ५ (ग. ङ.) 'स्तु तादा' । ६ (ग.) 'ह्यस्वात्म' । ७ (ङ.)
'स्यात्मादा' । ८ (ग. घ. च.) 'के स्व' ।

स्याद्वा जाग्रदवस्थेयं दृश्यत्वेन प्रसिद्धितः ।

कोशत्रयमिहात्म्यं स्यादात्मार्थत्वसमन्वयात् ॥४६॥

दृश्यशब्देन पञ्चीकृतपञ्चमहाभूतात्मको विराडात्मा जागरितशब्दवाच्योऽ-
न्वयकोशो गृह्यते ततश्च समस्तमेव स्थूलं कार्यं दृश्यशब्दवाच्यमितिपक्षान्त-
रमाह । स्याद्वेति । आत्म्यशब्देनापि प्राणमयमनोमयविज्ञानमयाख्यं सूत्रम-
पञ्चीकृतपञ्चमहाभूतात्मकं विवक्ष्यते । तथा च सर्वमेव सूक्ष्मं कार्यमात्म्यश-
ब्दवाच्यं तस्याऽऽत्मशेषत्वादित्याह । कोशत्रयमिति ॥ ४६ ॥

पञ्चमोऽत्र निरुक्तः स्यात्पारिशेष्यात्फलात्मकः ।

अत्यानन्दमयं ब्रह्म त्वनिरुक्तं परं पदम् ॥ ४७ ॥

आनन्दमयकोशः शरीरद्वयावच्छिन्नो ज्ञानकर्मफलात्मकश्चैतन्याभासो जीवोऽत्र
पारिशेष्यान्निरुक्तशब्दवाच्यो भवतीत्याह । पञ्चम इति । कार्यकारणवि-
निर्मुक्तं त्वंपदलक्ष्यं चिन्मात्रमनिरुक्तशब्दवाच्यमित्याह । अत्यानन्देति ।
तस्मिन्ननिरुक्ते त्वंपदलक्ष्यात्मके चिन्मात्रे ब्रह्मणीत्यर्थः ॥ ४७ ॥

निलीयते जगद्यस्मिन्निलीनं जायते यतः ।

निलयं तत्परं ब्रूमः कोशपञ्चककारणम् ॥ ४८ ॥

अज्ञातं ब्रह्म सर्वस्यापि जगतः कारणं निलयंशब्दवाच्यमित्याह । निलीयत
इति । अनिलयंशब्देन तत्पदलक्ष्यं नित्यशुद्धबुद्धमुक्तस्वभावं लक्ष्यं त्वंपदार्थ-
स्वरूपभूतं ब्रह्मोच्यते । तस्मिन्ननिरुक्तेऽनिलयने ब्रह्मणीतिसामानाधिकरण्यात्त-
न्मययोरैक्यं लक्ष्ययोर्विवक्षितमित्यर्थः ॥ ४८ ॥

सच्चत्यच्चादि वाऽपेक्ष्य निषेधोऽयमिहोच्यते ।

प्राप्तिर्ह्यभवदित्युक्ता चारु प्राप्तनिषेधनम् ॥ ४९ ॥

अदृश्यादिवाक्यस्यार्थान्तरमाह । सच्चति । सच्चत्यच्चाभवदित्यादिना ब्रह्मणि
साविद्यस्य जगतः सर्वस्य प्राप्तिरुच्यते । तस्य च प्राप्तस्यादृश्यादिवाक्ये
निषेधः क्रियते । वाक्यस्य निषेधरूपत्वात्प्राप्तनिषेधस्य च युक्तत्वादित्यर्थः ॥४९॥

- १ (ग. घ.) °तमं । २ (ग. घ.) °त्वविशे° । ३ (ग. घ.) °निलीयन्तं वयं ब्रू° ।
४ (ङ.) °यं तं वयं ब्रू° । ५ (क. ग. घ.) °यशं° । ६ (क. ग. घ.) °यशं° ।
७ (क. ख.) °त्प्राप्तिनि° ।

मूर्तामूर्तौ हि राशी द्वौ सञ्चत्यद्यादिनोदितौ ।

श्रुत्यन्तरेण संगानात्तयोरेवास्त्वपह्नुतिः ॥ ५० ॥

निषेधपक्षे श्रुत्यन्तरेण नेति नेतीत्यादिना सहैकवाक्यत्वसिद्धिरिति सामान्तरमाह । मूर्तेति ॥ ५० ॥

अस्मिन्पक्षे तु निलयो वासनानिलयो भवेत् ।

एवं च नेति नेतीति साक्षात्स्याद्ब्रह्मदर्शनम् ॥ ५१ ॥

निषेधपक्षे च मूलकारणं निलयनशब्देन न गृह्यते किंतु वासनानां निलयत्वाद्दन्तःकरणं सवासनं निलयनशब्दवाच्यं ततश्च सवासनमन्तःकरणमनिलयनशब्देन निषिध्यते । अदृश्यादिपदैरेव मूर्तामूर्तप्रतिषेधेन कारणस्यापि निषिद्धत्वान्निराकाङ्क्षं ब्रह्मप्रतिपत्तिसिद्धिरित्याभिमत्याऽऽह । अस्मिन्निति । सर्वप्रतिषेधानामुक्तन्यायेन प्रतिषिद्धत्वे सति वाक्यार्थज्ञानं निराकाङ्क्षं सिध्यतीति फलितमाह । एवं चेति ॥ ५१ ॥

भावाभावात्मिका बुद्धिर्यत आत्मापचारिणी ।

भावाभावनिषेधेन प्रतीचि स्थाप्यते ततः ॥ ५२ ॥

ननु प्रत्यगात्मप्रतिपत्त्यैव पुरुषार्थपरिसमाप्तिसंभवात्कार्यकारणप्रपञ्चप्रतिषेधो वृथेत्याशङ्क्यानात्मप्रपञ्चस्याऽऽत्मन्यनर्थहेतुत्वान्निषेधेन ततो व्यावर्त्यात्मन्येव बुद्धिः स्थिरीकर्तव्या ततोऽनात्मनिषेधोऽर्थवानित्याह । भावाभावेति । प्रत्यगात्मन्यन्तःकरणे प्रविष्टे सति तस्य ब्रह्मत्वबुद्ध्या पुरुषार्थपरिसमाप्तिरित्यर्थः ॥ ५२ ॥

दृश्यादिप्रतिषेधोक्त्या प्रतीचि ब्रह्म बोध्यते ।

न तदन्यत्तदन्यस्य परमार्थात्मता कुतः ॥ ५३ ॥

अदृश्यादिवाक्यस्य निषेधपरत्वे प्रतीयमाने कुतो वस्तुपरत्वमित्याशङ्क्याऽऽत्मब्रह्मणोरैक्यं स्वतः सिद्धं निषेधमुखेन बोध्यतेऽतो निषेधस्य वस्तुसिद्धौ द्वारत्वान्न निषेधपरं वाक्यं किंतु वस्तुपरमित्याह । दृश्यादीति । प्रतीचि ब्रह्म बोध्यमिति निर्देशादात्मनोऽर्थान्तरं ब्रह्मेत्याशङ्क्याऽऽह । न तदिति । तद्धि ब्रह्मनाऽऽत्मनोऽन्यद्भवितुमलमात्मनोऽन्यस्य मिथ्यात्वाद्ब्रह्मणोऽप्यन्यत्वे तत्प्रसङ्गाद्ब्रह्मात्मनोरैक्यमेवेत्यर्थः ॥ ५३ ॥

१ (ग. घ.) 'यशं' । २ (ग. घ. च.) 'यशं' । ३ (क. ख.) 'यशं' । ४ (ग. घ.) 'द्वैतव्रं' । ५ (ग. घ.) 'वैत्रं प्रं' । ६ (ख.) 'आत्मोपं' । ७ (ग. घ. च.) 'व्यावृत्त्यात्मं' । ८ (च.) 'वे वतो' ।

न नञर्थो विकल्पो वा परमार्थमकल्पितम् ।

असंप्रविश्य संसिद्धिं लभते क्वचिदन्यतः ॥ ५४ ॥

आत्मनोऽन्यस्य नास्ति परमार्थत्वमितिकल्पितत्वाभिधानात्कल्पिताकल्पितयोर्भेदः स्यादित्याशङ्क्याऽऽह । नेत्यादिना । अन्यस्य कल्पितस्य वा कूटस्थानुभवादन्यत्र सत्त्वोपलब्ध्योरसिद्धेः सच्चिदेकतानं कूटस्थं तत्त्वमास्थेयमित्यर्थः ॥ ५४ ॥

दृश्यादिगुणहीनस्य स्वत आत्मत्वकारणात् ।

वेत्ति विन्दत इत्यस्मादैकार्थ्यादुपसंहृतिः ॥ ५५ ॥

ब्रह्मविदाप्रोति परमिति विदिनोपक्रम्याभयं प्रतिष्ठां विन्दत इति विन्दतिनोपसंहारे श्रुतेरभिप्रायमाह । दृश्यादीति । अदृश्यादिवाक्योक्तस्य ब्रह्मणः स्वारस्येनाऽऽत्मस्वरूपत्वात्तस्य वेदनव्यतिरेकेण लाभायोगाद्देत्ति विन्दत इत्यनयोरेकार्थत्वाद्देतोर्वेत्तीत्युपक्रम्य विन्दत इत्युपसंहारे न कश्चिद्वेषोऽस्तीत्यर्थः ॥ ५५ ॥

दृश्यादिगुणहीनेऽस्मिन्निरविद्यो यदाऽभयम् ।

साक्षाद्देत्ति तदैवायमभयं विन्दते परम् ॥ ५६ ॥

अभयं विन्दत इत्यस्यार्थमाह । दृश्यादीति । निर्विशेषे ब्रह्मणि प्रकृते यदा साक्षादहमस्मीतिप्रत्यगभेदमवगच्छति तदैव विद्वान्निरविद्यः सन्नभयं कैवल्यं लब्ध्वा कृतकृत्यो भवतीत्यर्थः ॥ ५६ ॥

ब्रह्म पुच्छं प्रतिष्ठेति यदभाणि पुरा सकृत् ।

तेनैकवाक्यतार्थाय प्रतिष्ठामिति भण्यते ॥ ५७ ॥

प्रतिष्ठापदप्रयोगे ब्रह्मज्ञानफलं ब्रह्मैव नान्यदितिप्रदर्शनमभिसंहितमित्याह । ब्रह्मेति । ब्रह्मविद्याप्राप्तेरनन्तरं स विद्वानभयं ब्रह्म प्राप्य कृतकृत्यो निर्विण्णो भवतीत्यथ सोऽभयं गतो भवतीतिवाक्यमर्थाद्वाख्यातमितिभावः ॥ ५७ ॥

अथाधुना यथा विद्वान्प्रेत्य नैति परं पदम् ।

व्याख्यायते तथा स्पष्टं यदा हीत्येवमाद्यया ॥ ५८ ॥

विद्वान्ब्रह्म प्राप्नोत्युत नेतिप्रश्ने प्राप्नोत्येव विद्वान्ब्रह्मेति निर्धारितम् । इदानीमविद्वानपि ब्रह्म प्राप्नोति न वेतिप्रश्नं प्रत्याह । अथेति ॥ ५८ ॥

१ (ग. घ.) 'लब्धेरं' । २ (ग. घ.) 'इत्येवयो' । ३ (ग.) 'स्वद्यो' । ४ (क. ख.) 'ज्ञानार्थम्' । ५ (क. ख.) 'संहतं' । ६ (क. ख.) 'वाक्यार्थो' ।

सदा लब्धात्मकस्यापि यतोऽज्ञानमनाप्तिकृत् ।

अवाद्युच्चैरतः श्रुत्या विद्वानेतीति सादरम् ॥ ५९ ॥

ज्ञानस्य ब्रह्मप्राप्तिहेतुत्वाविधानादज्ञस्य ब्रह्मप्राप्तिरयुक्तेत्येतदुपपादयति ।
सदेति ॥ ५९ ॥

यस्मादेव ततोऽविद्वान् लभते न तमीश्वरम् ।

अविद्याव्यवधानाद्धि लब्ध एव न लभ्यते ॥ ६० ॥

विद्यावतो ब्रह्मलाभे सिद्धे फलितमाह । यस्मादिति । अविद्वान्न लभते ब्रह्मे-
त्ययुक्तं तस्याऽऽत्मत्वेन सदा लब्धत्वादित्याशङ्क्याऽऽह । अविद्येति ॥ ६० ॥

यदा ह्येवैष आत्मैको दृश्यत्वादिविवर्जितः ।

एतस्मिन्वर्तमानोऽपि वञ्चितोऽविद्ययैव हि ॥ ६१ ॥

यदा ह्येवैष एतस्मिन्निति वाक्याक्षराण्यपेक्षितं पूरयन् योजयति । यदा ह्येवेति ।
सतश्च स्वरूपमप्राप्तमिव पश्यतीति शेषः ॥ ६१ ॥

हस्तप्राप्तमपि द्रव्यमप्राप्तमिव मन्यते ।

मोहादेवमनाप्तिः स्यादात्मनोऽपि ममाऽऽत्मनः ॥ ६२ ॥

आत्मत्वेन प्राप्तमेव ब्रह्म मोहव्यवहितत्वादप्राप्तवद्भवतीत्येतदृष्टान्तेन स्पष्ट-
यति । हस्तेति । ममाऽऽत्मनोऽपि ब्रह्मणः प्रत्यग्भूतस्य मोहादनाप्तिरिति सं-
बन्धः ॥ ६२ ॥

अविद्यया तदोद्धृत्य रज्ज्वा रज्जुमिव स्वयम् ।

अहित्वेनाद्वयाद्बोधात्कुरुते कर्तृभोक्तृभिः ॥ ६३ ॥

एवमविद्यया वञ्चितत्वे किं स्यादित्याह । अविद्ययेति । यदायमात्मा प्रागु-
क्तेन न्यायेनाविद्यया वञ्चितो वर्तते तदा यथा रज्जुः स्वाविद्यया स्वात्मानमहि-
त्वेन करोति तथाऽयमप्यात्मा स्वाविद्यया स्वमात्मानमद्वयाद्बोधाद्ब्रह्मणः सका-
शात्पृथक्कृत्य कर्तृभोक्तृत्वरूपेण करोतीत्यर्थः ॥ ६३ ॥

१ (ग. घ.) 'स्य च ब्रं । २ (ग. घ.) रज्ज्वां रं । ३ (क. ख.) 'यमात्मा ।
४ (क. ख.) 'या स्वात्मां । ५ (ड. च.) 'कृत् ।

अरं छिद्रं मिदाऽन्यत्वं वेद्यवेत्तृत्वलक्षणम् ।

यस्मादुत्कुरुते मोहादात्मनो ब्रह्मणः स्वतः ॥६४॥

उदरमन्तरं कुरुत इत्यस्यार्थमाह । अरमिति । यदाऽऽत्मन्यविद्यया कर्तृ-
त्वादिकमारोप्य पश्यति तदा ब्रह्मात्मनोर्भेदं यस्मान्मन्यते तस्मान्मिथ्या ज्ञानी
भवतीत्यर्थः ॥ ६४ ॥

अन्योऽसावीश्वरो मत्तस्तस्माच्चाहमनीश्वरः ।

इति च्छिद्रयतोऽच्छिद्रं छिद्रेऽनर्थो भवेद्भयम् ॥६५॥

मिथ्याज्ञानफलं कथयन्नथ तस्येत्यादिवाक्यस्यार्थमाह । अन्योऽसाविति ॥६५॥

निर्भयोऽपि स्वतो विद्वानेकं सन्तमनेकधा ।

प्रकल्प्याविद्ययाऽऽत्मानं तमेव भयमाप्नुयात् ॥६६॥

आत्मब्रह्मणोर्भेदं पश्यतः संसारभयप्राप्तिरित्येतदेव प्रपञ्चयति । निर्भयोऽ-
पीति । विभागेन दृष्टमात्मानं तच्छब्देन परामृशति ॥ ६६ ॥

भयहेतोर्द्वितीयस्य हिशब्देन परिग्रहात् ।

द्वितीयाद्वै भयं हीति श्रुतिरुच्चैरतोऽन्वशात् ॥६७॥

यदाहीत्यत्र हिशब्देन चोतितमर्थं कथयति । भयहेतोरिति । द्वितीयद-
र्शिनो भयमवश्यं भावीत्येतदिहोच्यते तदेवं श्रुत्यन्तरेऽपि दर्शितमित्याह ।
द्वितीयादिति । यतो द्वितीयं भयकारणमतः श्रुतिरेवमनुशास्तीत्यर्थः ॥ ६७ ॥

ईशितव्याद्विभक्तौ यद्यस्मादीशो भयंकरः ।

इति कल्पयतस्तस्माद्भयं जायते भयम् ॥ ६८ ॥

तत्त्वेवेत्यादिवाक्यमवतारयितुं भूमिकां करोति । ईशितव्यादिति । यस्मा-
न्मद्विच्छेदादीशितव्याज्जीवाद्विभक्तत्वेन दृष्टः सन्नीश्वरो विभागदर्शिनो भयं-
करो भवति तस्माद्भयमेव ब्रह्म विभागेन परिकल्प्य विभक्तं पश्यतस्तदेव भयं
जायते भेददर्शनस्य भयकारणत्वादित्यर्थः ॥ ६८ ॥

१ (क. ख.) °वेदितृलं । २ (क. ख.) °च्छिद्रं यं । ३ (ड.) °श्यं भव-
तीत्ये । (च.) °श्यं भवत्ये । ४ (क. ख.) °देवच्छुत्सं । ५ (ग. घ.) °रे दं ।
६ (क. ख.) °तीये भं । ७ (क. ग. घ.) °क्तौ मद्यं । ८ (ड.) °न्मच्छब्दि-
तदीं । ९ (च.) °रोति ।

अहो बलमविद्याया अतिशेते न कश्चन ।

अग्न्यादिभयहेतोर्या ब्रह्मणोऽपि भयंकरी ॥ ६९ ॥

ब्रह्मैवाभयमात्मा चेत्कुतस्तस्य भयमित्याशङ्क्याविद्यासामर्थ्यादित्याह ।
अहो इति ॥ ६९ ॥

निर्भयो भयकृद्देव ईश्वराणामपीश्वरः ।

भयं तस्यापि जनयेन्नाज्ञानस्यास्त्यगोचरः ॥ ७० ॥

अविद्यासामर्थ्यं प्रपञ्चयति । निर्भय इति ॥ ७० ॥

यज्ज्ञात्वा विन्दते विद्वानभयं हीत्यवादिषम् ।

तत्त्वेवाभयकृद्ब्रह्म स्यान्मोहादात्मनो भयम् ॥ ७१ ॥

उक्तेऽर्थे तत्त्वेव भयमितिवाक्यभागं विभजते । यज्ज्ञात्वेति ॥ ७१ ॥

निषिद्धदृश्यत्वाद्येकमभयं मोहनिह्नुवात् ।

यत्तस्यैव भयं तत्स्यादविद्यावशवर्तिनः ॥ ७२ ॥

तदेव स्पष्टयति । निषिद्धेति ॥ ७२ ॥

अपि वालाग्रमात्रेण विदुषः प्रत्यगात्मनः ।

भिन्नं ब्रह्मेतिसंमोहादात्मैवास्य भयं भवेत् ।

व्याख्यानं वा पुरोक्तस्य च्छिद्रस्य क्रियतेऽनया ॥ ७३ ॥

विदुषो मन्वानस्येतिभागं योजयति । अपीति । प्रत्यगात्मनः सकाशादीष-
न्मात्रेणापि भिन्नं ब्रह्मेति पश्यतः संमोहवशवर्तिनो मोहादात्मैव भयं भवती-
त्यर्थः । अविद्याया नास्ति दुष्करमित्येवं परत्वेन तत्त्वेवेत्यादिवाक्यं व्याख्याय
व्याख्यानान्तरमाह । व्याख्यानं वेति ॥ ७३ ॥

अमन्वानस्य तद्ब्रह्म विदुषोऽपि भयंकरम् ॥ ७४ ॥

वेद्यवेत्तृत्वशून्यत्वाद्विद्वत्ताऽपि तमोमयी ।

रजतत्वादिवच्छुक्तावमन्वानो भवेदतः ॥ ७५ ॥

व्याख्यानप्रकारमेव प्रकटयति । अमन्वानस्येति । यथा शुक्त्यादौ रजतत्वा-
दि तमोमयं वस्तुतो नास्ति तथा ब्रह्मण्यात्मनि विद्वत्ताऽपि तमोमयी वस्तुतो
न विद्यते ब्रह्मात्मनो' वेद्यवेत्तृत्वविभागशून्यत्वादतश्चावेद्यं ब्रह्मात्मत्वेनामन्वानो
यो भवेत्तस्यैकत्वेन ब्रह्मामन्वानस्यावेद्यमेव तद्वेद्यतया भिन्नत्वेन पश्यतोऽपि
भयंकरमापद्यते । अन्यथादर्शित्वादित्यर्थः ॥ ७४ ॥ ७५ ॥

यस्यामतं तस्य मतं मतं यस्य न वेद सः ।

विदिताविदिताभ्यां तदन्यदेवेति हि श्रुतिः ॥ ७६ ॥

वेद्यवेत्तृत्वशून्यं ब्रह्मेत्यत्र श्रुत्यन्तरमुदाहरति । यस्येति ॥ ७६ ॥

अन्यदेव हि तद्वेद्यादवेद्यादन्यदेव तत् ।

वेद्यवेत्तृद्वयाच्चान्यदिति श्रुत्यनुशासनम् ॥ ७७ ॥

उदाहृतश्रुत्यन्तरस्य विवक्षितमर्थमाह । अन्यदेवेति ॥ ७७ ॥

वेद्यावेद्यात्मतां यस्माच्छब्दाद्यर्थानुपातिनी ।

वेद्यवेत्तृत्वमप्येवमन्यथा तदसंगतेः ॥ ७८ ॥

ब्रह्मात्मनो वेद्यत्वमवेद्यत्वं वेत्तृत्वं च नास्तीत्यत्र श्रुतिमुदाहृत्य तत्रैव श्रुतिसि-
द्धेऽर्थे युक्तिं समुच्चिनोति । वेद्येति । ज्ञानोदये वेद्यरूपता जडेषु शब्दार्थेष्वनुप्रवि-
श्यवर्तते ज्ञानानुदये च तदविषयत्वमवेद्यात्मत्वं तेष्वेव तिष्ठति । एवमेव वेद्ये-
ष्वर्थेषु वेत्तृत्वं ज्ञानकर्तृत्वं च साभासान्तःकरणस्य परिणामवतो जडस्यैव
गुण्यते यस्मादात्मनः संविदेकतानस्याजडस्य वेद्यत्वादि नोपपद्यते तस्मात्तस्य
कूटस्थदृष्टिरूपस्य सिद्धमविषयत्वमित्यर्थः । यद्यात्मनो वेद्यत्वाद्यभ्युपगम्येत
तदा तस्य कूटस्थाद्वयदृष्टिब्रह्मत्वं शास्त्रसिद्धमसंबद्धमापद्येतातो न तस्य वेद्यत्वा-
दीत्युक्तामेव युक्तिं व्यनक्ति । अन्यथेति ॥ ७८ ॥

१ (ग. घ.) 'नोर्वेद्यं' । २ (ङ.) 'वेदितृत्वं' । ३ (ग. घ.) 'त्वेन मं' । ४ (ग.
घ.) 'ता या स्यात्सा शब्दार्था' । ५ (ग. घ.) 'त्मनोर्वेद्यं' । ६ (क. ख.) 'त्वं च' ।
७ (क. ख. च.) 'ब्दाद्यर्थं' । ८ (ग. घ.) 'मविद्यां' । ९ (ग. घ.) 'त्मकं ते' ।

व्युत्थाप्य वेद्याद्विद्याया वेत्तुश्चाज्ञानकल्पितात् ।
तदन्येभ्यश्च जानीयादहं ब्रह्मेतिवाक्यतः ॥ ७९ ॥

आत्मनः सर्वविशेषविलक्षणत्वे कथं प्रतिपत्तव्यतेत्याशङ्क्याऽऽह । व्युत्था-
प्येति । वेद्यं विद्यावेत्तेति त्रयमवेद्यमविद्याऽवेत्तेति च त्रयं तस्मादेतस्मादज्ञानक-
ल्पितादशेषात्पृथक्कृत्याऽऽत्मानं तत्त्वमस्यादिवक्त्र्यादहं ब्रह्मास्मीति विद्याद्वेदेन
बु सविशेषतया दृष्टं ब्रह्म भयौवहं भवतीत्यर्थः ॥७९॥ इति सप्तमः खण्डः ॥७॥

यथोक्तबोधविरहादीश्वराणामपीश्वराः ।

प्रतीचो ब्रह्मणो भीताः स्वकर्माणि प्रकुर्वते ॥ ८० ॥

ब्राह्मणोक्तेऽर्थे तदप्येष श्लोको भवतीति मन्त्रमवतार्य भौषाऽस्मादित्यादि-
श्लोकाक्षराणि व्याचष्टे । यथोक्तेति ॥ ८० ॥

वातादयो महावीर्याः स्वतन्त्रां बाहुशालिनः ।

तेऽपि भीताः प्रवर्तन्ते ब्रह्मणोऽपि महत्तमाः ॥ ८१ ॥

उक्तमेव प्रपञ्चयति । वातादय इति ॥ ८१ ॥

यस्माद्ब्रह्मण आनन्दाद्गीता वातादयोऽवशाः ।

स्वकर्मसु प्रवर्तन्ते भृत्याः स्वामिभयादिव ॥

तस्याऽऽनन्दस्य मीमांसा विचारः क्रियतेऽधुना ॥८२॥

सैषाऽऽनन्दस्य मीमांसा भवतीतिवाक्यं व्याचष्टे । यस्मादिति ॥ ८२ ॥

उत्कर्षेतरहीनोऽसौ य आनन्दोऽधिगम्यते ॥ ८३ ॥

दृष्टः सातिशयस्तावदानन्दः कर्महेतुकः ।

आब्रह्मनरपर्यन्ते लोकेऽस्माभिः प्रमाणतः ॥ ८४ ॥

यो विचारेणाऽऽनन्दोऽधिगम्यतेऽसावुत्कर्षापकर्षरहितः सर्वविशेषवर्जितो
निरतिशयो भवतीतिविचारसिद्धानन्दस्य स्वरूपं कथयति । उत्कर्षेति ॥८३॥

ब्रह्मानन्दस्य निरतिशयत्वे कथं प्राणिनिष्ठानन्दस्य सातिशयत्वप्रतीतिरि-
त्याशङ्क्य कर्मफलभूतानन्दस्य सातिशयत्वं प्रतिभातीत्याह । दृष्ट इति ॥८४॥

१ (क. ख.) षणविं । २ (ङ.) 'याय मं' । ३ (ङ.) 'दितिश्लो' । ४ (ङ.)
'ब्रा बहू' । ५ (ग. घ.) 'न्दस्व' । ६ (ग. घ. ङ. च.) 'णिष्वानं' ।

उत्कृष्यमाणो यत्रायं परां निष्ठां प्रपद्यते ।

अनापन्नादिमध्यान्तं तद्ब्रह्मेत्यवधारयेत् ॥ ८५ ॥

ब्रह्मादिषु मनुष्यपर्यन्तेषु सातिशयश्चेदानन्दो दृश्यते तर्हि ब्रह्मानन्दोऽपि सातिशयः स्यादानन्दत्वाविशेषादित्याशङ्क्य निरतिशयानन्दं ब्रह्माहमस्मीति-निर्धारणार्थं ब्रह्मानन्दस्य निरतिशयत्वमाश्रयितव्यमित्याह । उत्कृष्यमाण इति ॥ ८५ ॥

ब्रह्मादिनरपर्यन्तं पुण्यकर्मानुरूपतः ।

उपजीवति लोकोऽयं यस्याऽऽनन्दस्य विप्रुषम् ॥ ८६ ॥

तर्हि सातिशयानन्दो निरतिशयानन्दश्चेत्यानन्दभेदप्रसक्तिरित्याशङ्क्यैतस्यै-वाऽऽनन्दस्यान्यानि भूतानि मात्रामुपजीवन्तीति श्रुत्या परिहरति । ब्रह्मादीति । स एव ब्रह्मानन्दः शुभकर्मजनितबुद्धिवृत्त्यवच्छिन्नः सातिशयोऽनवच्छिन्नो निरतिशय इति न भेदप्रसक्तिरित्यर्थः ॥ ८६ ॥

उत्तरोत्तरवृद्धयैवं मनुष्यादधि तं वयम् ।

प्रतिपद्यामहे साक्षादानन्दं स्वात्मनि स्थितम् ॥ ८७ ॥

कल्पितेन सातिशयानन्देन निरतिशयानन्दस्याकल्पितस्य प्रतिपत्तिरित्युपा-गोपेयभावमुपन्यस्यति । उत्तरोत्तरेति । वक्ष्यमाणेन प्रकारेण मनुष्यादारभ्योपरि-ष्टाद्ब्रह्मपर्यन्तमुत्तरोत्तरभूमौ शतगुणाभिवृद्धिद्वारेण निरतिशयानन्दं स्वात्मनि पर्यवसितं स्वरूपत्वेनापरोक्षतया प्रतिपद्यामहे तेन विचारद्वारा निरतिशयानन्द-प्रत्यग्भूतब्रह्मप्रतिपत्तिरित्यर्थः ॥ ८७ ॥

विषयेन्द्रियसंबन्धसमुत्थो वा भवेदयम् ।

लौकिकानन्दवत्स्याद्वा सर्वसाधननिस्पृहः ॥ ८८ ॥

विचारस्वरूपं दर्शयति । विषयेति ॥ ८८ ॥

तत्र लौकिक आनन्दो बाह्याध्यात्मिकसाधनः ।

संपन्नमित्तो यो दृष्टः सैषेति स इहोच्यते ॥ ८९ ॥

सैषोऽऽनन्दस्येत्यत्राऽऽनन्दशब्दार्थमाह । तत्रेति ॥ ८९ ॥

उत्कृष्यमाणेनानेन ह्यस्मद्रोचरवर्तिना ।

असाधनमसाध्यं तमानन्दं व्याचक्ष्महे ॥ ९० ॥

किमिति कर्मफलं सुखमानन्दशब्देनोच्यते निरतिशयानन्दब्रह्माहमस्मीति-
प्रतिपत्तेरेवाभिप्रेतत्वादित्याशङ्क्याऽऽह । उत्कृष्यमाणेनेति ॥ ९० ॥

निष्ठां सातिशयं यस्मात्स्वतोऽनतिशयात्मनि ।

गच्छदीक्षामहे यस्मादेवमानन्द ईक्ष्यताम् ॥ ९१ ॥

सातिशयानन्देन निरतिशयानन्दस्य प्रतिपत्तिमेव दृष्टान्तेन स्पष्टयति ।
निष्ठासिति । सातिशयं परिमाणादीतिशेषः । द्वितीयो यस्माच्छब्दस्तस्मादि-
त्यस्मिन्नर्थे द्रष्टव्यः ॥ ९१ ॥

येयं सातिशया संख्या संख्येयार्थावसायिनी ।

यथैवमस्मदानन्दः स्यात्परानन्दनिष्ठितः ॥ ९२ ॥

उक्तमेव दृष्टान्तदार्ष्टान्तिकरूपमर्थं समर्थयते । येयमिति ॥ ९२ ॥

आविष्करिष्यन्त्याहात इममर्थं श्रुतिः स्वयम् ।

बहिष्प्रवणदृष्टीनां स्वतोऽसामर्थ्यदर्शनात् ॥ ९३ ॥

उक्तस्यैव निरतिशयानन्दस्य प्रतिपादकत्वेन युवा स्यादित्यादिश्रुतिमवता-
रयति । आविष्करिष्यन्तीति । यतः सातिशयानन्देनाऽऽनन्दो निरतिशयो
गम्यतेऽतश्चेममेव निरतिशयानन्दारूपमर्थं सातिशयानन्दद्वारेण प्रकटीकरिष्य-
न्ती श्रुतिर्युवा स्यादित्याद्याहेतियोजना । ननु निरतिशयानन्दस्य स्वप्रकाश-
प्रत्यगात्मभूतस्य स्वारस्येन समधिगतिसंभवादनर्थिका सातिशयानन्दोक्तिरिति
चेन्नेत्याह । बहिरिति ॥ ९३ ॥

युवा प्रथमवयाः स्याद्यूनः साधुयुवेतिकिम् ।

पञ्चविंशोऽब्दिकः साधुरिति साधुयुवोच्यते ॥ ९४ ॥

एवं तात्पर्यमुक्त्वा युवशब्दार्थमाह । युवेति । साधुयुवेत्यत्र यूनः साधुरिति
विशेषणं किमर्थमिति पृच्छति । यून इति । तत्रोत्तरं वक्तुं प्रथमं प्रथमवयस्त्वं
पूर्वोक्तं प्रकटयति । पञ्चविंशेति । साधुश्चासौ युवा चेति व्युत्पत्त्या साधुरितिपूर्वो-
क्तस्य यूनो विशेषणमिति तावदाह । साधुरितीति ॥ ९४ ॥

१ (ग. घ. च.) 'पत्तिरे' । २ (ड.) 'शयम्यान' । ३ (ग.) 'शात्मकः ।
४ (क. ख. ग.) 'प्रथमव' ।

मिथः सव्यभिचारित्वात्साधुयौवनयोरतः ।

विशेषणमिदं तस्मात्पुनः साधुयुवेति हि ॥ ९५ ॥

इदानीं प्रश्नस्योत्तरमाह । मिथ इति । युवत्वं परित्यज्य स्थविरे साधुत्व
दृश्यते । साधुत्वं विधेयोन्मादवति पञ्चविंशद्विके यथेष्टचेष्टाविशिष्टे युवत्वमुपल-
भ्यते । अतः साधुयौवनयोरन्योन्यव्यभिचारित्वाच्चूनः साधुरितिविशेषणमर्थ-
वद्भवति तस्माद्विशेषणवैर्यैर्धर्म्यचोचं नास्तीत्यर्थः ॥ ९५ ॥

अध्येति सर्वमध्येयमतोऽध्यापक उच्यते ।

क्षिप्रकार्यतिशायित्वादाशिष्टोऽसौ भवेदतः ॥ ९६ ॥

अध्यापकशब्दार्थमाह । अध्येतीति । आशिष्टशब्दार्थमाह । क्षिप्रेति । क्षिप्रका-
रिषु मध्ये स्वयमतिशयवत्त्वादिति यावत् । अतःशब्दस्तु पञ्चम्या संबध्यते ॥ ९६ ॥

समग्राशेषचार्वङ्गो दृढिष्ठः परिकीर्यते ।

अभिभूय यतः सर्वान्बलिनो वर्तते ततः ॥

बलिष्ठस्तेन विद्वद्भिः कीर्यते पृथुकीर्तिभिः ॥ ९७ ॥

दृढिष्ठशब्दार्थमाह । समग्रेति । बलिष्ठशब्दं योजयति । अभिभूयेति । तेन
बलातिरेकेणेति यावत् ॥ ९७ ॥

यावदाध्यात्मिकं किञ्चित्पुंभिरापेक्ष्यते क्वचित् ।

दृष्टादृष्टेष्टभोगाय तेन सर्वेण संयुतः ॥ ९८ ॥

युवेत्यादिवाक्यस्याक्षरार्थमुक्त्वा तात्पर्यार्थमाह । यावदिति ॥ ९८ ॥

तस्येयं पृथिवी सर्वा पूर्णा वित्तस्य चेद्भवेत् ।

इति साधनमुक्तं स्यादृष्टादृष्टार्थकर्मणः ॥ ९९ ॥

बाह्योपकरणैरपि संपन्नत्वमनन्तरवाक्यावष्टम्भेन दर्शयति । तस्येति । यदि
पथोक्तवित्तसंपत्तिस्तदा बाह्यसाधनसंपत्तिरित्यर्थः । वाक्यत्रयार्थमुपसंहरति ।
इतीति । साधनमित्याध्यात्मिकं बाह्यं चेत्युभयं साधनं गृह्यते ॥ ९९ ॥

बाह्यैराध्यात्मिकैश्चैव संपन्नः साधनैः पुमान् ।

लभते यमसौ ह्लादं नरानन्दः स उच्यते ॥ ५०० ॥

स एको मानुष आनन्द इत्यस्यार्थमाह । बाह्यैरिति ॥ ५०० ॥

१ (ग. घ. च.) प्रश्नोत्तं । २ (ड. च.) 'भूय चोन्मां । ३ (क.) 'युत्वयौ' ।
४ (ग. घ.) 'यर्थ्यं चो' । ५ (क. ड.) 'कार्याति' । ६ (ड.) 'न तद्विद्भिः'
७ (ग. घ. च.) 'संपूर्तिरि' । ८ (ख. ड.) 'श्रैवं सं' ।

य एते शतमानन्दां मानुषाणां समाहृताः ।
नरगन्धर्वकाणां स्यात्तावानेकः प्रमाणतः ॥ १ ॥

ते ये शतमित्यादिवाक्यैर्द्वयस्यार्थमाह । य एत इति ॥ १ ॥

सुगन्धिनः कामरूपा अन्तर्धानादिशक्तयः ।
नृत्यगीतादिकुशला गन्धर्वाः स्युर्नृलौकिकाः ॥ २ ॥

मनुष्यानन्दापेक्षया शतगुणितो मनुष्यगन्धर्वाणामानन्दो भवतीत्यत्र कारणं
वक्तुं मनुष्यगन्धर्वस्वरूपमाह । सुगन्धिन इति ॥ २ ॥

भूयोद्वन्द्वप्रतीघातशक्तिसाधनसंपदा ।
नारंगन्धर्विको भूयानानन्दो मानुषादधि ॥ ३ ॥

तेषामानन्दाधिक्ये विवक्षितं कारणमाह । भूयोद्वन्द्वेति । भूयसां द्वन्द्वानां प्रति-
घाते प्रतिक्षेपे शक्तिश्च साधनानि च तेषां संपदा सामर्थ्येति यावत् ॥ ३ ॥

आविरिञ्चाद्भवेदेवं पूर्वस्मादुत्तरोऽधिकः ।
सहस्रदशभागेन ह्युत्तरोत्तरतः क्रमात् ॥ ४ ॥

यथा मानुषानन्दमनुष्यगन्धर्वानन्दस्य शतगुणमाधिक्यं साधनबहुत्वाद्दु-
क्तेर्मेवं हिरण्यगर्भपर्यन्तं पाठक्रमानुसारेणोत्तरोत्तरभूमौ पूर्वपूर्वापेक्षया शतगु-
णितः सन्नानन्दः साधनबहुत्वमेव प्रयोजकीक्रत्य प्रवृत्तोऽस्तीत्यत्रिदिशति ।
आविरिञ्चादिति ॥ ४ ॥

श्रोत्रियोऽधीतवेदः स्यात्साध्वाचारः प्रसिद्धितः ।
कामानुपहतात्माऽपि स्यादकामहतस्तथा ॥ ५ ॥

श्रोत्रियस्य चाकामहतस्येत्यस्यार्थमाह । श्रोत्रिय इति । तस्य साध्वाचा-
रत्वविशेषणं कुतो लब्धमित्याशङ्क्याधीतस्वाध्याये स्वाचारवति वृद्धानां
श्रोत्रियत्वप्रसिद्धेरित्याह । प्रसिद्धित इति ॥ ५ ॥

१ (ग. घ.) °न्दा मनुष्याणां । २ (ङ.) °क्यस्यां । ३ (ङ.) °रगान्धर्वां ।
४ (ग. घ.) °नि ते । ५ (क. ख.) °मेव हि । ६ (ख. ङ.) °पहतां ।

मात्याद्भोगाद्विरक्तस्य ह्युत्तराह्लादकामिनः ।

सहस्रदशभागेन मानुषाद्गुणतो भवेत् ॥ ६ ॥

इत्येतस्य प्रसिद्धचर्थमादावग्रहणं कृतम् ।

अकामहत इत्यस्य हेतोरानन्दवृद्धये ॥ ७ ॥

प्रथमे पर्याये श्रोत्रियत्वादेरग्रहणे कारणमाह । मात्यादिति । मनुष्यसंबन्धिनः सुखभोगाच्छर्दितात्रादिवैद्विरक्तस्य तदपेक्षयोत्तरत्र च मनुष्यगन्धर्वानन्दे तत्प्राप्तिसाधनानुष्ठानव्यतिरेकेणात्रैव प्राप्तिमिच्छतो मानुषानन्दाच्छतगुणतो मनुष्यगन्धर्वेण तुल्यः सन्नानन्दो भवेदित्येतस्यार्थस्य प्रतिपत्त्यर्थमकामहत्त्वादेरग्रहणं प्रथमे पर्याये कृतं ततश्च मानुषाद्भोगाद्भैराग्यहेतोर्मनुष्यगन्धर्वेण तुल्यानन्दलाभान्मानुषाद्विरक्तस्य मनुष्यापेक्षया सुखविवृद्धिसिद्धचर्थं श्रोत्रियस्य चाकामहतस्येत्यादौ नोक्तं यदि प्रथमपर्याय एवाकामहतो गृह्येत तदा तस्य सार्वभौमानन्देनाऽऽनन्दः समः स्यात् । ततश्च व्याघातो मानुषानन्दे विरक्तो मानुषानन्दभोगभागी चेति ततो मनुष्यगन्धर्वानन्देन तुल्यमानन्दं मनुष्यानन्दाद्विरक्तस्य दर्शयितुं प्रथमपर्याये श्रोत्रियत्वादेरग्रहणमित्यर्थः ॥ ६ ॥ ७ ॥

श्रोत्रियावृजिनत्वे द्वे सर्वत्रैव समे अपि ।

कामानुपहतत्वस्य वृद्धौ ह्लादो विवर्धते ॥ ८ ॥

श्रोत्रियत्वमवृजिनत्वमकामहतत्वमित्येतानि त्रीणि सुखप्राप्तौ साधनानि तेष्वान्तरविशेषमाह । श्रोत्रियेति । अपिशब्दो द्विशब्देन सर्वशब्देन च संबध्यते । एवशब्दस्तु समशब्देन संबन्धनीयः । कथं तर्हि सुखवृद्धिरित्याशङ्क्याऽऽह । कामेति ॥ ८ ॥

यतोऽकामहतत्वं स्यात्सर्वातिशयिनोऽञ्जसा ।

सुखस्य प्राप्तये तस्मात्तदेवोत्कृष्टिकृद्भवेत् ॥ ९ ॥

तदेव स्पष्टयति । यत् इति । निरतिशयानन्दप्राप्तौ निरतिशयाकामहतत्वं यतो हेतुस्तस्मादानन्दस्यावान्तरोत्कर्षोऽपि तस्यैवाकामहतत्वस्यावान्तरोत्कर्षाधीनः स्यादित्यर्थः ॥ ९ ॥

१ (ग. घ.) 'दुणितो' । २ (ग. घ. ड.) 'व विर' । ३ (ग. घ.) 'णात्र प्रा' ।
४ (ग. घ.) 'धमे प' । ५ (क. ख.) 'तत्वे स्या' ।

तस्माद्यथोदितानन्दप्राप्तये साधनत्रयम् ।

श्रोत्रियावृजिनत्वे द्वे तथाकामहतात्मता ॥ १० ॥

श्रोत्रियत्वादीनां त्रयाणामवान्तरविशेषमुक्त्वा साधारणं रूपमाह । तस्मा-
दिति । श्रुतत्वाविशेषादित्यर्थः । अवृजिनत्वं यथोक्तकारित्वं तदत्रानुक्तमपि
श्रुत्यन्तरसिद्धं संगृह्यते ॥ १० ॥

तुल्ये आब्रह्मणः पूर्वे उत्कर्षस्तूत्तरस्य च ।

अकामहततैवातः पूर्वाभ्यां साधनं परम् ॥ ११ ॥

यदुक्तं श्रोत्रियावृजिनत्वे द्वे सर्वत्रैवेत्यादि तदेव स्पष्टयति । तुल्ये इति ।
श्रोत्रियत्वावृजिनत्वयोस्तुल्यत्वमुत्कर्षश्चाकामहतत्वस्येति स्थिते फलितमाह ।
अकामहततेति ॥ ११ ॥

चिरकालस्थितिर्येषु पितृलोकेषु ते स्मृताः ।

चिरलोकलोकास्तेऽपि स्युः पितृश्राद्धादिकारिणः ॥ १२ ॥

स एकः पितृणां चिरलोकलोकानामानन्द इत्यत्र पितृणां चिरलोकलोकत्वं
विशेषणं तदुपपादयति । चिरकालेति । के ते चिरकालं पितृलोकेषु वसन्ति
तानाह । तेऽपीति ॥ १२ ॥

आजानो देवलोकः स्यात्तज्जा आजानजाः स्मृताः ।

स्मार्तकर्मकृतस्तत्र जायन्ते देवभूमिषु ॥ १३ ॥

स एक आजानजानां देवानामित्यादावाजानैशब्दार्थमाह । आजान इति ।
केषां देवलोके जातत्वमित्युक्ते वापीकूपतटाकादिमुकृतकारिणामित्याह ।
स्मार्तेति ॥ १३ ॥

कर्मणैव त्वविद्वांसो ये जाताः मुरसद्गमु ।

कर्मदेवांस्तु तान्विद्याद्देवांश्चोत्तरमार्गगान् ॥ १४ ॥

स एकः कर्मदेवानामित्यादौ कर्मदेवशब्दार्थमाह । कर्मणैवेति । कर्मशब्देना-
ग्निहोत्रादि केवलं कर्म गृह्यते । स एको देवानामित्यादौ देवशब्दार्थमाह । देवानिति ।
देवाः समुच्चयकारिणो देवयानमार्गगामिनो देवान्विद्यादितिसंबन्धः ॥ १४ ॥

त्रैलोक्यदेहश्चात्र स्याद्विराडेव प्रजापतिः ।

समष्टिव्यष्टिरूपश्च ब्रह्मेह परिगृह्यते ॥ १५ ॥

स एकः प्रजापतेरानन्द इत्यादौ प्रजापतिशब्दार्थमाह । त्रैलोक्येति । स एको ब्रह्मण आनन्द इत्यत्र ब्रह्मशब्दस्य सूत्रात्मविषयत्वमाह । समष्टीति ॥ १५ ॥

त एते सर्व आनन्दा यत्रैकत्वं व्रजन्ति नः ।

कामश्च तन्निमित्तोत्थो ज्ञानं यच्च द्वयात्मकम् ॥१६॥

तथाकामहतत्वं च निष्ठां यत्र प्रपद्यते ।

तमानन्दं विजानीयाद्वर्त्मनाऽनेन वाक्यतः ॥ १७ ॥

तथाऽपि कथं निरतिशयानन्दसिद्धिरित्याशङ्क्याऽऽह । त एत इति । यत्र हिरण्यगर्भानन्दात्परस्मिन्नानन्दे गणनं व्यावर्तते यत्र चाऽऽनन्दाः सातिशयाः सर्वे पर्यवस्यन्ति यत्र च कामः सातिशयविषयः सहेतुको ज्ञानाद्भाध्यते ज्ञानं च सातिशयं सर्वं यस्य ज्ञानान्निर्वर्तते तमानन्दमनतिशयं ब्रह्मात्मत्वेन सातिशयेन निरतिशयस्यानुमानमित्युक्त्वाऽनुमानानुगृहीतेन तत्त्वमस्यादिवाक्येनाहमस्मीति जानीयादित्यर्थः ॥ १६ । १७ ॥

आनन्दानन्दिनोश्चात्र न भेदः स्यान्मनागपि ।

श्रुत्यैवापोदितो यस्माच्छिद्रं कुर्वन्मनागपि ॥ १८ ॥

कर्मफलानन्दतद्वतोरिव ब्रह्मानन्दतद्वतोरपि भेदात्कथं यथोक्तमानन्दं ब्रह्मात्मत्वेन जानीयादित्याशङ्क्याऽऽह । आनन्देति । अत्रेति ब्रह्म गृह्यते । ब्रह्मणि स्वल्पमात्रस्यापि भेदस्याभावे हेतुमाह । श्रुत्यैवेति ॥ १८ ॥

न साधनमयं किञ्चित्स्वात्मसिद्धावपेक्षते ।

स्वतःसिद्धेरविद्याया हानमात्रमपेक्षते ॥ १९ ॥

ब्रह्मानन्दस्यापि कर्मफलानन्दवदेव साधनसव्यपेक्षत्वाद्विन्नतेत्याशङ्क्याऽऽह । न साधनमिति । प्रत्यग्भूतस्य ब्रह्मानन्दस्य स्वतःसिद्धत्वेन सर्वेषामानन्दरूपता किमिति न भातीत्याशङ्क्याविद्यावृत्तत्वादित्याह । अविद्याया इति ॥१९॥

१ (ग. घ.) च यत्र निष्ठां प्र' । २ (ग. घ.) °वर्त्यते । ३ (च.) 'नव्यं' ।

गुरुभारावसन्नस्य भारापनयतो यथा ।

उत्कृष्यते क्रमात्स्वास्थ्यं स्वात्मन्येवं तमःक्षयात् ॥२०॥

स्वरूपत्वेन प्राप्तस्यैवाऽऽनन्दस्याविद्यानिवृत्तिमपेक्ष्याभिव्यक्तिरित्युक्तं दृष्टान्तेन स्फोरयति । गुरुभारेति ॥ २० ॥

अथेदानीं परीक्षाया अद्वैतानन्दलक्षणम् ।

उपसंहियते साक्षात्फलं साधननिस्पृहम् ॥ २१ ॥

स यश्चायमित्यादिवाक्यत्रयस्य तात्पर्यमाह । अथेति । सैषाऽऽनन्दस्येत्यादौ सातिशयानन्दद्वारा निरतिशयानन्दमनुमाय यद्ब्रह्म निरतिशयानन्दात्मकं निर्धारितं तदत्राऽऽत्मत्वेन संक्षिप्य प्रतिपाद्यत इत्यर्थः ॥ २१ ॥

निर्धूताशेषसंसारः सत्यमित्यादिनोदितः ।

व्युत्थाप्यासत्यज्ञानादेर्बुद्धौ चाऽऽत्मनि दर्शितः ॥२२॥

न केवलं विचारफलोपसंहारार्थमिदं वाक्यं किंतु सत्यज्ञानादिमन्त्रार्थोपसंहारार्थमपीत्याह । निर्धूतेति । यो हि परमात्मा सत्यज्ञानादिवाक्येन सत्यादिलक्षणो दर्शितः स एव यो वेद निहितं गुहायामिति बुद्धौ चाऽऽत्मनि बुद्धिस्वरूपे प्रविष्टो निर्दिष्टः । स एव चात्र स यश्चायमित्यादावुपसंहियत इत्यर्थः ॥ २२ ॥

निष्कृष्याविद्योत्संगस्थात्तत्साक्षिणमनात्मनः ।

साक्षात्तेनैव तं विद्मः प्रात्यक्ष्यात्सोऽयमित्यतः ॥२३॥

सत्यज्ञानादिवाक्यार्थस्यात्रोपसंहारे किं फलतीत्यपेक्षायामाह । निष्कृष्येति । अविद्योत्संगस्थादविद्याकार्थोदहंकारादेरनात्मनः सकाशात्तत्साक्षिणं विविच्य गृहीत्वा तेनैव सत्यज्ञानादिरूपेण ब्रह्मणा तमात्मानं साक्षादेव विद्म इति योजना । सत्यं ज्ञानमित्यत्रैकत्वेनोपक्रम्य स यश्चायमित्यादौ तेनैवोपसंहियते । ब्रह्मात्मनोरेकत्वज्ञानदृढीकरणार्थमित्यर्थः । वाक्यत्रयतात्पर्यमित्यसुक्त्वा प्रथमवाक्यगतमयंशब्दं व्याकरोति । प्रात्यक्ष्यादिति । बुद्धिसाक्षिणः स्वयंप्रकाशत्वेनापरोक्षत्वादयमिति स निर्देशार्हो भवतीत्यर्थः । अतःशब्दस्य पूर्वपञ्चम्या संबन्धः ॥ २३ ॥

१ (क. ख.) °स्फोटयं । २ (ग. घ.) °दं किं । ३ (ग. घ.) क्षणेन दं । ४ (घ.) °न्नः प्रात्यक्षात्सोऽ । ५ (क. ख.) °र्याहं । ६ (ग. घ.) °शात्सा । ७ (घ. ड.) °ति । प्रत्यक्षादि । ८ (ग. घ.) सन्निद्धं ।

अकामहत इत्येवं निरवद्योऽभिधीयते ।

तस्यामसत्यां तद्ब्रह्म स्वयमेवानुभूयते ॥ २४ ॥

श्रोत्रियस्य चाकामहतस्येत्यन्त्ये पर्याये ज्ञानान्निरस्ताविद्यस्य प्रत्यगात्मनः सन्नहितत्वादपि ब्रह्मात्मा प्रत्यगात्मैवायंशब्देन निर्दिश्यत इत्याह । अकामहत इत्येवमिति । विद्यया निरविद्यत्वं चेदुच्यते कथं तर्हि ब्रह्मसिद्धिरिति तत्राऽऽह । तस्यामिति ॥ २४ ॥

अज्ञातं ज्ञायते यत्र प्रमातृत्वाद्यनिह्नवात् ।

तत्र मानान्तरापेक्षा न स्वतोऽवगमात्मके ॥ २५ ॥

ब्रह्म स्वयमेव सिध्यतीत्ययुक्तं तस्य वस्तुत्वेन घटादिवन्मानान्तरसापेक्षत्वात्-
मुमानादित्याशङ्क्य जडत्वोपाधेर्भेदमित्याह । अज्ञातमिति ॥ २५ ॥

प्रभैवात्मात्मिका यत्र त्वनन्यानुभवात्मिका ।

नात्र मानान्तरापेक्षा सैवानस्तमितोदिता ॥ २६ ॥

साधनव्याप्तिपरिहारार्थं न स्वतोऽवगमात्मक इत्युक्तं तत्प्रपञ्चयति । प्रभैवेति ।
श्रुतिः स्वविषयमात्मानमविषयत्वेनैव बोधयन्ती तद्गताविद्यानिवर्तकत्वेन तत्र
प्रविशतीतिभावः ॥ २६ ॥

आधेयार्थप्रधानेयं सप्तमी पुरुषात्परा ।

योऽयमित्यादिना तद्वच्छ्रुतिरेवं प्रमादिनी ॥२७॥

वाक्यद्वयेऽपि सप्तमीप्रयोगस्याधारप्रधानत्वाभावान्नोपासनापरत्वमाधेयात्म-
ब्रह्मपरत्वात् तयोरेकत्वपरत्वं पुरुषग्रहणस्यादित्योपलक्षणत्वादित्यभिप्रे-
त्याऽऽह । आधेयेति । आधारार्थत्वं परित्यज्याऽऽधेयप्रधाना सप्तमी न दृष्टेत्या-
शङ्क्य योऽयं विज्ञानमयः प्राणेष्वित्यत्राऽऽधेयात्मप्रधाना सप्तमी दृष्टेत्याह ।
योऽयमित्यादिनेति ॥ २७ ॥

अकामहतधीगम्यो योऽयंबुद्धेः सदेक्षकः ।

अयं पुरुष इत्यत्र स एव त्वभिधीयते ॥ २८ ॥

स यश्चायं पुरुष इतिवाक्यस्य त्वंपदलक्ष्यमर्थमुक्तमुपसंहरति । अका-
मेति ॥ २८ ॥

प्रध्वस्तास्मद्विभागश्च रोचिष्णुर्यश्च भास्करे ।

सूर्य आत्मेतिमन्त्रोऽपि योऽसाविति च साक्ष्यथ ॥२९॥

यश्चासावादित्य इतिवाक्यस्य तत्पदलक्ष्यार्थविषयत्वमाह । प्रध्वस्तेति ।
आदित्यमण्डले परमात्मा सन्निहितोऽस्तीत्यत्र श्रुतिस्मृती प्रमाणयति । सूर्य
इति ॥ २९ ॥

क्षेत्रज्ञेश्वरभेदेन ह्यभिन्नं वस्त्वविद्यया ।

तस्मात्तद्दानतश्चैक्यं घटेतरखयोरिव ॥ ३० ॥

स एक इतिवाक्यस्य तात्पर्यार्थमाह । क्षेत्रज्ञेति । अभिन्नमेव वस्तुतो वस्तु क्षेत्र-
ज्ञेश्वरश्चेत्यविद्यया भिन्नं यस्माद्भासते तस्मादविद्यानिरासद्वारा घटाकाशम-
हाकाशयोरिव जीवेश्वरयोरैक्यमत्र बोध्यमित्यर्थः ॥ ३० ॥

मूर्तामूर्तात्मकस्यास्य ह्युत्कर्षः परमो रविः ।

स्वान्तर्गतेन तस्यैक्यं तन्निमित्तनिषेधतः ॥ ३१ ॥

आदित्याधारं तत्पदार्थमुक्त्वा त्वंपदार्थं चान्तःकरणाधारमुपदिश्य तयोरै-
क्यकथने^१ फलितमाह । मूर्तेति । भूतपञ्चकस्य प्रधानं कार्यं तद्गतेन लिङ्गेन
सहादित्यमण्डलं तत्र सन्निहितस्य ब्रह्मणस्तत्पदार्थस्य साक्षिणा त्वंपदार्थनैक्य-
मध्यारोपितोत्कर्षापकर्षकारणाविद्यानिराकरणेनात्र बोध्यते ततश्चाऽऽदित्याधा-
रत्वात्तदर्थस्योत्कृष्टत्वं त्वमर्थस्य चान्तःकरणाधिकरणत्वेन रागादिफलुषितत्वा-
न्निकृष्टत्वमित्याशङ्कनं न कर्तव्येत्यर्थः ॥ ३१ ॥

अनूद्य स य इत्येवमपकृष्टं नृबुद्धिगम् ।

उत्कृष्टेश्वरेणाथ विशिनष्ट्यहिरज्जुवत् ॥ ३२ ॥

तत्त्वंपदार्थयोरैकत्वबोधनप्रकारं मन्त्राभिप्रेतं प्रकटयति । अनूद्येति । यथा
यः सर्पः सा रज्जुरित्युच्यते तथा बुद्धिस्थमपकृष्टत्वेन कल्पितं त्वंपदार्थमनू-
द्याऽऽदित्यमण्डलस्थेन प्रकृष्टतया कल्पितेन तत्पदार्थनैक्यमत्र बोध्यते तथा
चोत्कर्षापकर्षहीनं सच्चिदानन्दात्मकं वस्तु परिशिष्टं भवतीत्यर्थः ॥ ३२ ॥

१ (च.) °त्पर्यमां । २ (क.) 'नेन फं । ३ (क. ख.) °ष्टं स्वबुं । ४ (ग.
घ. च.) °रमात्रां ।

उत्कृष्टो यदपेक्ष्येशस्तत्तावद्वाध्यते बलात् ।

जहाति पश्चादुत्कर्षमपकृष्टाश्रयो हि सः ॥ ३३ ॥

विशेषणफलं विशदयति । उत्कृष्ट इति । ईश्वरो हि जीवगतमपकृष्टत्वमपेक्ष्य स्वयमुत्कृष्टो व्यपदिश्यते । तच्च जीवगतमपकृष्टत्वं जीवानुवादेन तस्य ब्रह्मणा विशेष्यत्वे व्यावर्तते । ब्रह्म हि जीवस्य विशेषणं तद्गतमपकृष्टत्वं बलादेव बाधते । उत्कृष्टस्य निकृष्टं प्रति विशेषणत्वायोगाज्जीवगतापकर्षनिवृत्तौ च ब्रह्म स्वगतमुत्कर्षं परित्यजति । तस्यापकर्षसापेक्षत्वादित्यर्थः ॥ ३३ ॥

नादित्यस्थस्तदोत्कर्षो नापकृष्टिस्तथाऽऽत्मनि ।

हित्वोभयमवाक्यार्थं नेति नेतीति विन्दते ॥ ३४ ॥

उत्कर्षापकर्षनिवृत्तावात्मनो ब्रह्मत्वं ब्रह्मणश्चाऽऽत्मत्वं सिध्यतीत्युत्कर्षापकर्षनिवृत्त्यनुवादेन तत्फलं कथयति । नेत्यादिना । विशेषणविशेष्यत्वावस्था जीवब्रह्मणोस्तदेति परामृश्यते ॥ ३४ ॥

उत्कृष्टिर्वाऽपकृष्टिर्वा नेह स्वात्मनि विद्यते ।

तमोपहतदृष्टीनामुत्कर्षेतरवीक्षणम् ॥ ३५ ॥

उत्कृष्टत्वापकृष्टत्वयोर्वस्तुत्वे कुतो निवृत्तिरित्याशङ्क्याऽऽह । उत्कृष्टि-रिति ॥ ३५ ॥

अविद्यैव यतो हेतुरुत्कृष्ट्यादेर्न वस्त्वतः ।

जग्धायां विद्यया तस्यां नानात्वं विनिवर्तते ॥ ३६ ॥

उत्कर्षादेरविद्याकार्यत्वे फलितमाह । अविद्यैवेति ॥ ३६ ॥

अतिशेते यतः सर्वानानन्दानाग्रजादधि ।

विकल्पभूमेर्व्यावृत्तेरैक्यं स्वात्मरविस्थयोः ॥ ३७ ॥

ज्ञानफलमपकर्षाद्यनर्थनिवृत्तिरेव न भवति किंतु निरतिशयानन्दप्राप्तिरपीत्याह । अतिशेते इति । अग्रजो हिरण्यगर्भो ब्रह्मा तत्पर्यन्ता ये केचिदानन्दास्तान्कर्मफलभूतानशेषानतिशेते यस्मादुपरिष्ठाद्यवस्थितो निरतिशयो ब्रह्मानन्दस्तस्मादात्मन्यन्तःकरणे साक्षित्वेनावस्थितस्य त्वंपदलक्ष्यस्याऽऽदित्यमण्डलेऽवस्थितस्य ब्रह्मणस्तत्पदलक्ष्यस्य निरतिशयानन्दात्मकस्य वाक्यादैक्यमास्थेयं तज्ज्ञानाच्च सर्वविकल्पाश्रयस्याज्ञानस्य व्यावृत्तेरनर्थनिवृत्त्युपलक्षितं निरतिशयसुखमाविर्भवतीत्यर्थः ॥ ३७ ॥

१ (ग. घ.) °स्तदाऽऽत्मं । २ (ग. घ.) °मुत्कृष्टीतं । ३ (ग. घ.) °त्कृष्टादे । ४ (क. ख.) °यं यज्ज्ञां । ५ (ग. घ. च.) °शयं सुं ।

सत्यं ज्ञानमिति ह्यस्मादसत्याद्यर्थवारणात् ।

भेदाश्रयस्य व्यावृत्तेरैक्यं स्वात्मरविस्थयोः ॥ ३८ ॥

यदुक्तं ब्रह्मात्मनोरैक्यं तदेव साधयति । सत्यमिति । सत्यं ज्ञानमनन्तं ब्रह्मेत्यस्माद्वाक्याद्ब्रह्मणः सत्यादिरूपत्वाविधानादसत्यादेरर्थस्य निवारणाज्ज्ञानत्वविधानादज्ञानस्य भेदादिकारणस्य निराकरणाद्ब्रह्मात्मनोरैक्यं युक्तमित्यर्थः ॥ ३८ ॥

कार्येण रसलाभेन प्राणनाद्युपपत्तिभिः ।

अस्तीत्यपाक्रियैतस्य प्राहुर्भाष्यकृतः स्वयम् ॥३९॥

प्रश्नयोरस्ति नास्तीति व्याख्यातत्वाद्वाधुना ।

आहो विद्वानमुं लोकमित्यस्यापाक्रियोच्यते ॥ ४० ॥

संप्रति भाष्यकारीयं व्याख्यानमनुवदति । कार्येणेति । सोऽकामयतेत्यादिना प्रागुक्तोपपत्त्यनुरोधेन ब्रह्मास्तीत्यस्यार्थस्य सिद्धत्वादस्ति नास्तीत्येतस्य प्रश्नस्य व्याख्यातत्वाद्वाकृतत्वादनन्तरमवशिष्टयोः प्रश्नयोर्याऽपाक्रिया कर्तव्या तदवसरे प्राप्ते सत्याहो विद्वानित्यादियौ द्वितीयः प्रश्नस्तस्यैतस्यापाक्रिया स यश्चायमित्यादिनोच्यते । विद्वानेव ब्रह्म प्राप्नोतीत्युक्ते चार्थादविद्वान्न प्राप्नोतीत्युक्ताविद्वानित्यादिप्रश्नोऽपि निर्णीतो भवतीति स्वयं भाष्यकृतः प्राहुरिति वार्तिकयोरक्षरयोजना ॥ ३९ ॥ ४० ॥

तद्वाणीभानुसंफुष्टबहुलाज्ञानधीरहम् ।

यदाहीत्यादिना मन्ये उतेत्यादेर्विनिर्णयम् ॥ ४१ ॥

इदानीं स्वव्याख्यानं दर्शयति । तद्वाणीति ॥ ४१ ॥

उताविद्वानमुं लोकमिति प्रश्नविनिर्णयात् ।

अस्ति नास्तीति सिद्धः स्यात्प्रश्नयोरपि निर्णयः ॥४२॥

उताविद्वानित्यादिप्रश्नस्योत्तरं यदा ह्येवैष एतस्मिन्नित्यादिना शब्देनैवोच्यते न त्वर्थादिति स्थिते लाभान्तरमाह । उताविद्वानिति । उताविद्वानित्यादिना प्रश्नयोरुभयोर्विनिर्णयादस्ति नास्तीत्यस्यापि प्रश्नस्य निर्णयलाभात्रयाणामपि प्रश्नानामत्रैव निर्णयः सिद्धः स्यादिति योजना । असतोऽर्थस्य ज्ञानाज्ञानाभ्यां मुक्तिबन्धयोरयोगाच्चदाहीत्यादि वाक्यं त्रयाणामपि प्रश्नानां भवत्युत्तरमित्यर्थः ॥ ४२ ॥

१ (क. ख.) 'ति यस्मां । २ (ङ.) 'ह्यास्मीत्यं । ३ (च.) 'योर्त्थपां । ४ (ग. घ.) 'र्याऽपक्रि । ५ (ग. घ.) 'त्यादिविं ।

विद्वत्ताव्यतिरेकेण फलं भिन्नं यथा तथा ।

अकामहततायास्तु परानन्दो न भिद्यते ॥ ४३ ॥

स यश्चायमित्यादिवाक्येन ब्रह्मात्मनोरेकत्वमुक्तं तज्ज्ञानफलं समूलानर्थनिवृत्तिरनतिशयानन्दश्चेतिभावाभावात्मकं मिथो भिन्नमित्याशङ्क्याऽऽह । विद्वत्तेति । विद्वत्ता विदुषो भावो ब्रह्मत्वं तस्या व्यतिरेकेण पूर्णत्वेन हेतुना तस्माद्ब्रह्मभावाद्ब्रह्मद्रूपात्फलं यथा भिन्नं न भवति तस्याद्वितीयत्वान्नकारस्तूपरिष्ठात्ततोत्रानुषज्यते तथैवाकामहततायाः समूलानर्थनिवृत्तेः सकाशात्परमानन्दो न भिद्यते समस्तानर्थनिवृत्त्युपलक्षितस्य ब्रह्मणो निरतिशयानन्दत्वस्य निर्धारितत्वात्तस्मादैक्यज्ञानफले नास्ति भेदशङ्केत्यर्थः ॥ ४३ ॥

अनेकजन्मसंसिद्धः स यः कश्चिद्भवेदिह ।

यथोदितार्थवित्साक्षादस्माद्रागेतरात्मकात् ॥ ४४ ॥

लोकादाध्यात्मिकात्प्रेत्य यश्च स्यादाधिभौतिकः ।

तदुत्क्रान्तेर्भवेद्वेतुरन्नसृष्टिस्थितिक्षयः ॥ ४५ ॥

स य एवं विदित्यादेरर्थमाह । अनेकेति । अनेकेष्वतिक्रान्तेषु जन्मसु ज्ञानसाधनानुष्ठानद्वारा क्षपितज्ञानोत्पत्तिप्रतिबन्धकः संसिद्धो लब्धज्ञानसामग्रीको मनुष्याणां सहस्रेषु कश्चिदेव योऽत्र संसारमण्डले यथोक्तार्थे सर्वानर्थरहिते निरतिशयानन्दे ब्रह्मात्मन्यहमस्मीति साक्षादेव वेदिता संभावितः सोऽस्मादनुभवाद्ब्रह्मादाध्यात्मिकाद्देहादनेकानर्थकलुषितादाधिभौतिकादाधिदैविकाच्च सर्वस्मादेव कोशपञ्चकात्प्रेत्य ज्ञानबलात्तत्राभिमानं परित्यज्याभये निर्विशेषे स्वात्मनि प्रतिष्ठां प्राप्नोतीत्यर्थः ॥ ४४ ॥ ४५ ॥

लोकादस्मात्समुत्क्रम्य ह्येवं विदितिवाचकः ।

सर्वशेषमितिन्यायं तद्धारणानाय चोत्तरम् ॥ ४६ ॥

विद्वान्देहाभिमानं परित्यज्य किं करोतीत्यपेक्षायामाह । लोकादिति । एवंविदित्यप्यंशवदो वाचको यस्य स विद्वानेवंविच्छब्दवाच्यो देहादभिमानतः स्वीकृतादध्यात्मादिभेदभिन्नात्तत्त्वज्ञानबलमवलम्ब्य समुत्क्रम्य तत्राभिमानमपवाध्यासङ्गोदासीनः स्थितः सर्वत्र वक्ष्यमाणोऽसंक्रमणे शेषत्वेन कर्तृत्येवमभ्युपगन्तुं युक्तं सर्वत्रोपसंक्रमणकर्ता विद्वानेवेत्येतस्यार्थस्य व्याख्यानायार्थमन्वयमित्यादिवाक्यमित्यर्थः ॥ ४६ ॥

१ (ग. घ.) °वृत्तिः साति । २ (ग. घ. छ. च.) °भेदाश । ३ (क. ख.) °तिकात् । ४ (ग.) °क्षयाः ॥ ४५ ॥ ५ (ग. घ.) °कार्थसं । ६ (च.) °तिष्ठामाप्रो । ७ (ग. घ.) °दितिशं । ८ (क. ख.) °हाभिं । ९ (क. ख.) °ख्यार्थं ।

गत्वेहान्नमयात्मानं तत्कार्यं यद्वदत्यगात् ।
 अन्नेनान्नमयं तद्वद्विद्वान्प्राणमयात्मना ॥ ४७ ॥
 तस्यापि ह्यन्तरात्मानमही रज्जुमिव स्वतः ।
 मनोमयात्मना बाह्यमुपसंक्रामतीश्वरः ।
 पूर्वपूर्वप्रहाणं स्यादुत्तरोत्तरगामिभिः ॥ ४८ ॥

व्याख्यानप्रकारं प्रकटयति । गत्वेत्यादिना । अत्र सर्वत्रेत्यंभावे वृतीया ।
 उत्क्रमणं कोशपञ्चकेऽभिमानापबाधः संक्रमणं कोशपञ्चकस्यैव बाध इति भेदः ।
 पदार्थपरिशोधनावस्थायां प्रथमं विराडात्मानमात्मत्वेन प्राप्य तत्कार्यं पुत्रपौत्रा-
 दिकं सर्वं तन्मात्रत्वेनापबाध्य यथान्नमयोऽस्मीत्येवतिष्ठते । तथैवान्नमयमपि
 प्राणमयमात्रत्वेन बाधित्वा प्राणमयमात्मरूपेण विद्वान्त्वर्तते प्राणमयस्यापि पुन-
 रभ्यन्तरमात्मानं मनोमयं प्राप्य तेनाऽऽत्मना बाह्यं प्राणमयं स्वसामर्थ्यादेव
 जहाति यथा कल्पितः सर्पो रज्जुं प्राप्य तत्स्वभावसामर्थ्यादेव सर्पत्वं मुञ्चत्येव-
 मेव पूर्वस्य मनोमयस्य विज्ञानमयात्मना प्रहाणं विज्ञानमयस्य च पूर्वस्याऽऽनन्द-
 मयात्मनावस्थानं तस्य चाऽऽनन्दमयस्य पुच्छब्रह्ममात्रत्वेन स्थितिरिति पदार्थ-
 विवेककुशलो निरूपयति । तथा निरूपणानन्तरं वाक्याद्वाक्यार्थं प्रतिपद्य
 कोशपञ्चकमपबाध्य निर्भये ब्रह्मणि तिष्ठतीत्यर्थः ॥ ४७ ॥ ४८ ॥

दृश्यादृश्यादिहीनेऽथ प्रतिष्ठां विन्दतेऽभ्यम् ॥ ४९ ॥

योऽसावेवाविदित्युक्तः परस्मात्किमसौ भवेत् ।

स्वतो भिन्नोऽथवाऽभिन्नो यदि वोभयलक्षणः ॥ ५० ॥

वाक्यार्थज्ञानं मुपसंहरति । दृश्येति ॥ ४९ ॥

स य एवंविदित्यादेरित्थं पदार्थव्याख्यानं कृत्वा विचारमवतारयति ।
 योऽसाविति । ब्रह्मविद्वद्ब्रह्मणः सकाशाद्भिन्नो वा स्यादभिन्नो वा भिन्नाभिन्नो वेति
 विमर्शनार्थः । स्वतः स्वभावाद्दुपाधिपरामर्शमन्तरेणेति यावत् ॥ ५० ॥

भेदश्रुतिविरोधः स्यादन्योऽसावितिनिन्दनात् ।

कर्मकर्तृत्वमेकस्य दोषो भेदेऽपि विद्यते ॥ ५१ ॥

तत्त्वमस्यादिवाक्यविरोधो भेदनिन्दाश्रुतिविरोधश्चेति भेदपक्षे दोषं सूचयति ।
 भेद इति । उपसंक्रमणमतिक्रमणं प्राप्तिर्वा द्विधाऽप्यानन्दमयं परमात्मानमुपा-
 दाय कर्मकर्तृत्वविरोधमभेदपक्षे दर्शयति । कर्मेति ॥ ५१ ॥

१ (ग. घ.) श्रकाभि । २ (च.) त्रयोपादि । ३ (ग. घ.) ल्यत्राव । ४ (ग. घ.)
 तथान्न । ५ (ग. घ.) लिपतस । ६ (ग. घ.) ज्ञानात्म । ७ (ग. घ.) र्वस्यचाऽऽनं ।
 ८ (ग. घ.) स्य च पु । ९ (ग. घ.) मये ॥ ४९ ॥ १० (ग. घ. च.) नफलमु । ११ (ग. घ.)
 मयमा ।

परस्य दुःखिता चैवं पराभावः प्रसज्यते ।

तस्मान्निर्धारणार्थोऽयं विचारः क्रियतेऽधुना ॥ ५२ ॥

जीवपरयोरभेदे जीवस्य संसारित्वात्परोऽपि संसारी स्यात् । ततश्च परासत्त्व-
मित्यभेदपक्षे दोषान्तरमाह । परस्येति । विद्वच्छब्देनाऽऽत्ममात्रमत्र गृह्यते ।
भेदाभेदपक्षे तु विरोधोऽतिस्फुटत्वाच्चोद्भाव्यते । पक्षत्रयेऽपि दोषस्य सत्त्वाददुष्ट-
पक्षनिर्धारणार्थं विचारः कर्तव्य इत्याह । तस्मादिति ॥ ५२ ॥

निश्चितं हि परिज्ञानं फलवत्स्यात्प्रसिद्धितः ॥ ५३ ॥

नान्यस्यान्यात्मता यस्माद्ध्वंसे वाऽध्वंस एव वा ।

तस्मादनन्यो विज्ञेयः परस्मादात्मनो बुधः ॥ ५४ ॥

अदुष्टपक्षनिर्धारणं किमर्थमित्याशङ्क्याऽऽह । निश्चितं हीति । प्रसिद्धितो
निश्चितस्य ज्ञानस्य फलवत्ताया वृद्धव्यवहारे प्रसिद्धत्वादित्यर्थः ॥ ५३ ॥

ब्रह्म वेद ब्रह्मैव भवतीतिश्रवणादन्यो जीवो ज्ञानद्वारा ब्रह्म प्राप्नोतीत्यभ्यु-
पगमाद्भेदपक्षे प्राप्ते सिद्धान्तमाह । नान्यस्येति । न हि नष्टस्यानष्टस्य वाऽन्य-
स्यान्यभावो युज्यते । घटे नष्टेऽनष्टे च पटभावानुपलम्भात्तस्मादात्मा सदा ब्रह्मैव
न ततोऽन्यो भवतीत्यर्थः ॥ ५४ ॥

अनन्यश्चेद्भवेद्विद्वान्भूतत्वाद्भवतीति किम् ।

बाढं प्राप्तं परं ब्रह्म नानात्माऽऽप्नोति येन तत् ॥ ५५ ॥

जीवस्य सदा ब्रह्मभावे ब्रह्म वेद ब्रह्मैव भवतीतिश्रुतिरनुपपन्नेति शङ्कते ।
अनन्यश्चेदिति । तत्रानन्यत्वमन्यस्यान्यभावानुपपत्तेरेवाङ्गीकरोति । बाढ-
मिति ॥ ५५ ॥

दशमाप्तिवदज्ञानात्स्वरूपादिव वर्ण्यते ।

विद्यया तदवाप्नोति यदनाप्तमविद्यया ॥ ५६ ॥

शङ्कितश्रुतिविरोधं दृष्टान्तेन निराचष्टे । दशमेति । यथा दशमो माणवकैः
स्वस्वरूपादविद्यया विभक्तवद्भातीति तदवाप्तिर्ज्ञानादुच्यते तथा जीवोऽपि ब्रह्मस्व-
रूपादज्ञानाद्विभक्तवद्भातीतिज्ञानात्तद्भावो वर्ण्यते शास्त्रेणेत्यर्थः । ब्रह्मण्यप्राप्तिरवि-
द्याकृताविद्याकृतातन्निवृत्तिरेव प्राप्तिरित्युक्तमेव व्यक्तीकरोति । विद्ययेति ॥ ५६ ॥

१ (च.) °मित्यर्थः । अभे । २ (ग. घ.) °मात्रं गृ] । ३ (क. ख.) °पक्षे नि ।
४ (ग. घ.) प्राप्तप । ५ (क. ख.) °स्यान्यो भा । ६ (ग. घ.) °कः स्वरू ।

तमोद्भूत्यतिरेकेण नेह ग्रामाद्यवाप्तिवत् ।
 तत्प्राप्तिसाधनं ज्ञानं ग्राममार्गप्रबोधवत् ॥ ५७ ॥
 इत्येवं चेन्न वैधर्म्यान्न हि तत्रोपदिश्यते ।
 गन्तव्यविषयं ज्ञानं यथा सत्यादिलक्षणम् ॥ ५८ ॥

ग्रामादिप्राप्तिवद्ब्रह्मण्यपि प्राप्तिर्मुख्यैव किं न स्यादित्याशङ्क्य प्रत्यैगभूतत्वाद्ब्रह्मणस्तत्राज्ञाननिवृत्त्यतिरेकेण नास्ति प्राप्तिरित्याह । तमोद्भूतीति । यथा ग्रामस्य मार्गज्ञानं गमनद्वारेणैव प्राप्तिसाधनमेवं ब्रह्मज्ञानमपि स्वाभ्यासद्वारेणैव ब्रह्म-प्राप्तिसाधनमिति ब्रह्मणि मुख्यावाप्तिः सिध्यतीति शङ्कते । तत्प्राप्तीति । उपदेश-वैषम्योपन्यासेन परिहरति । न वैधर्म्यादिति । यथा सत्यज्ञानानन्तानन्दात्मकं ब्रह्म तत्त्वमसीति श्रौष्यं ब्रह्माधिकृत्य ज्ञानमुपदिश्यते न तथा दृष्टान्ते गन्तव्यं ग्रामं विषयीकृत्य ज्ञानमुपदिश्यमानं दृश्यते । तत्प्राप्तिमार्गस्तु तत्रोपदिश्यते तेन तत्र गमनद्वारा मुख्या प्राप्तिः । इह तु ज्ञानादज्ञाननिवृत्त्या प्राप्तिरौपचारिकी-त्यर्थः ॥ ५७ ॥ ५८ ॥

कर्मापेक्षं परप्राप्तौ ज्ञानं स्यादिति चेन्न तत् ।

मुक्तौ न कर्मणः कार्यं यस्मादण्वपि विद्यते ॥ ५९ ॥

उपदेशवैषम्येऽपि ज्ञानस्य कर्मापेक्षस्य ब्रह्मप्राप्तिहेतुत्वात्तत्प्राप्तेर्मुख्यत्वसि-द्धिरिति शङ्कते । कर्मापेक्षमिति । मोक्षे कर्मकार्यस्य कस्यचिदपि वक्तुमशक्य-त्वान्न तत्र कर्मापेक्षा ज्ञानस्येति दूषयति । न तदिति ॥ ५९ ॥

बुद्धं यस्मात्स्वतस्तत्त्वमतः शुद्धं स्वतो भवेत् ।

अतो मुक्तं स्वतो ब्रह्मवदस्यात्कर्मणाऽत्र किम् ॥ ६० ॥

अनुविधमपि कर्मकार्यमुक्तौ नास्तीत्येतदेव साधयति । बुद्धमिति ॥ ६० ॥

स्रष्टृप्रवेश्चैकत्वादभिन्नः स्यात्पराद्बुधः ।

विपश्चिद्व्यतिरेकेण यदीशोऽन्यो न विद्यते ॥

ततः स्यादभयप्राप्तिर्द्वितीयाद्वै भयश्रुतेः ॥ ६१ ॥

विद्वद्ब्रह्मणोर्भेदपक्षं निराकृत्याभेदपक्षे समर्थिते प्रमाणमाह । स्रष्टृति । भोक्षान्यथानुपपत्त्याऽपि तयोरैक्यमास्थेयमित्याह । विपश्चिदिति ॥ ६१ ॥

१ (ग.) 'पयज्ञां । २ (च.) 'त्यग्रूपत्वां । ३ (ग. घ.) 'ह्यज्ञानप्रां । ४ (ग. घ.) 'प्राप्यब्रं । ५ (क. ख.) 'कर्मकार्यापे' । ६ (क.) 'ति । 'मुक्ताविति ॥५९॥
 ७ (ग. घ.) 'ष्ट्रेरेकं । ८ (ग.) 'भयं शु' ।

द्वितीयं चेदविद्योत्थमेकं वस्तु स्वतो यदि ।
न स वेदैकधैवेति विभागोक्तिस्तदा भवेत् ॥ ६२ ॥

अभेदस्य पारमार्थिकत्वं भेदस्य भ्रान्तत्वमित्यभ्युपगमे सत्यथ योऽन्यां देव-
तामुपास्तेऽन्योसावन्योऽहमस्मीति न स वेदेति भेददर्शने तस्याप्यविद्याकृतत्वेन
भेदस्यावस्तुत्वोक्तिरेकधैवानुद्रष्टव्यमित्यभेदविधानं चोपपद्यतेऽतोऽपि जीवपर-
योरैक्यमभ्युपगन्तव्यमित्याह । द्वितीयमिति ॥ ६२ ॥

यदि तैमिरिकादन्यैर्द्वितीयो नेक्ष्यते शशी ॥ ६३ ॥
चन्द्र एक इति ज्ञानं तदा स्यात्पारमार्थिकम् ।
तद्रूढ्यते द्वितीयं चेन्न सुषुप्तेऽग्रहः श्रुतेः ॥ ६४ ॥

यथाचन्द्रैकत्वज्ञाने संत्यदर्शनाच्चन्द्रैर्द्वैत्वस्य भ्रान्तिदर्शनसिद्धत्वं तथाद्वैतं
न कदाचिदपि न गृह्यते तस्माद्भ्रान्तद्वैतमिति शङ्कते । यदीति । न हि
निर्दुष्टदृष्टिभिर्द्वितीयं चन्द्रो दृश्यते तेन दोषजन्यभ्रान्तिविषयत्वाद्वितीयं चन्द्रो
मिथ्येति युक्तं चन्द्रैक्यज्ञानस्य निर्दोषकरणजन्यत्वेन सम्यक्त्वाच्चन्द्रैक्यं पारमा-
र्थिकं न तथा द्वितीयं कदाचिन्न गृह्यते तस्माद्द्वैतस्य परमार्थत्वायोगाद्द्वैतस्यैव
परमार्थतेत्यर्थः । न तावत्सुषुप्त्यवस्थायां द्वैतस्य ग्रहोऽस्ति न तु तद्वितीयम-
स्तीति श्रुतेरतो द्वैतस्य कदाचिद्ग्रहेऽपि कदाचिद्ग्रहाव्यभिचाराद्युक्तं मिथ्यात्व-
मिति दूषयति । न सुषुप्त इति ॥ ६३ ॥ ६४ ॥

न चेहान्यमनस्ता स्यात्सर्वेषामग्रहो यतः ।
अस्त्येवैतद्वितीयं चेद्ग्रहणात्स्वप्नबोधयोः ॥ ६५ ॥

सुषुप्ते विद्यमानस्यैव द्वैतस्यान्यमनस्कत्वादग्रहणं न त्वभावादित्याशङ्क्या-
ऽऽह । न चेति । यदि सुषुप्ते द्वैतस्याग्रहणादसत्त्वं तर्हि जाग्रत्स्वप्नयोर्ग्रहणात्तस्य
सत्त्वं किं न स्यादिति शङ्कते । अस्त्येवेति ॥ ६५ ॥

१ (ग. घ.) °तिभे । २ (च.) °ज्ञानं तं । ३ (क. ख.) °विद्यया कं ।
४ (ङ. च.) °पद्येतातो । ५ (ख. ङ.) नेक्षते । ६ (ङ.) °म। न गृह्यं । ७ (ग.
घ.) सति दं । ८ (च.) °द्वितीयस्य । ९ (च.) °द्वत्वे तं । १० (ङ.) °यचन्द्रो ।
११ (ग. घ.) °यद्वारा द्विं । १२ (ङ.) °यचन्द्रो । १३ (ग. व.) °षजं ।

अविद्योत्थानतो नैवं तदा तद्भावभावतः ।

द्वयाबोधः सुषुप्तेऽपि त्वज्ञानादिति चेन्न तत् ॥

स्वाभाविकत्वात्तस्यापि निमित्तस्यानपेक्षणात् ॥६६॥

अज्ञोऽहमिति स्फुटतराविद्याप्रतिभाने द्वैतप्रतिभानात्तदभावे च तत्प्रतिभानाभावादविद्याकृतं द्वैतं न परमार्थतोऽस्तीति परिहरति । अविद्येति । यथा-
ऽन्धकारावृतो घटादिविद्यमानोऽपि तदावृतत्वान्नोपलभ्यते तथा द्वैतमपि विद्य-
मानमेव सुषुप्त्यवस्थायामज्ञानावृतत्वादनूपलब्धमिति शङ्कते । द्वयेति । सौषुप्त-
स्याग्रहणस्य निमित्तनिरपेक्षत्वेन स्वभावतः सिद्धत्वान्न तत्र द्वैताग्रहणमावृतत्व-
प्रयुक्तमिति दूषयति । न तदिति ॥ ६६ ॥

अन्यापेक्षं हि यद्रूपं न तत्तस्य स्वतो भवेत् ।

विक्रियाऽविक्रिया त्वस्य तत्त्वमन्यानपेक्षणात् ॥६७॥

किंच ग्रहणस्य विक्रियात्वेन हेतुकृतत्वादस्वाभाविकत्वात्तद्विषयस्यापि
द्वैतस्य दृश्यत्वादेव रज्जुसर्पादिवत्कल्पितत्वात्तस्य सुषुप्ते ग्रहणाभावादेक-
यत्वमेवास्य स्वाभाविकं रूपमित्यभिप्रेत्याऽऽह । अन्यापेक्षं हीति ॥ ६७ ॥

स्वप्नवन्न सुषुप्तोऽतः स्वत एवाह्वयत्वतः ।

द्रष्टृदृष्टेर्न लोपः स्यात्सत्यमेवं श्रुतेर्वचः ॥ ६८ ॥

यथा स्वाप्नं रूपं मिथ्या तथा सौषुप्तमपि रूपं मिथ्यैवेति युक्तमवस्थावच्छि-
न्नत्वाविशेषादित्याशङ्क्याऽऽह । स्वप्नवदिति । अन्यापेक्षामन्तरं सौषुप्तमात्मरूपं
परमार्थतोऽद्वितीयत्वान्न स्वप्नतुल्यमित्यर्थः । विनाशमेवापीतो भवतीति श्रव-
णादात्मैव सुषुप्ते नास्तीत्याशङ्क्य विनाशश्रुतेर्विशेषविज्ञानविनाशाभिप्रायत्वा-
न्मैवमित्याह । द्रष्टुरिति ॥ ६८ ॥

आत्मनोऽन्यो भवेद्येषामीश्वरः कारणात्तथा ।

कार्यं भयानिवृत्तिः स्यादन्यहेतुत्वसंश्रयात् ॥ ६९ ॥

एवं जीवेश्वरयोरभेदपक्षं प्रसाध्य भेदपक्षे दोषान्तरमाह । आत्मन इति ।
जीवेश्वरयोर्भेदे कार्यकारणयोश्च भिन्नत्वे भेदेन दृष्टादीश्वराज्जीवस्य भयं भवेद-
न्यस्य हेतोरुपलब्धस्य भयहेतुत्वाद्वितीयाद्वै भयं भवतीत्यादिश्रुतेरित्यर्थः ॥६९॥

१ (ग. घ.) °भानात्तद्वै° । २ (ग.) °प्रस्य अ° । ३ (ग. घ.) °क्रियत्वं स्या-
त्तत्त्वम्° । ४ (ङ.) °यावत्त्वेन° । ५ (च.) °व कल्पि° । ६ (क. च.) °दविक्रि° ।
७ (ग.) °मेव श्रु° । ८ (ग. घ.) °त्वाद्विशे° । ९ (च.) °त्मस्वरू° । १० (ग.
घ.) °वीतिश्रु° ।

अन्यस्य भयहेतुत्वमधर्मापेक्षयेति चेत् ।

मैवं तस्यापि तुल्यत्वान्निवृत्तेः स्यादसंभवः ॥ ७० ॥

ईश्वरस्यान्यत्वेऽपि सहायीभूताधर्माद्यभावान्न भयहेतुरिति शङ्कते । अन्य-
स्येति । सहकार्यभावादीश्वरस्य भयं प्रत्यकारणत्वमित्येव नोपपद्यते सहायीभू-
ताधर्मादेरपि जीवगतस्य जीवत्वादौ कारणे सति सत्त्वस्य तुल्यत्वान्निवृत्तेर-
संभवो यस्माद्भवतीति दूषयति । मैवमिति ॥ ७० ॥

निर्निमित्तं भयं चेत्स्यान्न तस्यास्ति निवारणम् ।

ध्वंसेन वा निवृत्तिः स्यादात्मनो नेष्यते तथा ॥७१॥

संसारभयस्य निमित्तनिरपेक्षत्वान्न तस्येश्वरकृतत्वमिति शङ्कते । निर्नि-
मित्तमिति । तर्हि संसारभयं सदा स्यादिति दूषयति । न तस्येति । किंच
स्वाभाविकं भयमात्मन्यभ्युपगम्यते चेत्तस्याऽऽत्मनिवृत्त्यैव निवृत्तिः स्यान्न
चाऽऽत्मनो निवृत्तिर्वैदिकैरिष्यते^१ तस्माद्भेदपक्षे मोक्षस्यैवानुपपत्तिरित्याह ।
ध्वंसेन वेति । वाशब्दश्चार्थे ॥ ७१ ॥

एकत्वपक्षे त्वेतेषां दोषो नान्यतमो भवेत् ।

भयस्याज्ञानहेतुत्वात्तन्निवृत्तौ निवर्तते ॥ ७२ ॥

अभेदपक्षे यथोक्तसर्वदोषराहित्यमित्याह । एकत्वेति । सर्वदा संसारित्वं न
कदाचिन्मुक्तत्वं बन्धहेतोर्मोक्षहेतोश्चाऽऽनर्थक्यं शास्त्रविरोधश्चेत्येतेषामिति या-
वत् । तत्र हेतुं सूचयति । भयस्येति ॥ ७२ ॥

अन्यहेतुः स्वतो वा स्याद्भयं नोभयथाऽपि हि ।

स्वातन्त्र्याभावादन्यस्मिन्स्वात्महानं च नेष्यते ॥७३॥

किंच भेदपक्षे भयस्यान्यकृतत्वमात्मकृतत्वं वेति विकल्पोभयथाऽपि तन्निवृत्ति-
र्न संभवतीत्याह । अन्येति । अन्यस्मिन्भयनिमित्ते स्वीकृते सत्यात्मनः स्वात-
न्त्र्याभावादन्यनिमित्तं संसारभयं सदा स्यादेवेत्यन्यहेतुत्वपक्षे भयान्निवृत्तिं साध-
यति । स्वातन्त्र्येति । आत्महेतुत्वपक्षे तु भयस्याऽऽत्मनाशानङ्गीकारात्तत्कृतं
भयं सदा संभोव्यतेत्याह । स्वात्मेति ॥ ७३ ॥

१ (ग. घ.) 'त् । नैवं । २ (क. ख. ड.) 'हायभू । ३ (ग. च.) 'त्येवं
नो । ४ (ग. घ.) 'ति । नैवं । ५ (क. ख. ड. च.) 'ङ्कयति । नि । ६ (ग.) 'स्या-
त्वात्म । ७ (च.) 'ते यस्मा । ८ (ग. घ. ड. च.) 'सेनेवे । ९ (क. ख. ड.)
'हेतुः स्व । १० (ख. ग. घ. च.) 'यानिवृ । ११ (ख. ग. घ.) 'भाव्येते ।

अनिवर्त्य स्वमात्मानं न भयस्य निराक्रिया ।

निवृत्तावपि नैव स्यान्निवृत्त्यैव समाप्तिः ॥ ७४ ॥

कुलालकृतस्य घटस्य कुलालनाशमन्तरेण नाशवदात्मकृतस्य भयस्याऽऽत्म-
नाशादृतेऽपि नाशः स्यादित्याशङ्क्याऽऽत्मनो भयं प्रति निरपेक्षहेतुत्वान्नैवमि-
त्याह । अनिवर्त्येति । तर्हि स्वात्मनिवृत्त्या भयनिवृत्तिरित्याशङ्क्याऽऽत्मनो
निवृत्त्या भयनिवृत्तावपि निवृत्तिरूपेणैवाऽऽत्मनः समाप्तत्वाद्भयनिवृत्तिफलेन
फलितत्वायोगान्नैतद्युक्तमित्याह । निवृत्ताविति ॥ ७४ ॥

अविद्यामात्रहेतौ तु सर्वमेतत्समञ्जसम् ।

तस्यामस्यां तन्न स्यात्सत्यामेव हि भीर्यतः ॥ ७५ ॥

त्वत्पक्षेऽपि यथोक्तं सर्वं समानमित्याशङ्क्यैकत्वपक्षे त्वेतेषामित्यत्रोक्तं
स्मारयति । अविचेति ॥ ७५ ॥

यदज्ञानाद्भयं यत्स्यात्तज्ज्ञानात्तत्कुतो भवेत् ।

रज्जुसर्पादिवत्तस्मादविद्यैव भयोद्भवः ॥ ७६ ॥

विदुषोऽपि भयदर्शान्नाविद्याहेतुत्वं भयस्येत्याशङ्क्याऽऽह । यदज्ञानादिति ।
विदुषो भयस्य बाधितानुवृत्त्या भानेऽपि वस्तुतस्तदसंभवे फलितमाह । रज्जुस-
र्षेति ॥ ७६ ॥

विद्याविद्यात्मकं ब्रह्मं मतं चेन्न विरोधतः ।

पृथक् दृश्यमानत्वादात्मनो घटरूपवत् ॥ ७७ ॥

आत्मन्यविद्यया भयप्रतीतिर्विद्यया च तन्निवृत्तिरित्यङ्गीकारे विद्याविद्ये च
तत्र स्वीकृते स्यातामित्याशङ्क्य तयोरात्मनि स्वरूपत्वं धर्मत्वं वेति विकल्प्या-
द्यमनूद्य दूषयति । विद्येति । तयोरात्मत्वाभावे हेत्वन्तरमाह । पृथक्चेति ॥ ७७ ॥

प्रत्यक्षेण हि दृश्येते विद्याविद्ये मनोगते ।

न तयोरात्मधर्मत्वं तस्मात्ते नामरूपयोः ॥ ७८ ॥

कल्पान्तरं प्रत्याह । प्रत्यक्षेणेति । विद्या कादाचित्कं ज्ञानमविद्या मिथ्या-
ज्ञानमग्रहणं च तयोर्मनोनिष्ठत्वानुभवात्तदुपादानभूतानाद्यनिर्वाच्याज्ञानगतत्व-
मेव साश्रययोर्विद्याविद्ययोरित्याह । तस्मादिति । नामरूपशब्देनानाद्यज्ञानमु-
च्यते ॥ ७८ ॥

अन्तरा नामरूपे ये ब्रह्मबाह्ये तयोर्हि तत् ।

न स्तो ब्रह्मणि ते भानाबुदयास्तमयाविव ॥ ७९ ॥

नामरूपयोर्ब्रह्मणश्च मिथो विलक्षणत्वे प्रमाणमाह । अन्तरेति । ये नामरूपे ते ब्रह्मणः सकाशाद्बाह्ये विलक्षणे तयोश्च नामरूपयोस्तद्ब्रह्मान्तरा विलक्षणमित्यर्थः । विलक्षणत्वेऽपि नामरूपयोर्ब्रह्मणि संगतिमाशङ्क्यासङ्गत्वश्रुतिविरोधाभैवमित्याह । न स्त इति ॥ ७९ ॥

कर्मकर्तृकतैकस्य दोषः स्यादिति चेन्न तत् ।

संक्रान्तेर्ज्ञानमात्रत्वात्तद्धि भेदनिरासिनः ॥ ८० ॥

यत्तु जीवब्रह्मणोरभेदश्चेदेतमानन्दमयमात्मानमुपसंक्रामतीत्यत्र कर्मकर्तृत्वविरोधः स्यादिति तदनूद्य दूषयति । कर्मेति । अत्र हि वाक्ये संक्रान्तेरहं ब्रह्मास्मीति ज्ञानमात्रत्वात्तस्य च ब्रह्मात्मन्यध्यस्तसकार्याविद्यानिवर्तकत्वात्प्रायां विद्यायां कर्मकर्तृत्वविरोधाशङ्का नास्तीति दूषणमेव प्रपञ्चयति । संक्रान्तेरिति ॥ ८० ॥

मुखदुःखादिसंबद्धमात्माऽऽत्मानं न वेत्ति चेत् ।

भवतो मुमुक्षुता कस्माद्विस्रम्भादेतदुच्यताम् ॥ ८१ ॥

ब्रह्मात्मनि नित्यमुक्ते संसारस्यैवाभावात्कुतस्तन्निवृत्तिर्विद्याफलमित्याशङ्क्य ब्रह्मव्यतिरिक्तसंसार्यभावाद्ब्रह्मणः संसाराभावे मुमुक्षोरभावान्मोक्षशास्त्रानर्थक्यं स्यादित्याह । सुखेति ॥ ८१ ॥

जाग्रत्स्वप्नसुषुप्तेषु वस्तुवृत्तानुरोधतः ।

श्यामः सुखी न वेद्मीति वेत्त्यात्मानं प्रसिद्धितः ॥ ८२ ॥

न केवलं मोक्षशास्त्रानुपपत्त्यैव ब्रह्मणि संसारसिद्धिः किंतु स्वानुभववशादपीत्याह । जाग्रदिति । वस्तुवृत्तानुरोधतः प्रसिद्धित इति संबन्धः । वस्तुनो वृत्तं स्वरूपभूतं चैतन्यं तदनुसारात्प्रसिद्धिः स्वानुभवस्तद्वशादिति यावत् ॥ ८२ ॥

कार्यकारणहानाच्च न विभागः परात्मनि ।

अभावात्कर्मकर्त्रादेर्बोध एवावशिष्यते ॥ ८३ ॥

ब्रह्मात्मन्युपपत्तेरनुभावाच्च संसारसमारोपमुक्त्वा कर्मकर्तृविरोधाभावे हेत्वन्तरमाह । कार्येति । आत्मनि कर्मकर्तृकरणादिविभागाभावे किमवशिष्टं भवतीत्याशङ्क्याऽऽह । अभावादिति ॥ ८३ ॥

१ (ग. घ.) °णोर्भेद° । २ (च.) °ति विज्ञा° । ३ (क.) °रोधश° । ४ (क. ख.) संबन्धमा° । ५ (क. ख.) °द्विश्रम्भा° ।

कारकाण्युपमृद्नाति विद्या बुद्धिमिवोषरे ।

कारकत्वमविद्योत्थं स्वतश्चाकारकात्मता ॥ ८४ ॥

किंच कूटस्थस्याऽऽत्मनः स्वाभाविकत्वात्कर्तृत्वादेरविद्याकृतत्वात्तन्निवृत्त्या निवृत्तेर्न कर्मकर्तृत्वविरोधाशङ्काऽस्तीत्याह । कारकाणीति ॥ ८४ ॥

यद्धि यस्य स्वतो रूपं न तत्प्राप्तावपेक्षते ।

क्रियामन्यनिमित्तत्वादपेक्षा कर्त्रपद्मनवे ॥ ८५ ॥

आत्मरूपमेव कूटस्थत्वं क्रियापेक्षमित्याशङ्क्याऽऽह । यद्धीति । विक्रियाया-
मुत्पत्त्यादिरूपायां क्रियाया निमित्तत्वादितिहेतुमाह । अन्येति । तर्हि त्व-
त्पक्षे कर्मशास्त्रमनर्थकमित्याशङ्क्य बुद्धिशुद्धिद्वारेण सर्वजगन्निर्माणकारणा-
ज्ञानापनोदिज्ञानप्राप्तौ कर्मापेक्षेत्यवैयर्थ्यं कर्मकाण्डस्थेत्याह । अपेक्षेति ॥ ८५ ॥

नैवेहान्नमयात्मानं जलूकावत्परोञ्जसा ।

उपसंक्रामतीत्यस्माद्गौणी संक्रान्तिरिष्यते ॥ ८६ ॥

किमित्युपसंक्रमणं गौण्या वृत्त्या ज्ञानमात्रमिति व्याख्यातं प्रसिद्धमेवोपसं-
क्रमणं कस्मान्न स्यादित्याशङ्क्याऽऽह । नैवेति ॥ ८६ ॥

बहिःप्रवृत्तेः संक्रान्तिः प्रत्यावृत्त्येति चेन्मतम् ।

मनोमयादिवन्नैवं विरुद्धा स्वात्मनि क्रिया ॥ ८७ ॥

यथा मनो बुद्धिर्वा स्ववृत्तिद्वारेण विषयपर्यन्तं गत्वा तस्मात्प्रत्यावृत्त्य स्वा-
त्मानमेवोपसंक्रामति । तथात्माऽपि मनोद्वारेण देहादौ बहिर्भूत्वा ततो निष्क-
म्याऽऽत्मानमेव प्रविशतीति मुख्या संक्रान्तिरत्र संभवतीति शङ्कते । बहिरिति ।
कर्मकर्तृभावस्यैकत्र विरुद्धत्वान्न हि तदिति दूषयति । नैवमिति ॥ ८७ ॥

स्फुरन्ती न जलूकापि स्वात्मानं स्वात्मनाऽञ्जसा ।

उपसंक्रामतीत्यत्र निर्भागत्वात्तथाऽपि न ॥ ८८ ॥

विरोधमेव दृष्टान्तेन स्पष्टयति । स्फुरन्तीति । जलूकायाः सावयवत्वादेके-
नांशेन संक्रमणे कर्तृत्वमंशान्तरेण कर्मत्वं चाविरुद्धमित्याशङ्कामङ्गीकृत्य
नैवमात्मनि संभवति । निरवयवत्वादित्याह । अत्रेति ॥ ८८ ॥

- १ (ख. ग. घ. ङ.) °वोखरे । २ (ग. घ.) °स्थत्वस्यां । ३ (ग. घ.) °निवृत्ते ।
४ (ग. घ.) °त्मस्वरू । ५ (क. ख.) °स्थत्वक्रिं । ६ (ख.) °मुत्पाद्यादिरू ।
७ (क. ख.) जलौकां । ८ (ङ.) मुख्यसंक्रामतिरं । ९ (क. ख.) °तृत्वमां ।
१० (ख. ग.) °शङ्क्याङ्गीं (घ. च.) °शङ्क्यमं ।

तस्मात्प्राप्तिर्न संक्रान्तिर्न च कोशात्मकर्तृका ।

पञ्चकोशातिरिक्तात्मकर्तृका परिशिष्यते ॥ ८९ ॥

आत्मनि मुख्यसंक्रान्तेरतिक्रमणस्य प्राप्तेर्वा यथोक्तन्यायेनायुक्तत्वाद्वाक्या-
र्थज्ञानमेवात्र संक्रमणं न च तत्कोशपञ्चककर्तृकं पञ्चानां कोशानामचेतनत्वा-
ज्ज्ञानकर्तृत्वायोगादित्युपसंहरति । तस्मादिति । तर्हि किंकर्तृका यथोक्ता
संक्रान्तिरित्याशङ्क्याह । पञ्चकोशेति । कार्यकारणात्मककोशपञ्चकव्यतिरि-
क्तकूटस्थचिन्मात्रब्रह्मकर्तृका संक्रान्तिरहं ब्रह्मास्मीतिज्ञानरूपा वाक्यकृता
स्वीकृता न च कूटस्थस्याज्ञानमन्तरेण कर्तृत्वंमित्यज्ञाने ज्ञानान्निवृत्ते तदुत्थं कर्तृ-
त्वमपि निवृत्तमेवेत्यात्मनः स्वेन निर्विशेषात्मनाऽवस्थानसिद्धिरित्यर्थः ॥८९॥

कोशातिरिक्तरूपस्य सर्वान्तरतमात्मनः ।

अक्रियस्यैव संक्रान्तिर्न भोवत्स्यात्परात्मनः ॥ ९० ॥

आकाशमवकाशं ददातीतिवदात्मनो ज्ञानकर्तृत्वं कूटस्थस्याज्ञानोत्थमास्थे-
यमिति साधयति । कोशेति ॥ ९० ॥

गुहाश्रयाभिसंबन्धो योऽविद्याविभ्रमाद्भवेत् ।

आत्मज्ञानाद्भ्रमध्वस्तौ संक्रान्तिरिति गीरियम् ॥ ९१ ॥

आत्मनि संक्रमणमौपचारिकं न मुख्यमित्यत्रैव हेत्वन्तरमाह । गुहाश्रयेति ।
गुहा बुद्धिराश्रयो यस्याभासस्य तद्धता साभासेन कोशपञ्चकेनात्मनो यः संब-
न्धोऽविद्याकृतविभ्रमप्रयुक्तो भवति स पुनैर्वाक्योत्थात्मज्ञानात्तदज्ञाननिवृत्त्या
तदुत्थविभ्रमध्वस्तौ कोशपञ्चकातिक्रमणादात्मा ब्रह्मैव भवतीत्यतः संक्रान्ति-
रित्यौपचारिको व्यपदेश इत्यर्थः ॥ ९१ ॥

तस्मात्सत्यमनन्तं यत्सर्वदाऽविकलेक्षणम् ।

तदस्मीतिप्रबोधार्थं बहुस्यामिति कल्प्यते ॥ ९२ ॥

ब्रह्मात्मनि कर्तृत्वं वास्तवमेव सृष्टिश्रुतिवशादेष्टव्यमित्याशङ्क्य प्रदर्शितम-
कारेण ज्ञानोत्पत्त्यर्थत्वेन सृष्टिप्रवेशादेरारोपितत्वान्मैवमित्याह । तस्मादिति ॥ ९२ ॥

पञ्चकोशातिवर्त्यात्मा ज्ञानभानूदयात्क्रमात् ।

जग्ध्वा पञ्चापि कोशांस्तान्निर्वात्यात्मनि दीपवत् ॥ ९३ ॥

ज्ञानफलमिदानीमुपसंहरति । पञ्चकोशेति ॥ ९३ ॥

१ (ग. घ.) °त्वमज्ञां । २ (ग. घ.) °मेवात्म । ३ (ग. घ.) गीयते ॥ ९१ ॥

४ (क. च.) °द्वत्ताभां । ५ (ग. घ.) °नर्नावाक्यो । ६ (ख. ड.) कल्पते

॥ ९२ ॥ ७ (ख.) °त्यात्मज्ञां ।

तदेतस्मिन्यथोक्तेऽर्थे श्लोको मन्त्रोऽपि विद्यते ।

अशेषानन्दवल्लयर्थसारस्यास्य प्रकाशकः ॥ ९४ ॥

निरतिशयानन्दरूपं निःशेषानर्थनिवृत्त्युपलक्षितं ब्रह्म तदज्ञानादात्मा संसरति तज्ज्ञानाच्च मुक्तो भवतीत्यस्मिन्ब्राह्मणोक्तेऽर्थे तदप्पेष श्लोको भवतीति-
मन्त्रमवतारयति । तदेतस्मिन्निति ॥ ९४ ॥ इत्यष्टमः खण्डः ॥ ८ ॥

यतो वाचो निवर्तन्ते तद्ब्रह्मेति प्रतीयताम् ॥ ९५ ॥

शब्दप्रवृत्तिहेतूनां प्रत्यगात्मन्यसंभवात् ।

शब्दार्थासंभवं प्राह ह्यप्राप्येत्यादराच्छ्रुतिः ॥ ९६ ॥

शब्दातिरिक्तप्रमाणागम्यं ब्रह्माहमस्मीति प्रतिपत्तव्यमित्यस्मिन्नर्थे यत इत्या-
दिवाक्यमाकाङ्क्षां पूरयन् योजयति । यत इति ॥ ९५ ॥

अप्राप्येत्यत्र विवक्षितमर्थं कथयति । शब्दप्रवृत्तीति । षष्ठीगुणक्रियाजाति-
रूढयः शब्दप्रवृत्तिहेतवः शब्दार्थासंभवः शब्दवाच्यत्वासंभवः ॥ ९६ ॥

तस्माल्लक्षणवाचीनि सत्यादीनि पुराऽब्रुवम् ।

विशेषणविशेष्यानां निषेधात्कोशशायिनाम् ॥ ९७ ॥

कथं तर्हि ब्रह्मणः शब्दप्रमाणकत्वमित्याशङ्क्योपक्रमे दर्शितं स्मारयति ।
तस्मादिति । वाच्यत्वासंभवादिति यावत् ॥ ९७ ॥

निर्ममं निरहंकारं ब्रह्मैवात्मेत्युपास्महे ।

द्रव्यादिविषये यानि प्रयुक्तानि प्रयोक्तृभिः ॥

स्वार्थहेतोर्निवृत्त्यैव निवर्तन्ते वचांस्यतः ॥ ९८ ॥

लक्षणावृत्त्या बोधकंशब्दवशादुत्पन्नज्ञानात्प्रत्यक्त्वेनैव ब्रह्मप्रतिपत्तिरिति
विशेषं दर्शयति । निर्मममिति । यत इत्यादिवाक्यस्यार्थं पूर्वोक्तमुपसंहरति ।
द्रव्यादीति । यानि लोके द्रव्यगुणाद्यनात्मविषये श्रोतृबुद्धिसिद्धयर्थं प्रयोक्तृभि-
र्ब्रह्मैवचांसि प्रयुक्तानि प्रतीयन्ते तानि स्वार्थं प्रवृत्तिहेतोः षष्ठ्यादेर्निवृत्त्यैव
ब्रह्मणो निवर्तन्ते तस्मान्न ब्रह्मणो वाच्यतेत्यर्थः ॥ ९८ ॥

न मातृयायिनो यस्मात्प्रत्यया बुद्धिकर्तृकाः ।
तन्निवृत्तौ निवर्तन्ते तस्मात्ते मनसा सह ॥ ९९ ॥

मनसा सहेतिभागस्यार्थमाह । नेत्यादिना । प्रत्यया विपरिणामा बुद्धि-
कर्तृकाः सर्वे बुद्धितेद्वृत्तिसाक्षिणि मातरि यस्माद्गन्तुं न पारयन्ति तस्मात्तेषां
प्रत्ययानां साक्षिणः सकाशान्निवृत्तौ तैज्जनकाः शब्दाः स्वकार्यभूतैर्मनःशब्दि-
वैस्तैरेव प्रत्ययैः सह निवर्तन्ते । अतः शब्दतज्ज्ञानयोरविषयो ब्रह्मेत्यर्थः ॥ ९९ ॥

यतो वाचोऽभिधानानि प्रयुक्तान्युपलब्धये ।
सर्वाण्यनभिधायैव निवर्तन्तेऽवबोध्य च ॥ ६०० ॥

सर्हि कुतो ब्रह्मणः शास्त्रप्रमाणकत्वमित्याशङ्क्य लक्षणावृत्त्या ब्रह्मणि शा-
स्त्रस्य बोधकत्वमित्युक्तं स्मारयति । यत इति । वाचकत्वाभावेऽपि
बोधमाधायैव निवृत्तेर्न शब्दप्रमाणकत्वहानिरिति शेषः ॥ ६०० ॥

उदयादि च यच्छब्दैर्ज्ञानम
स्वतो बुद्धं तदप्राप्य नाम्ना सह निवर्तते ॥ १ ॥

ज्ञानेन सह शब्दानां निवृत्तिमुक्त्वा शब्देन सह ज्ञानस्य निवृत्तिं दर्शयति ।
उदयादीति ॥ १ ॥

माहात्म्यमेतच्छब्दस्य यदविद्यां निरस्यति ।
सुषुप्त इव निद्राया दुर्बलत्वाच्च बाध्यते ॥ २ ॥

ब्रह्मणः शब्दतज्जन्यज्ञानाविषयत्वे कथं तद्गताविद्यानिवर्तकत्वं शब्दस्य
सिद्धयतीत्याशङ्क्याह । माहात्म्यमिति । तत्त्वमस्यादिवाक्यस्यात्मविषयत्वम-
न्तरेण तद्गताविद्यानिवर्तकत्वे दृष्टान्तमाह । सुषुप्त इति । यथा सुषुप्ते पुरुषे
देवदत्तोत्तिष्ठेत्यादिस्तद्बोधकः शब्दस्तमविषयीकुर्वन्नेव तद्गतनिद्राया निवर्तको
इत्यते तथाऽन्नापीत्यर्थः ॥ २ ॥

१ (ग. घ.) 'तद्वृत्ति सा' । २ (ग. घ.) 'वत्तम्' । ३ (ऊ. च.) 'णत्व' ।
४ (ग. घ.) 'न्यवि' ।

दुर्बलत्वादविद्याया आत्मत्वाद्बोधरूपिणः ।

शब्दशक्तेरचिन्त्यत्वाद्विद्वस्तं मोहहानतः ॥ ३ ॥

अविद्याया दुर्बलत्वाच्च प्रत्यगात्मनि शब्दोत्थविद्या तद्भाधिकेत्याह । दुर्बल-
त्वाच्चेति । दार्ष्टान्तिकं प्रपञ्चयति । दुर्बलत्वादिति । बोधैकरसस्यात्मत्वात्तत्रावि-
द्याया दुःस्थत्वाद्विषमन्त्रादिषु दृष्टत्वादेव शब्दसामर्थ्यस्याचिन्त्यत्वादात्मनो विष-
यीकरणमन्तरेण तदाकारज्ञानोदयमात्रेण तत्राविद्यां शब्दो निवर्तयतीत्यर्थः ॥ ३ ॥

अगृहीत्वैव संबन्धमभिधानाभिधेययोः ।

हित्वा निद्रां प्रबुध्यन्ते सुषुप्ते बोधिताः परैः ॥ ४ ॥

सुषुप्तदृष्टान्तं पूर्वोपदिष्टं प्रपञ्चयति । अगृहीत्वैवेति । सुषुप्ते हि स्थाने पार्श्व-
स्थैर्बोधिताः सुषुप्तास्तत्काले शब्दार्थयोः संबन्धं पूर्वविदितमपि स्मरणेनाप्रति-
पद्यैव शब्दोत्थज्ञानान्निद्रां परित्यज्योत्तिष्ठन्तीत्यर्थः ॥ ४ ॥

जाग्रदन्न यतः शब्दं सुषुप्ते वेत्ति कश्चन ।

ध्वस्तेऽतो वचसाऽज्ञाने ब्रह्मास्मीति भवेन्मतिः ॥ ५ ॥

सुषुप्तिकाले संबन्धास्मरणे शब्दास्मरणं कारणमाह । जाग्रद्वदिति । यथा-
सुषुप्तिकाले संबन्धस्मरणमन्तरेण फलवती शब्दार्थप्रतिपत्तिर्दृश्यते तथाऽस्म-
ण्डैकरसवाक्यार्थान्वयित्वमाद्यर्थे संबन्धग्रहणादृते एव शब्दले त्वमाद्यर्थे शक्ति-
ग्रहणमात्रेण लक्षणावृत्त्या प्रत्यग्भूते ब्रह्मण्यविषये शब्दो बुद्धिं जनयति तथा
बुद्ध्या ध्वस्ते सत्यज्ञाने ब्रह्माहमस्मीत्यनुभवो भवतीत्याह । ध्वस्त इति ॥ ५ ॥

नाभेदः क्रियोरत्र क्रियातत्फलभेदतः ।

किं पूर्वमितिचोद्यस्य नात्रातः संभवो भवेत् ॥ ६ ॥

ज्ञानस्य कारणत्वादज्ञानध्वंसस्य कार्यत्वात्कार्यकारणयोश्च पूर्वापरीभावस्य
व्यवस्थितत्वाच्चोद्याभासस्य निरवकाशत्वमित्याह । नेत्यादिना ॥ ६ ॥

अविद्याघातिनः शब्दादहं ब्रह्मेतिधीर्भवेत् ।

नश्यत्यविद्यया सार्धं हत्वा रोगमिवौषधम् ॥ ७ ॥

ज्ञानस्याज्ञाननिवर्तकत्वेपि निवर्तकान्तरं तस्य मृग्यमित्याशङ्क्याह ।
अविद्येति ॥ ७ ॥

१ (ग. घ. च.) °ब्दोत्थाविं । २ (ग. घ.) पूर्वं विहितं (च.) पूर्वाविहितं ।
३ (ग. घ.) °रणमप्रं । ४ (ङ.) °षुप्तो वे । ५ (ग. घ.) °ले शब्दस्मं । ६ (ङ.)
न भे । ७ (ग. घ.) °ब्दाद्याहं ।

अवशिष्टं स्वतो बुद्धं शुद्धं मुक्तं ततो भवेत् ।

नातः स्याद्भावनापेक्षा नापि मानान्तरं प्रति ॥ ८ ॥

सकार्याविद्यानिवृत्तौ किमवशिष्यते तदाह । अवशिष्टमिति । यथोक्तस्य वस्तुनोऽवशिष्टत्वे तत्र नियोगभावनयोरन्यतरापेक्षा मानान्तरापेक्षा वा नावतर-
तीति विचारान्तरं प्रस्तौति । नात इति । भावनाशब्देन नियोगोऽपि गृह्यते
नित्यत्वादुक्तस्य मुक्तिरूपस्य वस्तुनो नियोगभावनयोरपेक्षा न युक्ता बुद्धत्वान्मा-
नान्तरं प्रत्यपि नापेक्षा तत्र सिद्धयतीत्यर्थः ॥ ८ ॥

अलौकिकत्वाद्बोधस्य स्वतश्चावगमात्मनः ।

बोधे हि लौकिकेऽपेक्षा परतोऽवगतौ तथा ॥ ९ ॥

मानान्तरायोग्यत्वाच्चोक्ते वस्तुनि तदपेक्षा नास्तीत्याह । अलौकिक-
त्वादिति । तत्रैव हेत्वन्तरं पूर्वोक्तं स्मारयति । स्वतश्चेति । मानान्तरापेक्षा तर्हि
कुत्रेत्याशङ्क्य मानान्तरयोग्ये स्वप्रकाशत्वरहिते च तदपेक्षेत्याह । बोध्ये
इति ॥ ९ ॥

नद्यास्तीरे फलानिव प्रत्यक्षाद्यनपेक्षतः ।

किमिवेहान्यमानेषु तवापेक्षाऽभिधाश्रुतेः ॥ १० ॥

उक्तस्य वस्तुनो मानान्तरापेक्षाभावं व्यतिरेकदृष्टान्तेन स्फोरयति । नद्या
इति । यथा नद्यास्तीरे फलानि सन्तीति लौकिकाभिधाश्रुतेराप्तप्रयुक्ताया
मूलप्रमाणापेक्षा दृश्यते न तथा तत्त्वमस्याद्यभिधाश्रुतेरन्यमानेषु तवापेक्षा
युक्ता तदर्थे प्रत्यक्षाद्यपेक्षाया वक्तुमशक्यत्वादतो वस्तु तन्मानं चानपेक्ष-
मित्यर्थः ॥ १० ॥

प्रमाता च प्रमाणं च प्रमेयो निश्चितिस्तथा ।

यत्सांनिध्यात्प्रसिध्यन्ति तत्सिद्धौ किमपेक्षते ॥ ११ ॥

किंच सर्वसाधकत्वात्पूर्वोक्तस्य वस्तुनो नास्ति मानान्तरापेक्षत्वमित्याह ।
प्रमाता चेति ॥ ११ ॥

१ (ख. ग. घ.) °द्वोध्यस्य । २ (ग. घ.) °रानपेक्षत्वां । ३ (ङ.) °क्षकः ।
किं । ४ (क. ख.) °रे पञ्च फं । ५ (क.) °पेक्षितमिं ।

जाग्रत्स्वप्नमुषुप्तेषु घटोऽयमितिसंविदः ।

व्यवधानं न चेहास्ति तद्भावाभावसाक्षितः ॥ १२ ॥

यथा घटोयमितिसंविदो देशकालज्ञानबुद्धिवृत्तिलक्षणं व्यवधानमस्ति न तथा जागरिताद्यवस्थात्रये प्रत्यगात्मनः सिद्धौ किञ्चिद्व्यवधानमुपलभ्यतेऽतो व्यवधानभावाभावसाक्षित्वादात्मनः सदाभावात् तत्र मानान्तरापेक्षेत्याह । जाग्रदिति ॥ १२ ॥

इदमेवमिदं नैवमितिबुद्धिर्विभागभाक् ।

अनात्मिकात्मवत्यत्र येनासौ किमपेक्षते ॥ १३ ॥

किञ्चेदं कर्तव्यमिदं न कर्तव्यमित्येवंप्रकारा बुद्धिर्भागभागिनी स्वारस्येन स्वरूपशून्या येन चिदात्मना स्वरूपवत्यालक्ष्यते नासावात्मा भावनां नियोगं मानान्तरं वा किञ्चिदपेक्षितुं क्षमते तस्य सर्वप्रकारबुद्धिसत्ताप्रदत्वादित्याह । इदमिति ॥ १३ ॥

कर्त्रादिव्यापृतेः पूर्वमसंकीर्ण उपाधिभिः ।

अविक्षिप्तो ह्यसंमुप्तोऽनुभवः किमपेक्षते ॥ १४ ॥

कर्त्रादिकारकव्यापारात्पूर्वमेव स्वापादावात्मनः सद्भावोफलव्येष्टश्च न तत्सिद्धौ नियोगभावनामानान्तरेष्वपेक्षास्तीत्याह । कर्त्रादीति ॥ १४ ॥

अभिधेयं न यद्वस्तु प्रत्ययंश्च न ढौकते ।

नियुक्तोऽपि नियोगेन कथं तद्द्रष्टुमर्हति ॥ १५ ॥

किञ्चात्मनो नियोगापेक्षा न स्वसत्तासिद्धये युक्ता तदीयसत्ताया नित्यत्वाच्चै तद्दर्शनाय नियोगापेक्षा संभवतीत्याह । अभिधेयमिति ॥ १५ ॥

अपि मानान्तरप्राप्तं वस्तुवृत्तं निवर्तयेत् ।

नियोगार्थानुरोधेन यदि वस्त्ववबोध्यते ॥ १६ ॥

अपिच वैधज्ञानानुरोधेन यदि वस्तुसिद्धिरिष्यते तदा तत्त्वमस्यादिवाक्यं द्रष्टव्यादिवाक्यापेक्षया मानान्तरं तेनावगतं यत्प्रत्यग्भूतं ब्रह्म तदयं वादी निराकुर्यान्नियोगानुरोधेन वस्तुबोधने तत्त्वमस्यादिवाक्यस्यापि नियोगसिद्धौ वेवोपक्षीणत्वादन्यपरस्य प्रत्यक्षादिविरोधे वस्तुनि मानत्वानुपपत्तेरित्याह । अपि मानान्तरेति ॥ १६ ॥

१ (क. ख.) 'भावान्न । २ (ग. घ.) 'प्रमातृत्वा' (च.) 'प्रदातृत्वा । ३ (ग.) 'पेक्ष्यते । ४ (ग. घ.) 'यस्तु न । ५ (च.) 'च दर्श' । ६ (ग. घ. ङ.) 'गानु-प्रवेशेन । ७ (ग. घ.) 'पेक्षाया । ८ (ग. घ.) 'द्वाविवो' । ९ (क. ख.) 'न्य-तरस्य । १० (क. ख.) 'क्षावि' ।

भाव्यते सन्नपीहार्थः प्रसिद्धेर्लोकवह्निवत् ।

ब्रह्मणस्त्वप्रसिद्धत्वात्तथाप्यत्र सुदुर्लभम् ॥ १७ ॥

ब्रह्मज्ञाने विधेयसंभवे हेत्वन्तरमाह । भाव्यत इति । यद्यप्यसन्नपि द्युलो-
कस्याग्नित्वलक्षणोऽर्थो व्यवहारभूमावसौ वाव लोको' गौतमाग्निरिति श्रुत्या
भाव्यते । द्युलोकोऽग्निश्चेति पदार्थयोरत्र प्रसिद्धत्वात्तथाऽपि ब्रह्मणोऽभिप्रे-
तस्य नित्यशुद्धत्वादिलक्षणस्य लोकवदग्निवच्चाप्रसिद्धत्वादत्र ब्रह्मज्ञाने विधान-
मतिदुर्लभमनुपपन्नमित्यर्थः ॥ १७ ॥

क्रियते लौकिकोऽप्यर्थः पदार्थान्वयरूपतः ।

अवाक्यार्थात्मकं ब्रह्म तथाप्यत्र सुदुष्करम् ॥ १८ ॥

अतश्च ब्रह्मज्ञानं विधातुमशक्यमित्याह । क्रियत इति । यद्यपि नियोगो
भावनो वेत्यलौकिकोऽप्यर्थः कर्तुं शक्यते पदार्थान्वयद्वारा संसृष्टरूपत्वात्तथाऽपि
ब्रह्मावाक्यार्थात्मकमखण्डैकरसमतो न तज्ज्ञाने विधानं सुकरमित्यर्थः ॥ १८ ॥

प्रमाणमप्रमाणं च प्रमाभासस्तथैव च ।

कुर्वन्त्येव प्रमां यत्र तदसंभावना कुतः ॥ १९ ॥

अवाक्यार्थात्मकं ब्रह्मेत्युक्तं ब्रह्मणोऽसंभावितत्वादित्याशङ्क्याह । प्रमा-
णमिति । प्रमाणादिसाधकत्वेन नित्यदृष्टिस्वभावस्य ब्रह्मणः सिद्धत्वात्तदसंभा-
वना नास्तीत्यर्थः ॥ १९ ॥

प्रामाण्यमेतत्पृष्टेन कस्मान्नैत्यभिधाश्रुतिः ।

नियोगस्यापि मानत्वं नानपेक्ष्य प्रमामिमाम् ॥२०॥

वेदान्तेषु ज्ञाननियोगानङ्गीकारे कथं प्रामाण्यमित्याशङ्क्य पूर्वोक्तकूटस्थानु-
भवस्थिताविद्यातत्कार्यनिवर्तकज्ञानकारणत्वेन वेदान्तप्रामाण्यं नियोगमन्तरे-
णाविरुद्धं सिध्यतीत्याह । प्रामाण्यमिति । किंच नियोगस्य संसर्गोक्षेपकत्वेन
तत्प्रामाण्यं त्वयेष्यते न च जडस्य नियोगस्य यथोक्तमनुभवमन्तरेण मानत्वम-
नुमन्तुं शक्यते तस्मान्नियोगसाधनत्वेन प्रागुक्तानुभवस्याभ्युपगन्तव्यत्वादलं
ज्ञाननियोगाङ्गीकारेणेत्यभिप्रेत्याह । नियोगस्येति ॥ २० ॥

१ (ग. घ.) विद्यासं । २ (घ. च.) 'द्यस' । ३ (ग. घ.) को गोत ।
४ (ग. घ. च.) 'नाचेत्य' । ५ (क. ख.) 'गोपिक्षक' । ६ (ग. घ.) 'नुमन्तुं श'
७ (घ.) 'लं विज्ञा' । ८ (ग. घ.) 'ज्ञानं नि' ।

पश्येदात्मानमित्यादि वाक्यं यत्स्याद्विधायकम् ।
ज्ञानं कर्तव्यतायां तं नियोज्य पुरुषं प्रति ॥ २१ ॥

किंच वेदान्तेषु विध्यभ्युपगमे विधिवाक्याद्वाक्यान्तराद्वा ब्रह्मसिद्धिरिति विकल्प्य विधायकस्य वाक्यस्य विधावेव चरितार्थत्वान्न वस्तुनि मानतेत्याद्यं दूषयति । पश्येदिति ॥ २१ ॥

स्वव्यापारेऽनपेक्ष्यैव वस्तुवृत्तं वचो यतः ।
नियुक्ते पुरुषं तस्माद्वस्तुवृत्तं मुदुर्लभम् ॥ २२ ॥

पुरुषव्यापारे वस्तुवृत्तमनपेक्ष्यैव पुरुषस्य प्रवर्तकत्वाद्विधायकं वाक्यं वस्तुनः साधकं न भवतीत्येतदेव साधयति । स्वव्यापार इति ॥ २२ ॥

स्वशक्त्यननुरूपं चेत्कार्यं वाक्यशतैरपि ।
नियुक्तोऽपि न तत्सिद्धावलं शक्ये स हीश्वरः ॥ २३ ॥

ज्ञानस्य विधेयत्वमङ्गीकृत्योक्तं तदेव नास्तीत्याह । स्वशक्तीति । यद्वि ज्ञानाख्यं कार्यं पुरुषस्य कर्तुमकर्तुमन्यथा कर्तुमशक्यं तत्र द्रष्टव्यादिवाक्यैरनेकैर्नियुक्तोऽपि पुरुषो न ज्ञानसिद्धौ स्वातन्त्र्यमवलबन्ते । ज्ञानस्य प्रमाणवस्तुपरतन्नस्य पुरुषाधीनत्वाभावाद्यागादौ हि पुरुषः स्वाधीने स्वतन्त्रो भवति तस्माद्विधिघटनायोग्यत्वाज्ज्ञानस्य न तत्र विधिरस्तीत्यर्थः ॥ २३ ॥

अभिधाश्रुतितत्सिद्धौ व्यापृच्छेत प्रयत्नतः ।
विधिवाक्यानुगामित्वान्नार्थसृष्टकस्यात्स्वतन्त्रतः ॥ २४ ॥

तत्त्वमस्यादिवाक्याद्विधिवाक्यातिरिक्ताद्वस्तुसिद्धिरिति द्वितीयं कल्पमुत्थापयति । अभिधेति । अभिधाश्रुतेरपि विध्यनुसारित्वान्न स्वातन्त्र्येण वस्तुसाधकत्वमिति दूषयति । विधीति ॥ २४ ॥

१ (क. ख.) 'ज्ञानं क' । २ (क. ख.) 'व्यतां यां । ३ (ग. घ.) 'षं कृषि' (ङ.) 'षं कृता । ४ (ग. घ.) 'धिश्च वां । ५ (ग.) 'धायैव । ६ (क. ख.) 'षं यस्मां । ७ (ग. घ. ङ.) 'यद्विज्ञां । ८ (ग. घ. च.) 'थावा कं । ९ (ग. घ. न सिं । १० (ग. घ. ङ.) 'व्यायच्छेत । व्यापारं कुर्यादित्यर्थः । ११ (ग. घ. ङ.) 'धिवर्तमानु । १२ (ङ. 'सृष्टकसा स्वत' ।

स्वमांसान्यपि खादन्ति नियोगानतिलङ्घिनः ॥२५॥

जह्यपि प्रियान्प्राणाञ्शक्यार्थत्वात्ततोऽपि हि ।

अशक्ये विनियुक्तोऽपि कृष्णलाञ्श्रपयेदिति ॥२६॥

ज्ञानस्य पुरुषतन्त्रत्वाभावात्तत्कर्तुं पुरुषो न शक्नोतीत्यत्र वैधर्म्यदृष्टान्तमाह । स्वमांसानीति । यथा कृष्णलाञ्श्रपयेदिति विकृतिफलके कृष्णलपाके सर्वथै-
वाशक्ये नियुक्तोऽपि बुद्धिपूर्वकारी न प्रवर्तते तथा ततोऽपिकृष्णलपाकादशक्ये
ज्ञाने नियुक्तो विवेकी तदशक्यत्वबुद्ध्या नैव तत्र प्रवर्तितुं प्रभवति ततः
स्वानधीने ज्ञाने न युक्तो विधिरिति साधर्म्यदृष्टान्तेन स्पष्टयति । ततोऽ-
पीति ॥ २५ ॥ २६ ॥

सर्वात्मनाऽप्यसौ कुर्वन्कुर्यात्तस्करकन्दुवत् ॥२७॥

नेचोपासान्तराधीनो ब्रह्मज्ञानोदयो भवेत् ।

तं यथा तं तमेवेतिन्यायदृढ्यश्रुतेः स्मृतेः ॥ २८ ॥

यदि पुनः सर्वात्मना कर्तुमशक्यमपि ज्ञानमसौ नियोज्यो नियोगबलादेव
कुर्यात्तदाऽयं सामर्थ्यमनपेक्ष्य नियोगमेवानुरुध्य कुर्वन्केवलक्लेशभागी भूत्वा
स्वापेक्षितं पुरुषार्थं न प्रतिपद्यत इति सदृष्टान्तमाह । सर्वात्मनेति । कश्चिच्चौर्यं
कृत्वा स्वकीयचौर्यसंवरणार्थं संनिहितं कन्दुगृहं प्रविष्टो गृहस्वामिना कन्दुना
कन्दुकर्मणि नियुक्तस्तत्कर्मण्यशक्ये विनियुक्तत्वात्तत्कुर्वन् राजपुरुषैस्तस्करम-
न्वेषमाणैस्तत्र झटिति समागतैरुक्ते कर्मण्यकुशलतां समालोच्य तस्करोऽय-
मिति ज्ञात्वा गृहीतो व्यर्थक्लेशभागी यथा तस्करकन्दुः संवृत्तस्तथा ब्रह्मज्ञाने
नियुक्तोऽपि तस्य कर्तुमशक्यत्वात्तत्कुर्वन्व्यर्थक्लेशभागी भवेदित्यर्थः ॥ २७ ॥

ज्ञाने विध्यभावेऽपि वैधोपासनातो ज्ञानं भवतीत्याशङ्क्य श्रुतिस्मृतिभ्या-
मुपासनस्य ज्ञानातिरिक्तफलश्रवणान्मैवमित्याह । नचेति । न्यायशब्देन तत्क-
रुन्यायो गृह्यते ॥ २८ ॥

नार्थस्पृग्भावना चेत्स्याद्ब्रह्मधीजन्मने न सा ।

स्वभ्यस्ता राजती नो धीः शुक्तिकाज्ञानजन्मने ॥२९॥

किंचोपासनस्यार्थसाधकत्वे ज्ञानानतिरेकादर्थासंस्पर्शित्वं वक्तव्यं ततश्च
ज्ञानसाधनत्वासिरित्याह । नार्थेति । उपासनस्यार्थास्पर्शित्वेऽप्यभ्यासप्रकर्षा-
द्भवति सम्यग्धीहेतुत्वेत्याशङ्क्याह । स्वभ्यस्तेति ॥ २९ ॥

१ (ग. घ.) ने तेन नि । २ (ग. घ.) नमोपा । ३ (ग. घ.) दृष्टश्रु ।
४ (ग. घ. ङ.) °गवस्वादे । ५ (घ. च.) °यं स्वसा । ६ (ग. घ.) ङुः स
सं । ७ (ग. घ.) °सनतो । ८ (क. ख.) °कार्थो । ९ (ग. घ.) °स्वेत्वभ्या ।

द्रष्टव्यश्चेद्भवेदात्मा स्यान्नियोगस्तदात्मनि ।

निषेधादर्शनस्येह न नियोगोऽस्त्यतः परे ॥ ३० ॥

द्रष्टव्यश्रुतेरात्मज्ञाने तदुपासने वा नियोगः स्यादित्याशङ्क्य न दृष्टेरित्यादिना दर्शनादिविषयत्वनिषेधान्नात्मज्ञाने तदुपासने वा नियोगोऽस्तीत्याह । द्रष्टव्यश्चेदिति । आत्मनीत्यात्मज्ञाने तदुपासने वेत्यर्थः । दर्शनस्येत्युपासनस्याप्युपलक्षणमतः परे दर्शनादेरगोचरे वस्तुनि दर्शनादौ न नियोगोऽस्तीत्यर्थः ॥ ३० ॥

नियोगानुप्रवेशेन वस्तुतत्त्वं प्रबोध्यते ।

न हि विध्यनपेक्षस्य प्रामाण्यमनुवादिनः ॥३१॥

नियोगानभ्युपगमे वेदान्तानामनुवादकत्वे नाप्रामाण्यप्रसङ्गान्नियोगद्वारैव तेषां वस्तुबोधकत्वमिति शङ्कते । नियोगेति ॥ ३१ ॥

नैवं यतः क्रियैवेह चोदनाभिर्विधीयते ।

स्वव्यापारे यतस्ताभिर्नियोक्तुं शक्यते पुमान् ॥

द्रव्यस्वरूपे साध्यत्वात्कथं ताभिः प्रवर्त्यते ॥ ३२ ॥

किं वेदान्तेष्वात्मनि तज्ज्ञाने वा विधिर्विवक्ष्यते नाऽऽद्य इत्याह । नैवमिति । विधिव्यवहाभूमौ क्रियाया एव कर्तव्यत्वेन विधिभिरभिधानान्नात्मनि विधिशङ्केत्यर्थः । साध्येऽर्थे नियोगस्य सावकाशत्वादात्मनि सिद्धेऽर्थे तस्य निरवकाशत्वमित्येतदुपपादयति । स्वव्यापार इति ॥ ३२ ॥

नचापीहात्मविज्ञानं चोदनाभिर्विधीयते ।

स्वाध्यायोऽध्येतव्य इति ह्येतस्मात्तस्य सिद्धितः ॥३३॥

न द्वितीय इत्याह । नचेति । किं शब्दमात्मज्ञानं विधेयं किंवा ज्ञानान्तरं प्रथममपि स्वोत्पत्त्यर्थं स्वफलार्थं वा विधीयते नाऽऽद्य इत्याह । स्वाध्याय इति ॥ ३३ ॥

१ (ग, घ.) 'दिति वि' । २ (ग, घ.) 'त्वेन मां' । ३ (क.) 'मित्याशं' । ४ (ग, घ.) 'व्यस्य सू' । ५ (च.) 'धिव' । ६ (ग.) 'विधेर' । ७ (ड.) 'शाब्दात्म' ।

कर्मावबोधो न यथा नियोगान्तरमीक्षते ।

तथैवात्मावबोधोऽपि न नियोगान्तराद्भवेत् ॥ ३४ ॥

शाब्दस्यात्मविज्ञानस्याध्ययनविध्यनुरोधादेवोत्पत्तेरुपपत्तेस्तदर्थं नास्ति
विध्यन्तरापेक्षेत्येतदेव दृष्टान्तेन साधयति । कर्मेति ॥ ३४ ॥

स्यादेतदात्मबोधस्य नियोगविरहाद्यदि ।

पुमर्थकारिता पुंभिर्लभ्यते न तु लभ्यते ॥ ३५ ॥

नियोगैकाधिगम्यत्वाज्ज्ञानकार्यस्य नान्यतः ।

प्रमान्तरादिदं सिद्धयेन्नापि स्यादभिधानतः ॥ ३६ ॥

भात्मज्ञानस्य विधेयत्वमन्तरेण फलवत्त्वं चेन्न तस्य विधेयत्वं सिध्येन्नचा-
न्तरेण विधेयत्वं फलवत्त्वं तस्य लभ्यते तेन तस्य फलसिद्धयर्थं विधेयतेति
फलपान्तरमुत्थापयति । स्यादेतदिति ॥ ३५ । ३६ ॥

नैतदेवं यतो नेह ज्ञेयार्थव्याप्तिमात्रतः ।

फलान्तरं प्रबोधस्य किञ्चित्संभाव्यतेऽण्वपि ॥ ३७ ॥

ज्ञेयनिश्चयस्य ज्ञानफलत्वात्तस्य च ज्ञानोत्पत्तिनान्तरीयकत्वान्न फलाय ज्ञाने
विधिरिति परिहरति । नैतदिति ॥ ३७ ॥

अन्तरेण नियोगं च स्वात्मबोधस्य सिद्धितः ।

स्वाध्यायोऽध्येतव्य इति ब्रूहि स्यात्किं नियोगतः ॥ ३८ ॥

ज्ञानं चेदुत्पद्यते तदा ज्ञेयाभिव्याप्तिरूपं फलं विधिमन्तरेण सिध्यतु तदुत्प-
त्तिरेव विध्यभावे कथं सिद्धेदित्याशङ्क्य न चापीत्यत्रोक्तं स्मारयति । अन्तरे-
णेति ॥ ३८ ॥

नैवं यतोऽन्यदेवेदं विज्ञानान्तरमात्मनि ।

सोपायं कार्यमित्येवं चोद्यते केवलं परम् ॥ ३९ ॥

न वयं शौब्दज्ञानं विधेयं ब्रूमः किंतु ज्ञानान्तरमेव शमदमाद्युपायसहितं
विधेयमितिमत्तान्तरमुत्थापयति । नैवमिति ॥ ३९ ॥

शब्दाज्जनितविज्ञानाद्यतिरिक्तं परात्मगम् ॥ ४० ॥

असंसृष्टापरोक्षवस्तुगोचरत्वं केवलत्वं ज्ञानान्तरमेव विशदयन्परत्वं स्फोर-
यति । शब्दादिति ॥ ४० ॥

१ (ङ) 'विहरार्थं । २ (ग. घ. च.) 'लवत्वां । ३ (ङ.) 'स्वात्माबो
४ (ग. घ. ङ.) 'नं चैतद् । ५ (ङ. च.) 'शाब्दं ज्ञां । ६ (ङ.) 'नादिति ।

न हि शब्दसमुत्थेन ब्रह्मज्ञानेन शक्यते ।

तस्यावाक्यार्थरूपत्वात्परिच्छेत्तुं घटादिवत् ॥ ४१ ॥

शाब्दज्ञानेनैव ब्रह्मणः सिद्धत्वादनर्थकं ज्ञानान्तरविधानमित्याशङ्क्याऽऽह ।
न हीति ॥ ४१ ॥

नानापदार्थसंसर्गलभणोऽयं यतः स्मृतः ।

वाक्यार्थो वाक्यविद्भिर्हि प्रमावाक्यं च नो मतम् ॥

तस्य चाविषयत्वात्तु ब्रह्मावाक्यार्थरूपभृत् ॥ ४२ ॥

कथमवाक्यार्थरूपत्वं ब्रह्मणः स्यादित्याशङ्क्यास्वण्डैकरसत्वाङ्गीकारादि-
त्याह । नान्येति । ब्रह्मणि वाक्यं प्रमाणमित्यभ्युपगमादवाक्यार्थत्वं तस्यासि-
द्धमित्याशङ्क्य वाक्यं ब्रह्मणि प्रमाणमित्येतदङ्गीकृत्य वाक्यार्थत्वं तस्य निर-
स्यति । प्रमेति ॥ ४२ ॥

विज्ञानान्तरगम्यं तदभ्युपेयं बलादपि ।

नचेद्वाक्योत्थविज्ञानग्राह्यं ब्रह्माभ्युपेयते ॥

नाऽऽम्नायार्थो भवेत्तर्हि नैवं वेदार्थ एव च ॥ ४३ ॥

अवाक्यार्थत्वे ब्रह्मणः सिद्धे शाब्दज्ञानातिरिक्तज्ञानगम्यत्वं तस्य बलादेव
प्राप्नोतीति फलितमाह । विज्ञानान्तरेति । ब्रह्मणो वाक्योत्थज्ञानाविषयत्वे
वेदवाक्यं तत्र प्रमाणमित्यङ्गीकारो विरुध्येतेति शङ्कते । न चेदिति । वेदवा-
क्योत्थज्ञानाभ्याससाध्यसाक्षात्कारलक्षणज्ञानगम्यत्वाद्देदार्थत्वं ब्रह्मणः सिध्य-
तीति परिहरति । नैवमिति ॥ ४३ ॥

कथं वेदार्थतैतस्य न चेद्वाक्यार्थ इष्यते ॥ ४४ ॥

पुंव्यापारानधीनत्वान्न नियोगादयं भवेत् ।

पदार्थानन्वयान्नापि वाक्योत्थो बोध आत्मनि ॥ ४५ ॥

उक्तमेव सैद्धान्तिकं चोच्यमनुवदति । कथमिति ॥ ४४ ॥

वेदोत्थज्ञानगम्यत्वेन वेदार्थत्वमिति भवन्नियोगाद्भवदाज्ञाबलान्नायमर्थः सिध्ये-
दयमस्य वाक्यस्यार्थ इत्यस्यार्थस्य पुरुषव्यापारसाध्यत्वाभावादिति पूर्ववादी
परिहरति । पुंव्यापारेति । धर्मस्य वाक्योत्थज्ञानगम्यत्वेन वाक्यार्थत्वब्र-
ह्मणोऽपि स्यादित्याशङ्क्याऽऽह । पदार्थेति । पदस्यार्थत्वेन पदानन्वयाद्ब्रह्म-
णोऽपदार्थत्वाद्दर्मवैलक्षण्यात् वाक्यजन्यज्ञानगम्यत्वमित्यर्थः ॥ ४५ ॥

१ (ग.) ब्रह्म वा । २ (क. ख.) °ग्राह्यत्वं । ३ (ग.) °नैव वे । ४ (ग. घ.) °त्वं ।

तदन्वयेऽपि नैवायं वाक्यार्थत्वं समश्नुते ।

सामान्यमात्रवाचित्वे पदानां संक्षयो यतः ॥ ४६ ॥

पदेन पदार्थतया ब्रह्मणोऽन्वयेऽपि न तस्य वाक्यगम्यत्वं पदस्य सामान्यमात्रविषयत्वाद्वाक्यस्य विशेषविषयत्वाद्ब्रह्मणश्च सामान्यत्वेऽपि विशेषस्वाभावादित्याह । तदन्वयेऽपीति । वस्तुतस्तु ब्रह्म त्वया सामान्यविशेषभावशून्यमभ्युपगतं तत्र कुतः शब्दप्रवृत्तिरित्यर्थः ॥ ४६ ॥

पदार्थव्यतिरेकेण न चावाक्यार्थवाचकः ।

अतोऽवाक्यार्थरूपोऽयं योऽहं ब्रह्मेति निश्चयः ॥ ४७ ॥

किंच पदवाच्यादर्थव्यतिरेकेण ब्रह्मणोऽपदार्थत्वादपदार्थस्य चावाक्यार्थत्वादवाक्यार्थस्य ब्रह्मणो वाचको बोधकः शब्दो नास्ति । न च लक्षणया शब्दो ब्रह्म बोधयति । सर्वथा वाच्यत्वरहितस्य लक्ष्यत्वायोगादतो न ब्रह्मणि शब्दप्रवृत्तिरित्याह । पदार्थेति । यस्मादेवं शाब्दज्ञानाविषयो ब्रह्म तस्मादवाक्यार्थरूपमशाब्दं ज्ञानान्तरमसंश्लेषपरोक्षाकारं विधेयं तच्च शाब्दज्ञानाभ्यासोपायसाध्यापरोक्षज्ञानलक्षणमिति तद्द्रम्यं ब्रह्म वेदप्रमाणकमुपचारादित्युपसंहरति । अत इति । योऽहं ब्रह्मास्मीत्यसंश्लेषपरोक्षाकारो निश्चयोऽभ्यासाद्बुत्पद्यते स यद्यपि शाब्दो बोधो न भवति तथाऽपि तथाविधबोधाभ्यासप्रचयप्रसूतत्वात्तद्द्रम्ये ब्रह्मणि शास्त्रं प्रमाणमिति शक्यमेवं वक्तुमित्यर्थः ॥ ४७ ॥

नियोगानुप्रवेशेन वस्तुतत्त्वमितीरितम् ।

यत्तस्य परिहाराय श्लोकोऽस्माभिर्यथोदितः ॥ ४८ ॥

नियोगानुरोधाद्बुत्सिद्धिर्न वेदप्रसादादिति त्वदीयचोद्यस्य यतो वाचो निवर्तन्त इत्यादिश्लोकेनोक्तं समाधानमिति सिद्धान्तमाह । नियोगेति ॥ ४८ ॥

इदं ज्ञेयमिदं ज्ञानं ज्ञाताऽस्मीति विभागतः ।

सर्वदा दर्शनात्तावन्नाविद्याऽस्यैषु विद्यते ॥ ४९ ॥

कथमस्य श्लोकस्य यथोक्तचोद्यपरिहारहेतुत्वमित्याशङ्क्य तत्सिद्धयर्थमनात्मप्रपञ्चस्य कल्पितत्वं साधयति । इदमिति । ज्ञेयादित्रितयस्यासंकीर्णत्वेन सदा भासनादस्याऽऽत्मनस्तद्विषयाज्ञानाभावात्तस्मिन्नज्ञातत्वायोगात्तस्य प्रमाणगम्यत्वासिद्धेः सर्पादिवदविद्याविजृम्भितत्वमित्यर्थः ॥ ४९ ॥

१ (ग. घ.) °सृष्ट्यपं । २ (ग. घ.) °द्रम्यं ब्रं । ३ (ग. घ.) °द्रम्यत्वे ब्रं ।
४ (ग. घ.) °वेदे प्रं । ५ (ग. घ.) °ज्ञानार्थं ।

चिन्मात्रव्यतिरेकेण सर्वप्रत्ययसाक्षिणः ।

रूपान्तरं न संभाव्यं प्रमाभासात्तथा ह्यनुतिः ॥५०॥

चिदात्मनोऽपि सदासिद्धत्वाविशेषात्प्रमाणागम्यत्वादज्ञातत्वमन्तरेण तद-
योगादविद्याविजृम्भितत्वं तुल्यमित्याशङ्क्याऽऽह । चिन्मात्रेति । प्रत्यगात्मनः
सर्वकल्पनाधिष्ठानत्वादविद्याकल्पितत्वं रूपान्तरमसंभाव्यमित्यर्थः । आत्मा चि-
द्रूपश्चेत्कथं यथावदस्फुरणमित्याशङ्क्याज्ञानादित्याह । प्रमाभासादिति । ह्यनु-
रित्यस्फूर्तिरुच्यते ॥ ५० ॥

हानोपादानहीनोऽयं तत्साक्षित्वात्स्वतो ध्रुवः ।

द्रष्टादिसाक्षिताऽप्यस्य तत्कारणसमाश्रयात् ॥५१॥

कल्पितत्वं जगतो वदता प्रत्यगात्मनोऽधिष्ठानत्वेनाकल्पितत्वं स्वयंप्रभवत्वं
चोक्तम् । इदानीं तस्य कूटस्थत्वमाह । हानेति । कूटस्थस्य कथं साक्षित्वमि-
त्याशङ्क्य हानोपादानाद्यात्मकस्य द्वैतस्य कारणं साभासमज्ञानं तदवष्टम्भा-
दस्य साक्षित्वमित्याह । द्रष्टादीति ॥ ५१ ॥

इदं वेद्मि न वेद्मीदमिति बुद्धिर्विवर्तते ।

प्रत्यभिज्ञाश्रया सा स्याद्द्रष्टैवोभयरूपभाक् ॥५२॥

अज्ञानादात्मनः साक्षित्वमित्युक्ते ज्ञानाज्ञानयोरेकाश्रयत्वादात्मन्यज्ञानसंब-
न्धवज्ज्ञानसंबन्धस्यापि वक्तव्यतया निर्विशेषत्वहानिरित्याशङ्क्याह । इदमिति ।
बुद्धिरहंवृत्तिः सैव ज्ञानाज्ञानरूपेण भातीति नात्मनः सविशेषत्वप्रसिद्धिरित्यर्थः ।
अहंवृत्तेरात्माश्रयत्वादात्मनि सविशेषत्वं दुष्परिहरमित्याशङ्क्य प्रत्यभिज्ञा-
वृत्तेरन्तःकरणाश्रयत्वात्प्रत्यभिज्ञाशब्दितान्तःकरणाश्रयाऽहंवृत्तिरित्यङ्गीकारा-
न्नाऽऽत्मनि सविशेषत्वशङ्केत्याह । प्रत्यभिज्ञेति । अहंवृत्तेरन्तःकरणाश्रयत्वे सा-
भासमन्तःकरणमेव ज्ञानाज्ञानरूपभांगभ्युपगन्तव्यमित्याह । द्रष्टैवेति ॥ ५२ ॥

निर्विभागात्मकत्वात्तु सर्वकोशातिवर्तिनः ।

रूपं नानात्मवन्नयाय्यं प्रत्यभिज्ञासमाश्रयम् ॥ ५३ ॥

ज्ञानाज्ञानयोरात्मगतत्वेन प्रतिभानादात्माश्रयत्वमेष्टव्यमित्याशङ्क्याऽऽह ।
निर्विभागेति । अन्तःकरणस्येवाऽऽत्मनो नानाविधं रूपं नोपपद्यते सर्वकोशाति-
वर्तित्वादतो यदन्तःकरणं साभासं प्रत्यभिज्ञाशब्दितं तदेव ज्ञानाज्ञानविकल्पा-
र्हमित्यर्थः ॥ ५३ ॥

प्रतिस्मृत्यान्यतः प्राप्तं रूपं यत्पारिणामिकम् ।

ज्ञाता प्रत्यभिजानाति प्रत्यक्षार्थोपसंस्कृतः ॥ ५४ ॥

प्रत्यगात्मनो ज्ञानाज्ञानविकल्पाश्रयत्वं न्यायशून्यमित्युक्तं प्रकटयति । प्रतिस्मृत्येति । अहं कर्ता परिणामी साभासो ज्ञातेत्युच्यते स च पूर्वप्रवृत्तप्रत्ययानुभवप्रसृतार्थसंस्कारसंस्कृतो विषयद्रष्टृत्वेन प्राप्तं पारिणामिकं रूपं प्रतिस्मृत्य तदनुस्मरणपूर्वकं सोऽयमिति वा सोऽहमिति वा प्रत्यभिजानातीतश्च साभासान्तःकरणगतानुसंधानप्रत्ययवदज्ञानादेरेपि तद्गतत्वेन कूटस्थानुभवनिष्ठत्वाभावात्तत्र कल्पनया प्रतीतिरित्यर्थः ॥ ५४ ॥

बुद्धेः स्यादपराधोऽयं यद्बाह्यार्थानुकारिता ।

प्रत्यक्त्वं चिन्निभत्वं च कौटस्थ्यान्नायमात्मनि ॥५५॥

केचित्तु प्रत्यगात्मैव ज्ञातेत्याचक्षते तान्प्रत्याह । बुद्धेरिति । विषयाकारेणाऽऽत्माकारेण च परिणामो बुद्धेरेव सिध्यति । न त्वात्मनि परिणामो युज्यते । तस्य कूटस्थत्वादित्यर्थः ॥ ५५ ॥

अन्वयव्यतिरेकाभ्यां जाग्रत्स्वप्रसुषुप्तिषु ।

बाह्यं निरस्य धीरूपं चिन्मात्रात्मावभासया ॥

धियोपलक्ष्यावाक्यार्थं सर्वदाऽव्यभिचारतः ॥५६॥

व्यभिचारिणश्च बाधेन तत्त्वमस्यादिरूपिणी ।

दहन्यखिलमज्ञानं बोधयत्येव केवलम् ॥ ५७ ॥

प्रत्यगात्मनो नियोगगम्यत्वनिराकरणेन केवलशब्दगम्यत्वप्रतिपादनार्थं स्वयंप्रकाशं निर्विशेषत्वं कूटस्थत्वं ज्ञेयादिद्वैतस्य कल्पितत्वेनाद्वितीयत्वं चोक्तम् । इदानीं केवलशब्दगम्यत्वं प्रतीचः साधयति । अन्वयेत्यादिना । मननशब्दितान्वयव्यतिरेकाख्यश्रौतयुक्त्यवष्टम्भाद्बुद्धिग्राह्यं बुद्ध्याकारं बाह्यं सर्वमनात्मजातमवस्थात्रये व्यभिचारित्वान्निराकृत्य चिन्मात्रस्य सदैवाव्यभिचारित्वात्केवलचिदाकारज्ञानेनावक्यार्थात्मकं वाक्यार्थान्वेयायोग्यं तदेव चिन्मात्रं त्वंपदार्थरूपं गृहीत्वा व्यवस्थितस्य मुमुक्षोस्तत्त्वमस्यादिवाक्योत्था ब्रह्माहमित्येवरूपा बुद्धिवृत्तिरात्मगतमज्ञानं तत्कार्यं च स्वोदयनान्तरीयकत्वेन दहन्ती त्वमर्थस्य ब्रह्मत्वं ब्रह्मणश्चाऽऽत्मत्वं सकलविशेषशून्यं बोधयत्येवेत्यङ्गीकाराद्युक्तं ब्रह्मणः शब्दैकगम्यत्वमित्यर्थः ॥ ५६ ॥ ५७ ॥

१ (ग. घ. च.) °रणे गं । २ (ग. घ.) °ण वा पं । ३ (क. ग.) °लक्ष्य वां । ४ (ङ.) °चारितः । ५ (ग. ङ.) °न्वययों । ६ (क. ख. ङ.) °न्मात्रत्वं । ७ (ङ.) °दयान्तं (च.) दयेनां ।

सामानाधिकरण्यादेर्घटेतरस्वयोरिव ।

व्यावृत्तेः स्याद्वाक्यार्थः साक्षान्नस्तत्त्वमर्थयोः ॥५८॥

ब्रह्मात्मनोरन्योन्यान्वयः शब्दबोध्यश्चेन्न शब्दाद्वाक्यार्थधीरित्याशङ्क्याऽऽह । सामानाधिकरण्यादेरिति । यथा घटाकाशो महाकाश इत्यत्र विरुद्धांश-
निराकरणेनाऽऽकाशमात्रं बोध्यते तथा तत्त्वमसीत्यत्र तत्त्वंपदयोः सामानाधि-
करण्यात्तदर्थयोश्च वाच्ययोर्विशेषणविशेष्यभावात्पदतदर्थयोश्च लक्ष्यलक्षणभा-
वात्तत्त्वमर्थयोर्विरुद्धांशव्यावृत्तेरवाक्यार्थोऽखण्डैकरसलक्षणो वाक्यादेव साक्षा-
त्प्रतिपन्नः स्यादित्यर्थः ॥ ५८ ॥

वाक्यादेवमवाक्यार्थो यस्मात्साक्षात्प्रसिध्यति ।

अन्यदेवेदमित्यादि सर्वं स्यात्तुषकण्डनम् ॥ ५९ ॥

शब्दादेव वाक्यार्थप्रतिपत्तावित्थं संभवन्त्यां ज्ञानान्तरस्य शाब्दज्ञानाति-
रिक्तस्य विधेयत्ववचनमनुचितमिति फलितमाह । वाक्यादिति ॥ ५९ ॥

अज्ञानमन्यथाज्ञानं संशयज्ञानमेव च ।

घटादावेव तद्दृष्टं न ज्ञातृज्ञानसाक्षिषु ॥ ६० ॥

शाब्दज्ञानादेवावाक्यार्थसिद्धावपि ज्ञानान्तरमज्ञानादिनिवृत्त्यर्थं विधेयमि-
त्याशङ्क्याऽऽह । अज्ञानमिति ॥ ६० ॥

अज्ञानादि त्रयं तावत्प्रत्ययेऽपि न विद्यते ।

तस्य ह्यव्यवधानेन प्रत्यक्षान्नान्यमानता ॥ ६१ ॥

ज्ञातुरव्यवधानेन संशयो निश्चयोऽपि वा ।

प्रत्ययः प्रथते यस्मान्न मानान्तरकोऽङ्ग्यतः ॥ ६२ ॥

अज्ञानादि त्रितयं ज्ञाने नास्तीत्येतदादौ संक्षेपविस्तराभ्यां वार्तिकद्वयेन दर्श-
यति । अज्ञानादीति । वक्ष्यमाणकैमुतिकन्यायद्योतनार्थोऽपिशब्दः ॥६१॥६२॥

१ (ग. घ. च.) °र्थं ब्रह्मसि° । २ (ङ. °काङ्क्षतः । ३ (क. ङ. च.) °वि-
स्तारा° ।

अज्ञानादि त्रयं तावज्ज्ञातर्यपि न विद्यते ।

किमङ्ग सर्वदाऽलुप्तचक्षुष्यात्मनि केवले ॥ ६३ ॥

प्रमातर्यपि न त्रितयमस्ति तस्याप्यव्यवधानेन साक्षिप्रत्यक्षत्वादित्याह । अज्ञानादि त्रयमिति । यच्च साक्षिणि त्रयं नास्तीति प्रतिज्ञातं तदिदानीं कैमुतिकन्यायेन साधयति । किमङ्गेति । प्रमात्रादेरप्यात्मप्रसादादेव सिद्धत्वात्तत्रापि नाज्ञानादि त्रयं संभाव्यते किमुत साक्षिण्यात्मनीति ततो नाज्ञानादिनिवृत्त्यर्थं ज्ञानान्तरं विधेयं शाब्दादेव प्रमाणज्ञानादात्मनि प्रातिभासिकाज्ञानादिनिवृत्तिरित्यर्थः ॥ ६३ ॥

निर्धृताशेषभेदोऽयमवाक्यार्थात्मकस्तथा ।

सुषुप्ते गम्यतेऽस्माभिर्नानृतं श्रुतिगौरवात् ॥ ६४ ॥

निर्विशेषस्यावाक्यार्थात्मकस्य ब्रह्मात्मनः सुषुप्त्यवस्थायामनुभूयमानत्वाच्च तत्सिद्धये ज्ञानान्तरं न विधेयमित्याह । निर्धृतेति । न च सौषुप्तं यथोक्तं वस्तु प्रतिज्ञातं मिथ्येति वक्तव्यं तत्प्रतीतेर्यद्वै तन्न पश्यतीत्यादिश्रुतिमूर्खत्वादित्याह । नावृत्तमिति ॥ ६४ ॥

सर्वदा चाऽऽत्मरूपत्वाद्द्वयभिचारादनात्मनः ।

ब्रह्मात्मनि स्वतः सिद्धं ज्ञानं मोहापनोदि यत् ॥ ६५ ॥

यच्च ज्ञानान्तरमज्ञानादिनिवृत्त्यर्थमात्मनि विधेयमित्याशङ्क्य निराकृतं तत्रैव हेत्वन्तरमाह । सर्वदाचेति । आत्मस्वरूपचैतन्यस्यैव वाक्योत्थबुद्धिवृत्त्यभिव्यक्तस्याज्ञानादिनिवर्तकत्वात्कुतो ज्ञानान्तरे विध्यपेक्षेत्यर्थः ॥ ६५ ॥

ज्ञाताज्ञातविभागोऽस्मिञ्ज्ञानाज्ञानात्मता तथा ।

ज्ञात्रज्ञातृत्वमप्येवं स्वतः सिद्धेन साक्षिणः ॥ ६६ ॥

ननु जगतो ज्ञाताज्ञातज्ञानाज्ञानात्मकस्याऽऽत्मनि वस्तुतो विद्यमानत्वात्तन्निवृत्त्यर्थं वैधज्ञानापेक्षेति चेन्नेत्याह । ज्ञातेति । ज्ञाताज्ञातज्ञानाज्ञानात्मकस्य जगतः स्वतः साक्षिणः स्काशादेव सिद्धेः सत्त्वोपलब्धयोः साक्ष्यधीनत्वेन तस्य कल्पितत्वात् तत्र परमार्थतो द्वैतं सिध्यति । तथैव साक्षिणः साक्षित्वमपि वस्तुभूतं नास्ति । तथा च वस्तुतो जगतः साध्यसाधनात्मकस्य निवृत्त्यर्थं ज्ञानविधिर्न संभवतीत्यर्थः ॥ ६६ ॥

१ (ग. घ.) °प्यव । २ (ग. घ. च.) °व सदा सि । ३ (क. ख. ड.) °त-
त्पक्षि । ४ (ग. घ.) °लकत्वा । ५ (ग. घ.) °स्थैवावा । ६ (ग. घ.) °ज्ञातुर्ज्ञातृ ।

स्वव्यापारे नियोगोऽपि नियुङ्क्ते पुरुषं बलात् ।
यथाभूतार्थता बुद्धेर्वास्तवी न तु पौरुषी ॥ ६७ ॥

प्रमाणज्ञाने नास्ति विधिरित्यत्र हेत्वन्तरमाह । स्वव्यापार इति । विधिर्हि पुरुषस्य व्यापारे स्वसामर्थ्यात्पुरुषं प्रवर्तयति । प्रमाणज्ञानं तु प्रमाणवस्तुपरतन्त्रत्वात् विधियोग्यमतोऽपि न विधेयमित्यर्थः । ज्ञानस्य यथार्थबोधकत्वार्थं विधेयत्वमेष्टव्यमित्याशङ्क्य निराचष्टे । यथाभूतेति ॥ ६७ ॥

इदमेव मदो नेति यथैवार्थमृते विधिम् ।
वेत्ति तत्त्वमसीत्येवं किंन वेत्यभिधाश्रुतेः ॥ ६८ ॥

किंच कर्मकाण्डाद्विधिव्यतिरेकेण कर्मवाक्यार्थज्ञानवद्ब्रह्मकाण्डादपि विधिव्यतिरेकेण ब्रह्मज्ञानं संभवत्यविशेषादित्याह । इदमिति ॥ ६८ ॥

क्रियायां विधिसंपातः कर्त्रादिषु न सिद्धितः ।
न चानेकार्थतैकस्य वाक्यस्य भवतेष्यते ॥ ६९ ॥

आत्मतज्ज्ञानयोर्विधेयत्वाभावे हेत्वन्तरमाह । क्रियायामिति । किंच ज्ञानस्य विधेयत्वे वाक्यस्य ज्ञानविधिपरत्वात्तस्मादेव वस्तुसिद्धेरयोग्यत्वाद्वाक्यान्तरं वस्तुबोधकमेष्टव्यमित्याह । न चेति ॥ ६९ ॥

प्रत्यक्षादेव भेदोऽयमभिधाननियोगयोः ।
तस्य चेद्व्यभिचारित्वं व्यर्थं सर्वज्ञभाषितम् ॥७०॥

विधायकमेव सर्वं वाक्यं न वस्तुबोधकमस्तीत्याशङ्क्याऽऽह । प्रत्यक्षादेवेति । नियोगशब्देन विधायकं वाक्यं गृह्यते । तत्त्वमस्यादेरभिधानवाक्यस्य विधायकवाक्यस्य च श्रोत्रेन्द्रियेण भेदग्रहणाद्विधायकमेव सर्वं वाक्यमिति न शक्यं वक्तुम् । केवलवस्तुबोधिनोऽपि तत्त्वमस्यादिवाक्यस्य प्रत्यक्षत्वादित्यर्थः । प्रत्यक्षं व्यभिचारि भ्रान्तमित्याशङ्क्य संसंप्रयोगे पुरुषस्येन्द्रियाणां बुद्धिजन्मं प्रत्यक्षमिति प्रत्यक्षलक्षणसूत्रस्य तद्भाष्यस्य च यद्व्यभिचरति न तत्प्रत्यक्षं यन्न व्यभिचरति तत्प्रत्यक्षमित्यस्य विरोधान्नैवमित्याह । तस्य चेदिति ॥ ७० ॥

१ (छ.) °त्मत्वज्ञां । २ (ग. घ.) °क्यस्याप्रं । ३ (क. ख.) °सत्त्वं प्रं ।
४ (ग. घ. च.) °न्म तत्प्रत्यं ।

कर्तुः क्रियायां स्वातन्त्र्यं वस्तुवृत्ते ह्यनीश्वरः ।

वस्तुवृत्तं च नो मुक्तिः क्रियातश्चेदनित्यता ॥ ७१ ॥

वस्तुनि तज्ज्ञाने च विधिर्नास्तीत्युक्तम् । इदानीं वस्तुनि विध्यभावे हेत्वन्तर-
माह । कर्तुरिति । क्रियायां पुरुषस्य स्वातन्त्र्यात्तत्र युक्तो विधिः । वस्तुस्वरूपे
तु पुरुषस्यानैश्वर्यात् तत्र विधिः संभवतीत्यर्थः । वस्तुनि विध्यभावेऽपि मुक्तेर्वै-
धक्रियासाध्यत्वमित्याशङ्क्य तस्या वस्तुस्वरूपत्वान्नैवमित्याह । वस्तुवृत्तं
चेति । वस्तुत्वेऽपि क्रियासाध्यत्वे तस्याविवक्षिते नित्यत्वानुपपत्तिरित्याह ।
क्रियातश्चेदिति ॥ ७१ ॥

यथावस्तु हि या बुद्धिः सम्यक्ज्ञानं तदेव नः ।

पौरुषायासमात्रोत्थमज्ञानं रजतादिवत् ॥ ७२ ॥

वस्तुनि विधेयत्वं निराकृत्य तज्ज्ञानस्य विधेयत्वे दूषणान्तरमाह । यथाव-
स्त्विति । प्रमाणवस्तुतत्र ज्ञानं न विधेयम् । विधेयत्वे तु पुरुषतन्त्रत्वेन रजतादि-
ज्ञानवदप्रमाणमेव स्यादित्यर्थः ॥ ७२ ॥

वस्तुमात्रानुरोधित्वात्सम्यग्ज्ञानस्य दुष्करम् ।

नियोगानुप्रवेशेन वस्तुतत्त्वावबोधनम् ॥ ७३ ॥

सम्यग्ज्ञानस्य मानवस्त्वनुरोधित्वान्नियोगानुप्रवेशद्वारा वस्तुस्वरूपबोधनं
वेदान्तानां दुष्करमित्युपसंहरति । वस्तुमात्रेति ॥ ७३ ॥

नियोगानुप्रवेशे वा हेतोर्व्याप्तिः प्रदर्शयताम् ।

गमकत्वमृते व्याप्तिं नैव हेतोः प्रसिध्यति ॥ ७४ ॥

किंच वेदान्तेषु नियोगानुप्रवेशे वाक्यत्वं प्रमाणत्वं वा हेतुं कर्तुं न शक्यते ।
परपक्षे प्रत्यक्षादौ च व्याप्त्यभावादित्याह । नियोगेति । यद्यपि परपक्षरूपे
वाक्ये नियोगानुप्रवेशाभावाद्वाक्यत्वस्य न व्याप्तिः प्रत्यक्षादौ च प्रमाणत्वेऽपि
नियोगानुप्रवेशाभावात्प्रमाणत्वस्य न व्याप्तिरस्ति तथाऽपि हेतुद्वयस्य गमकत्वे
का क्षतिरित्याशङ्क्य व्याप्तिमन्तरेण गमकत्वस्याप्रसिद्धत्वान्मैवमित्याह ।
गमकत्वमिति ॥ ७४ ॥

१ (ग. घ.) 'नीं वि' । २ (क. ग. घ.) 'तस्य वि' । ३ (ग. घ.) 'पत्तेरि' ।
४ (ङ.) 'स्तुविषयं' । ५ (ग. घ.) 'वेशाद्वाक्यं' । ६ (घ. च.) 'पक्षरूपे वाक्ये प्र' ।

विधिशून्यस्य वाक्यस्य प्रामाण्यं प्रत्यगात्मनि ।

येषां प्रकाश्यत इति न तेषां मतिरीदृशी ॥ ७५ ॥

वेदान्तेषु त्वयाऽपि क्वचित्क्वचिन्नियोगाङ्गीकारान्नियोगनिराकरणमस्थाने संभ्रममात्रमित्याशङ्क्याऽऽह । विधिशून्यस्येति । उपनिषद्वाक्यस्य विधिविधु-
रस्य प्रत्यगात्मविषये प्रकाश्यते प्रतिपाद्यते प्रामाण्यमिति येषां मतं तेषां
वेदान्तेषु नियोगोऽस्तीत्येवंप्रकारा मतिर्न भवति । तत्र क्वचित्क्वचिन्नियोगाङ्गी-
कारस्तु श्रवणादिक्रियाविषयो ज्ञानविषयनियोगनिषेधाविरोधीत्यर्थः ॥ ७५ ॥

प्रकाश्यत्वाश्रयश्चायं व्यापारः सर्व एव च ।

तस्मिन्नसति तन्मिथ्या यदेतद्भवतेरितम् ॥ ७६ ॥

किंच शाब्दज्ञाने वा तदभ्यासे वा तदुन्ये ज्ञानान्तरे वा विधिव्यापारो
ब्रह्मणो ज्ञानगम्यत्वसापेक्षत्वात्तदभावे न संभवतीत्याह । प्रकाश्यत्वेति ॥ ७६ ॥

अस्थूलाशब्दतावादिप्रकाश्यत्वादि कुप्यति ।

नियोगानुप्रवेशेन यदि वस्तु प्रकाश्यते ॥ ७७ ॥

किंचास्थूलाशब्दतावादिना वाक्येन ब्रह्मणः सर्वविशेषनिषेधद्वारेण प्रति-
पाद्यत्वं तत्फलं च विधेयज्ञानगम्यत्वे विरुद्ध्येत तस्मादस्थूलादिवाक्यविरोधो
ब्रह्मात्मनो विधेयज्ञानबोध्यत्वे स्यादित्याह । अस्थूलेति ॥ ७७ ॥

न चाप्रमाणता तस्य नियोगोत्सङ्गसंश्रयात् ।

एवमप्यप्रमाणं चेन्नियोगोऽविषयो भवेत् ॥ ७८ ॥

किंचास्थूलादिवाक्ये नियोगानुप्रवेशे तस्य नियोगनिष्ठत्वेन स्वरूपे प्रामाण्यं
न स्यान्न च प्रमाणस्थं सतोऽन्यसंश्रयादप्रामाण्यं युक्तमित्याह । न चेति । नियो-
गानुप्रवेशेऽपि वाक्यं विधिरहितवाक्यत्वादनान्नवाक्यवदप्रामाण्यमेवेत्याशङ्का-
मनूद्य दूषयति । एवमपीति । विधिरहितवाक्यस्याप्रमाणत्वे ब्रह्मणस्तद्गम्यत्वा-
भावादन्यस्य च तत्र प्रमाणस्यानिष्ठत्वात्तदसिद्धौ तद्विषयज्ञानासिद्धेर्ज्ञाननियोगो
निर्विषयो निरवकाशः स्यादिति दूषणभागस्यार्थः ॥ ७८ ॥

१ (ड.) °काशत । २ (ग. घ.) °त्येव प्रं । ३ (क. ग. घ.) °कारमं ।
४ (ग. घ.) °र्न संभं । ५ (ड.) °काशत्वां । ६ (क. ख.) °दभासे । ७ (क.
ख.) °म्यत्वे सां । ८ (ड.) °काशत्वे । ९ (ड.) °काशत्वां । १० (क. ख.)
°दिवा । ११ (च.) °रुद्ध्यते तं । १२ (क.) °स्य स्वतो । १३ (च.) °श्रयणाद् ।

अदृश्यं पश्य इत्येवं नियुक्तोऽपि न शक्नुयात् ।

शक्नुयात्सन्नियोगाच्चेत्कुर्यात्तस्करकन्दुवत् ॥ ७९ ॥

अविषयत्वेऽपि ब्रह्मणस्तज्ज्ञाने नियोगः स्यादित्याशङ्क्य वस्त्वन्यथाकरणे पुरुषस्यासामर्थ्यान्नैवमित्याह । अदृश्यमिति । नियोगसामर्थ्यादविषयमपि विषयीकर्तुं पुरुषः शक्यतीत्याशङ्क्याशक्येऽर्थे प्रवृत्तस्य प्रयासवैफल्यमित्युक्तं स्मारयति । न शक्नुयादिति ॥ ७९ ॥

विदितेतरातिरेकित्वाद्ब्रह्मरूपानुवादिभिः ।

नियोगगर्भवचनैः पश्येदिति विरुध्यते ॥ ८० ॥

यत्तु नियोगसहितवचनैर्ब्रह्म पश्येदित्युच्यते तदन्यदेव तद्विदितादित्यादि-
वाक्यैर्ब्रह्मणोऽविषयत्ववादिभिर्विरुध्यते । ततोऽपि न ब्रह्मज्ञानस्य विधेयत्व-
मित्याह । विदितेति ॥ ८० ॥

विज्ञातारमरे केन विजानीयादिति श्रुतिः ।

न दृष्टेरिति दृश्यत्वं नियोगैरेव वार्यते ॥ ८१ ॥

नियोगसहितवाक्यैर्ब्रह्मणो विषयत्वनिषेधाच्च तज्ज्ञानस्य विधेयत्वासि-
द्धिरित्याह । विज्ञातारमिति ॥ ८१ ॥

सदावगतिरूपस्य ज्योतिश्चक्रावर्भासिनः ।

स्वयंज्योतिःस्वभावस्य न्याय्यं तस्मान्न दर्शनम् ॥ ८२ ॥

इतश्च ब्रह्मणो दृश्यत्वानुपपत्तेर्न तज्ज्ञानस्य विधेयत्वसिद्धिरित्याह ।
सदेति ॥ ८२ ॥

द्रष्टा चेद्दृश्यते दृश्यं प्रत्यक्षाविषयः कथम् ।

कर्मकर्तृत्वमेकस्य दोषो ब्रह्मात्मदर्शने ॥ ८३ ॥

द्रष्टात्मना रूपादिजगतो दृश्यत्वान्तस्य चाहमिति प्रत्यक्षविषयत्वादविषय-
त्वस्यैवाभावादात्मज्ञाने विधिः संभवतीति शङ्कते । द्रष्टा चेदिति । ब्रह्मा-
त्मनो दर्शनकर्मत्वे कर्त्रन्तराभावात्कर्मकर्तृविरोधः स्यादिति दूषयति ।
कमेति ॥ ८३ ॥

१ (ङ.) नियोक्ताऽपि । २ (ग. घ. ङ.) °त्सनियो । ३ (क.) °षस्य
सां । ४ (ग. घ.) °दितव्यविरोक्तित्वं ब्रह्मं । ५ (ख. ङ.) °कित्वब्रह्म । ६ (ग.
घ.) °श्रुतेः । न । ७ (ग. घ.) °हितैर्वा । ८ (क. ख.) भासनः । ९ (क.)
°त्यक्षवि । १० (ग. घ.) °कर्तृत्वे ।

अदृष्टं तदकर्मत्वात्कौटस्थ्यान्नापि दृष्टिकृत् ।
जन्यादिविक्रियाषट्निषेधोऽप्येवमर्थवान् ॥ ८४ ॥

ब्रह्मात्मनश्चेदेकस्योभयरूपत्वमयुक्तं तर्हि कर्मत्वं कर्तृत्वमेव वा स्यादित्या-
शङ्क्याऽऽह । अदृष्टमिति । ब्रह्मात्मनो न कर्मत्वं नापि कर्तृत्वमित्यत्र हेत्वन्त-
रमाह । जन्यादीति ॥ ८४ ॥

प्रमातृत्वादिभेदेन यत्स्वरूपं प्रतीयते ।
तत्प्रकाशयत इत्याहुरप्रकाशस्वरूपतः ॥ ८५ ॥

आत्मनो दर्शनकर्मत्वाभावे कस्य दर्शनकर्मत्वमित्याशङ्क्याऽऽह । प्रमातृत्वा-
दिति । अप्रकाशस्वरूपत्वं जडत्वम् ॥ ८५ ॥

प्रमातैव प्रमेयं चेत्प्रमाणं प्रमितिस्तथा ।
स्वरूपाच्चैकरूपत्वान्न तदेभिर्निरुच्यते ॥ ८६ ॥

यत्तु पूर्ववादिना प्रमेयत्वं द्रष्टृरुपदिष्टं तदनूद्य दूषणान्तरमाह । प्रमातैवेति ।
प्रमेयस्य प्रमातृत्वे प्रमाणतत्फलयोरपि साक्षिमात्रत्वं स्यादित्यर्थः । यदि
साक्षिस्वरूपाच्चैतन्यमात्रान्मेयत्वादेरेकत्वं तदा मेयत्वादेश्चिन्मात्रत्वेनाद्वयत्वादे-
भिर्मेयत्वादिशब्दैर्मेयत्वादिर्नोच्यते । मेयत्वादेश्चैतन्यातिरिक्तस्याभावादतो न
मेयत्वादि साक्षिणो युक्तमिति फलितमाह । स्वरूपादिति ॥ ८६ ॥

प्रामाण्यमनुवादानां न चेत्स्वविषये मतम् ।
पयोगुणस्य संबन्धो न प्राप्नोति जुहोतिना ॥ ८७ ॥

किञ्च पदानामर्थवादानां चानुवादशब्दितानां स्वार्थे प्रामाण्यमेष्टव्यमन्यथा
पयोद्रव्यस्य दधिद्रव्यस्य च जुहोतिना संबन्धो न सिद्ध्येत्तत्तत्पदेन तत्तदर्थ-
स्यासिद्धत्वात्तथा च पयसा जुहोति दध्ना जुहोतीत्यादिवाक्यमप्रमाणमापचे-
तातश्च पदप्रामाण्ये विधिरहितवाक्यस्य किमु वक्तव्यं प्रामाण्यमित्यभिप्रेत्याऽऽ-
ह । प्रामाण्यमिति ॥ ८७ ॥

१ (ग. घ. च.) 'रूपादि' । २ (क. ख.) 'नोच्येत । मे' । ३ (क. ग. घ.)
'स्वार्थेर्मा' । ४ (ग. घ.) 'माण्यवि' ।

स्वर्गेणैवाभिसंबन्धः पयसश्चेदनुत्तरम् ।

स्वर्गस्य सिद्धये नालं द्रव्यमात्रं पयो यतः ॥ ८८ ॥

पयोदध्यादेर्जुहोतिना संबन्धो न भवति किंतु स्वर्गेणेति शङ्कते । स्वर्गेणैवेति । अनुवादाप्रामाण्ये दध्यादिगुणस्य जुहोतिना संबन्धो न सिध्यतीति मच्चोद्यस्य स्वर्गेण संबन्धो दध्यादेरित्युत्तरं न भवति । अनुवादाप्रामाण्ये स्वर्गेणापि दध्यादिगुणस्य संबन्धासिद्धेरित्युत्तरमाह । अनुत्तरमिति । पयोदध्यादेः स्वर्गेण संबन्धमङ्गीकृत्यानुत्तरमित्युक्तं न च तस्य क्रियाद्वारमन्तरेण संबन्धोऽस्तीत्याह । स्वर्गस्येति ॥ ८८ ॥

प्रणयः साधनत्वं च प्राप्तं तस्मादनूद्यते ।

विशिष्टोपाश्रयं द्रव्यमतोऽलं पशुसिद्धये ॥ ८९ ॥

पदानां पदार्थस्मारकत्वेऽपि पदार्थस्मृतीनामधिगतपदार्थासाधारण्येन तत्र प्रामाण्योपपत्तेस्तद्वेतूनां तेषामपि प्रामाण्यं दुरपह्नवमित्यभिप्रेत्य द्रव्यस्य क्रियाद्वारेणैव पुमर्थसाधनत्वमित्येतत्प्रसङ्गेन चमसेनापः प्रणयेदित्यत्र विवक्षितं विशेषं दर्शयति । प्रणय इति । अतःशब्दो यस्मादर्थे । यस्माद्गोदोहनद्रव्यं स्वर्गसाधनभूतदर्शपूर्णमासकत्वर्थविशिष्टमपां प्रणयनमुपाश्रित्य पशुकामस्य पशुसिद्धये समर्थो भवति तस्माद्दर्शपूर्णमासप्रकरणे चमसेनापः प्रणयेदित्यत्र प्रणयस्तस्यापूर्वसाधनत्वं च प्राप्तमेव पशुकामवाक्येऽनूद्यते । तच्चोभयमाश्रित्य गोदोहनद्रव्यं पश्वर्थे विधीयते । क्रियोपरागमन्तरेण द्रव्यस्य पुमर्थसाधनत्वानुपपत्तेरित्यर्थः ॥ ८९ ॥

गोदोहनस्य भिन्नत्वाद्भिन्नं चेत्साधनं मतम् ।

प्राप्ता प्रणयतीत्यस्य साध्यभेदाद्विभिन्नता ॥ ९० ॥

चमसेनात्प्रणयतिकारकात्तथाविधस्य गोदोहनस्य भिन्नत्वात्प्रणयनाख्यमपि साधनं भिद्येतेति शङ्कते । गोदोहनस्येति । यदि गोदोहनचमसेनात्प्रणयतिभेदस्तदा स्वर्गपशुसाध्यभेदादपि प्रणयतिभेदः स्याज्ज्योतिष्टोमदर्शपूर्णमासवद्बुभयथाऽप्याश्रित्य विधानप्रक्रियां बाध्येतेति दूषयति । प्राप्तेति ॥ ९० ॥

१ (ह. °ति तच्चो° । २ (च.) °रित्येतदुत्त° । ३ (ग.) °रं भ° । ४ (क. ख.) °गेण द° । ५ (ग. घ. च.) °पि गु° । ६ (ग. घ.) °देः सं° । ७ (ग. घ.) °दार्थसा° । ८ (च. °घ नचोभ° । ९ (ग. घ.) °श्रित्यागो° । १० (ग. घ. च.) °हनं द्र° । ११ (क. ख.) °सा प्रण° । १२ (घ. च.) °या बोध्ये° ।

हानोपादानशून्यत्वादप्रामाण्यं मतं यदि ।

ब्रह्मास्मीति परिज्ञानमप्रमाणं प्रसज्यते ॥ ९१ ॥

अनुवादप्रामाण्यप्रसङ्गप्राप्तमेवं परिसमाप्याभिधाश्रुतिप्रामाण्यं प्रकृतं प्रतिपादयितुं पूर्वपक्षयति । हानेति । प्रवर्तकं निवर्तकं वाक्यं प्रमाणं दृष्टमुभयरूपत्वविरहे नास्ति प्रामाण्यं वाक्यस्येत्यभ्युपगमेऽपि किं स्यादित्याशङ्क्य वेदान्तानां प्रवर्तकत्वनिवर्तकत्वविरहितत्वात्तेभ्यो जातमहं ब्रह्मास्मीति ज्ञानमप्रमाणं स्यादित्याह । ब्रह्मेति ॥ ९१ ॥

आत्मत्वाद्नुपादेयमनन्यत्वादहेयता ।

अभिधाश्रुतेश्चेतत्किमन्यत्प्रार्थ्यते विधेः ॥ ९२ ॥

वेदान्तेभ्यो ब्रह्मात्मैकत्वज्ञाने सति कर्तव्यप्रवृत्तिनिवृत्त्योरभावे सर्वकर्तव्यतानि वृत्त्या कृतकृत्यत्वसिद्धेर्विध्यपेक्षामन्तरेण तत्त्वमस्यादिश्रुतेरनतिशयपुरुषार्थहेतुज्ञानजनकत्वात्प्रामाण्यसिद्धिरित्युत्तरमाह । आत्मत्वादिति ॥ ९२ ॥

अनूक्तेरपि मानत्वं नैव ध्वाङ्गैर्विलुप्यते ।

नियोगानुप्रविष्टत्वाद्यथैवेहाभिधाश्रुतेः ॥ ९३ ॥

अभिधाश्रुतेर्विध्यपेक्षामन्तरेणेत्थं प्रामाण्येऽपि यदनुवादशब्दितानां पदानामर्थवादानां च स्वार्थे प्रामाण्यमुक्तं तन्न सिध्यति तेषां नियोगानुप्रविष्टत्वादित्याशङ्क्याऽऽह । अनूक्तेरिति । यथाऽभिधाश्रुतेः स्वार्थे प्रामाण्यं नियोगानुप्रवेशमन्तरेण संभवतीत्युक्तं तथैवानूक्तिशब्दितानां पदानामर्थवादानां च स्वार्थे मानत्वं नियोगानुप्रविष्टत्वावष्टम्भेन काकोपमैर्मीमांसकैर्न निवारयितुं शक्यते । पदानामर्थवादानां च नियोगनिरपेक्षमेव स्वार्थं प्रतिपाद्य पश्चात्कैमर्थक्यवशेन नियोगानुप्रवेशाम्युपगमादित्यर्थः ॥ ९३ ॥

एवं च सति दृष्टान्तो भवतां नोपपद्यते ।

नियोगादेव विज्ञानमित्येवं नियमः कुतः ॥ ९४ ॥

अनुवादस्यापि नियोगातिरेकेण प्रामाण्ये सिद्धे नियोगानुप्रविष्टमेव वाक्यं प्रमाणमित्यत्र दृष्टान्तो नास्तीति फलितमाह । एवं चेति । दृष्टान्ताभावे च नियोगनिष्ठादेव वाक्यात्प्रमा भवतीति नियमासिद्धिरित्याह । नियोगादिति ॥ ९४ ॥

१ (ग. घ.) प्राप्तं मेयं पं । २ (च.) पक्षं स्मारयं । ३ (ग. घ.) तैकनिं । ४ (ग. घ.) मप्रामाण्यं स्यां । ५ (ग. घ. ङ.) तत्स्यात्किं । ६ (ग.) श्रुतिः ॥ ९३ ॥ ७ (ग. घ. ङ.) स्वार्थेमां । ८ (च.) र्थैवाक्यं ।

वादानुवादयोरर्थो यदि भिन्नः प्रतीयते ।

अगतार्थाधिगन्तृत्वादस्त्वनूक्तेः प्रमाणता ॥ ९५ ॥

किंच वादानुवादयोरर्थैक्ये वादवदनुवादस्यापि प्रामाण्याभ्युपगमधौव्यादर्थ-
भेदे वक्तव्ये प्रामाण्यमविशिष्टमेष्टं शक्यमित्याह । वादेति ॥ ९५ ॥

अन्वक्षं भिन्नरूपा धीरिह वादानुवादयोः ।

अपूर्वाधिगतिः पूर्वमिह बुद्ध्यावबोधनम् ॥ ९६ ॥

अनूक्तिशब्देन पदान्यर्थवादवाक्यानि च गृहीतानीत्यङ्गीकृत्योक्तमेव प्रपञ्च-
यति । अन्वक्षमिति ॥ ९६ ॥

मृगतोयादिवन्मिथ्या यद्यनूक्तेर्भवेन्मतिः ।

विधेर्निर्विषयत्वं वः सर्वत्रैव प्रसज्यते ॥ ९७ ॥

किंच पदोत्था बुद्धिर्मिथ्या चेन्नियोगस्य निर्विषयत्वं स्याच्चागाद्यनुवादेन
तस्मिन्नियोगाभ्युपगमात्पदजन्यबुद्धेर्मिथ्यात्वे च तदयोगादित्याह । मृगतो-
येति ॥ ९७ ॥

स्वाभिधेयं निराकाङ्क्षो ह्यनुवादः प्रबोधयेत् ।

तत्र चेदप्रमाणं स्यात्स्यात्तदुच्चारणं वृथा ॥ ९८ ॥

अन्यापेक्षामन्तरेण स्वार्थबोधकत्वाच्च पदस्य प्रामाण्यमप्रत्याख्येयमित्याह ।
स्वाभिधेयमिति । विपक्षे दोषमाह । तत्र चेदिति ॥ ९८ ॥

साकाङ्क्षत्वानुवादत्वे कुतश्चावगते त्वया ।

अप्रामाण्यान्न चेत्ताभ्यां विधेयप्रक्षयोद्विधेः ॥ ९९ ॥

किंच पदस्य साकाङ्क्षत्वमनुवादत्वं चेप्यते तच्चोभयं पदाद्वा विधेर्वा ज्ञातव्य-
मिति पृच्छति । साकाङ्क्षत्वेति । ताभ्यां साकाङ्क्षत्वानुवादत्वाभ्यां विशिष्टात्प-
दादेव तद्रतमुभयं ज्ञायते चेत्तन्न युक्तं पदप्रामाण्यानङ्गीकारादन्यथा तत्प्रामा-
ण्यप्रसङ्गादित्याह । अप्रामाण्यादिति । न च विधिवशादेव साकाङ्क्षत्वमनुवादत्वं
च पदगतं ज्ञातव्यं तस्य विधेयार्थप्रतिपादनोपक्षीणत्वादित्याह । विधेयेति ।
नञ्पदमत्राप्यनुषज्यते ॥ ९९ ॥

१ (च.) °ण्यविं । २ (ड.) °याविधेः ॥ ९९ ॥ ३ (क.ड.) °वादाभ्यां ।
४ (ग. घ. च.) °दकत्वं । ५ (ग.) °ज्ञानं तं ।

स्वशब्दानभिधेयं यत्तदेवापेक्षते पदम् ।

स्वार्थे तदप्रमाणं चेद्वाक्यार्थस्यान्वयः कुतः ॥७००॥

स्वाभिधेयं निराकाङ्क्षो ह्यनुवादः प्रबोधयेदित्यत्र पदस्य निराकाङ्क्षत्वमुक्तं साधयति । स्वशब्देति । वाक्यार्थप्रतिपत्तिजननार्थं पदं स्वशब्दानभिधेयं पदार्थान्तरमपेक्षते । स्वार्थे तु पदं निराकाङ्क्षमेवेत्यतः स्वाभिधेयं निराकाङ्क्षो बोधयेदिति युक्तमेवेत्यर्थः । पदस्य पदार्थे निराकाङ्क्षप्रामाण्याभावे वाक्यार्थ-प्रतिपत्तिरयुक्ता स्यादित्याह । स्वार्थ इति ॥ ७०० ॥

अप्रमाणमिति ज्ञानं कस्मादज्ञायि कथ्यताम् ।

विद्यमानोपलम्भानि न ह्यभावं प्रमिण्वते ॥ १ ॥

पदमप्रमाणमिति पदस्य प्रमाणत्वाभावज्ञानं प्रत्यक्षादिभ्यो वा पदादेव वा सिध्यतीति पृच्छति । अप्रमाणमिति । प्रथमं प्रत्याह । विद्यमानेति ॥ १ ॥

परस्वभावविध्वंसवर्त्मनैवाऽऽत्मवस्तुनः ।

वक्ष्यंत्यवगतिं चोर्ध्वं विधिनैवेतिदुस्थितम् ॥ २ ॥

द्वितीये पदप्रामाण्यमप्रतिहतमित्यभिप्रेत्याभिधाश्रुतेर्विधयनपेक्षं प्रामाण्यमित्यत्र हेत्वन्तरमाह । परस्वभावेति । अन्नप्राणमनोविज्ञानानामनात्मस्वभावानां प्रतिषेधद्वारेणैवाऽऽत्मवस्तुनो ब्रह्मणोऽवगतिमुत्तरत्र भृगुवह्यां श्रुतिर्वक्ष्यति । अतोऽपि विधिं विनैवावगतिरित्यस्यार्थस्य स्थितत्वादभिधावाक्यमेवात्र प्रमाणमित्यर्थः ॥ २ ॥

व्यावृत्तिः परतोऽभावो न च तस्येन्द्रियेण हि ।

संबन्धोऽस्ति ततो भेदः प्रमाणैर्नोपलभ्यते ॥ ३ ॥

अन्नप्राणादिनिराकरणेन वस्तुसिद्धिर्विधिवादिना नेष्यते किंतु ततो भिन्नत्वेन तात्सिद्धिरिष्टेति चेत्तत्रान्नादेर्वस्तुनोभेदो व्यावृत्तिर्भावोऽभावो वा । भावश्चेत्पृथक्त्वादिरूपस्य तस्य परस्पराश्रयत्वादिदुष्टत्वादप्रामाणिकत्वमित्यभिप्रेत्य द्वितीयं प्रत्याह । व्यावृत्तिरिति । अभावस्येन्द्रियसंप्रयोगाभावे तत्पूर्वकस्य प्रमाणान्तरस्यापि तत्र न प्रवृत्तिरित्याह । तत इति ॥ ३ ॥

१ (ग. च.) 'निरपेक्षमा' । २ (ग. घ.) 'लम्भानि । ३ (च.) 'मितीति । ४ (क.ख.) 'क्षयत्वाव' । ५ (ग.) 'स्थितः ॥२॥ ६ (ग.) 'ण्यप्र' । ७ (ङ.) 'आव' ।

प्रमाभावस्वरूपत्वान्नाप्यभावाद्भिदेष्यते ।

संवित्यभावो नैवेह प्रकाशयति किंचन ॥ ४ ॥

अभावाऽऽत्मनो भेदस्याभावंप्रमाणादेव सिद्धिरित्याशङ्क्य प्रमाणाभावाद्वा संविदेभावाद्वा तत्सिद्धिरिति विकल्प्याद्यं दूषयति । प्रमेति । प्रमाणाभावस्य प्रमाणत्वं व्याहृतमित्यर्थः । न द्वितीयः प्रकाशाभावस्य प्रकाशकत्वविरोधादित्याह । संवितीति ॥ ४ ॥

इति स्वाभिमतं सर्वं तेन चास्य विरुद्धता ।

वस्तुवृत्तानुरोधेन व्यापारः फलवानिह ॥ ५ ॥

किंच प्रमाणाभावः संविदभावो मेधाभावश्चेत्यभावमात्रमेव प्राभाकरैर्नाभ्युपगम्यते । तथा चाभावादभावात्मनो भेदस्य सिद्धिरिति स्वोक्तविरुद्धमित्याह । इति स्वाभिमतमिति । अन्नप्राणादिभ्यो भिन्नत्वेनाऽऽत्मवस्तुनो बोधनं यतः श्रुत्या नोपपद्यते ऽतस्तन्निषेधेनैवाभिधायकवाक्यस्यात्मबोधने व्यापारः स्यादित्याह । वस्तुवृत्तेति ॥ ५ ॥

न कुलालवशाद्बोम शरावायाप्यलं यतः ।

आत्मज्ञानं प्रसिद्धं चेद्विधैरेव विधिः कुतः ॥

अथाप्रसिद्धं नितरां विधिर्नैवोपपद्यते ॥ ६ ॥

अभिधाश्रुतिजनितस्य ज्ञानस्य स्वतोऽप्रमाणत्वात्तत्प्रामाण्याय ज्ञाने विधिरित्याशङ्क्याऽऽकाशं स्वतः शरावभवनायोग्यं कुलालवशात् शरावो भवति तथा स्वतोऽप्रमाणस्य विधिवशात्प्रामाण्यायोगान्नैवमित्याह । नेत्यादिना । किंचाऽऽत्मज्ञानस्य प्रसिद्धत्वेऽप्रसिद्धत्वे च न तत्र विधिः संभवतीत्याह । आत्मज्ञानमिति ॥ ६ ॥

कैवल्यकारिता बुद्धेर्नियोगादेव चेद्भवेत् ।

नियोगार्थावगतये नियोगोऽन्योऽपि मृग्यताम् ॥ ७ ॥

ज्ञानस्य मोक्षसाधनत्वसिद्धये ज्ञाने विधिः स्यादिति शङ्कते । कैवल्येति । तर्हि नियोगस्यापि पुमर्थसाधनत्वाभ्युपगमात्नियोगात्पुमर्थसिद्धये नियोगे नियोगान्तरमन्वेष्टव्यमिति निराचष्टे । नियोगार्थेति ॥ ७ ॥

१ (ग. घ.) 'वप्रामाण्यादे' । २ (ग. घ.) 'विदाभावात्तत्सि' । ३ (ग. घ.) 'त्वेन ना' । ४ (ड.) 'ते तत्तन्नि' । ५ (ग. घ. च.) 'वाविधां' । ६ (ग. घ.) 'स्यावसो' । ७ (ग. घ. च.) 'बोधेन व्यां' । ८ (क. ख.) 'धैरिव' । ९ (ग. घ.) 'तोऽप्रामाण्यस्य' ।

तत्त्वमस्यादिवाक्योत्थं विज्ञानं स्वफलं स्वतः ।

अतोऽवगम्यतेऽस्माभिस्तृप्त्याख्यफलवद्भुजे ॥ ८ ॥

अतिप्रसङ्गपरिहारार्थं वाक्योत्थं ज्ञानं स्वारस्येनैव पुमर्थं साधयतीति फलि-
तमाह । तत्त्वमस्यादीति ॥ ८ ॥

स्वाध्यायोऽध्येतव्य इति विध्यन्तरमृते यथा ।

विध्यर्थावगमस्तद्वदस्त्वहाप्यभिधाश्रुतेः ॥ ९ ॥

अभिधाश्रुतेः स्वार्थबोधकत्वं विधिव्यतिरेकेण नास्तीत्याशङ्क्याध्ययनवि-
धिदृष्टान्तेन परिहरति । स्वाध्याय इति ॥ ९ ॥

नियोगविरहादस्य यद्यर्थावगमोऽमृषा ।

इहापि तदमानत्वमभिधानश्रुतेरिव ॥ १० ॥

नियोगमन्तरेणाभिधावाक्यादर्थावगमो मिथ्येत्याशङ्क्याध्ययनविधिवा-
क्यादपि तर्हि विध्यन्तरमन्तरेण वाक्यार्थप्रतिपत्तिर्मिथ्या स्यादित्याह ।
नियोगेति ॥ १० ॥

भवेद्विध्यनुकूला वा अभिधा यदि वा विधिः ।

अभिधावर्त्मयायी स्यात्तत्र दोषगुणाविमौ ॥ ११ ॥

वेदान्तवाक्ये विध्यभ्युपगमेऽपि किं विधेरभिधानगुणत्वं किं वाऽभिधाया
विध्यनुगुणत्वमिति विकल्पयति । भवेदिति । तत्राभिधाश्रुतेर्विध्यनुगुणत्वे
त्वत्पक्षसिद्धिर्मत्पक्षसिद्धिश्च विधेरभिधाश्रुत्यनुगुणत्वे त्वत्पक्षसिद्धिर्मत्पक्षसिद्धि-
श्चेत्यभिप्रेत्याऽऽह । तत्रेति ॥ ११ ॥

स्याद्द्युलोकाग्निवज्ज्ञानं यदि विध्यनुरोधिनी ।

अभिधाश्रुतिरदृष्टार्था सम्यग्ज्ञानं तु दुर्लभम् ॥१२॥

अभिधाया विध्यनुगुणत्वे सूचितं दोषं विशदयति । स्यादिति ॥ १२ ॥

अथाभिधानुरोधी स्यान्नियोगोऽयं तथाऽपि च ।

अभिधानुविधायित्वाद्विध्यर्थोऽत्र सुदुर्लभः ॥१३॥

विधेरभिधानुरोधित्वेऽपि सूचितं दोषं प्रकटयति । अथेति ॥ १३ ॥

१ (क. ख. ग.) 'स्वार्थे वा' । २ (ङ) 'वाक्यैर्विध्य' । ३ (ङ.) 'तिद' ।
४ (ङ) 'धा तु रोधि स्या' ।

प्राक्तु वाक्यार्थविज्ञानात्तन्निविष्टपदार्थयोः ।

अन्वयव्यतिरेकाख्यविवेकाय विधिर्भवेत् ॥ १४ ॥

आत्मज्ञाने विध्यभावेऽपि वेदान्तेषु विध्यभावे मुमुक्षूणां प्रवृत्तिर्यादृच्छिकी स्यादित्याशङ्क्य पदार्थविवेके विध्यभ्युपगमान्मैवमित्याह । प्राक्त्विति ॥ १४ ॥

वाक्यार्थप्रतिपत्तौ हि पदार्थज्ञानमेव च ।

प्रतिबन्धो यतस्तस्मादन्वयाद्यवलोकनम् ॥ १५ ॥

वाक्यार्थज्ञानस्यापेक्षितत्वात्तत्प्रतिबन्धनिवृत्त्यर्थे विधावध्यमाने किमिति पदार्थपरिशोधने विधिरित्याशङ्क्याऽऽह । वाक्यार्थेति ॥ १५ ॥

वाक्यार्थज्ञानकाले यः पदार्थो नैव विद्यते ।

कर्तव्यः कारकापेक्षो विधेयः स न संशयः ॥ १६ ॥

कर्मकाण्डे विधेयमंशं यागादिकं दर्शयति । वाक्यार्थज्ञानेति ॥ १६ ॥

विपरीतस्ततो यस्तु वाक्यादेवावगम्यते ।

नित्योऽकर्मविमुक्तः सन्न विधेयः कथंचन ॥ १७ ॥

कर्मकाण्डवज्ज्ञानकाण्डेऽपि किञ्चिद्विधेयं भविष्यतीत्याशङ्क्य ज्ञानं वा तद्विषयो वा निदिध्यासनं वाऽत्र विधेयमिति विकल्प्य ज्ञाने विधेयैरस्तत्त्वात्तद्विषये च ब्रह्मात्मभावे नित्यसिद्धे विधेरसंभवान्न कल्पद्वयमित्याह । विपरीत इति ॥ १७ ॥

स्वसिद्धेः कारणं नान्यज्ज्ञानमज्ञानहानये ।

यस्मादपेक्षते तस्मान्न निदिध्यासनाय तत् ॥ १८ ॥

ज्ञानस्य निदिध्यासनापेक्षस्याज्ञाननिवर्तकत्वात्तस्य तच्छेषत्वान्निदिध्यासनं विधेयमितिकल्पान्तरं प्रत्याह । स्वसिद्धेरिति । ज्ञानस्य स्वोत्पत्तिमात्रेणाज्ञाननिवर्तकत्वान्निदिध्यासनशेषत्वाभावान्न तस्य विधेयत्वमित्यर्थः ॥ १८ ॥

सिद्धमप्यात्मकार्यस्य कारणं सिद्धये न चेत् ।

विध्यपेक्षं तदेव स्यान्न स्वसिद्धिप्रकाशकम् ॥ १९ ॥

उक्तमेव प्रपञ्चयति । सिद्धमपीति । कारणमज्ञाननिवृत्तौ ज्ञानं तद्यदि लब्धात्मकमपि स्वफलस्याज्ञाननिवृत्तिलक्षणस्य प्राप्तये न भवति तर्हि तदेव निदिध्यासनविध्यपेक्षं स्वसिद्धेः स्वफलस्य प्रागुक्तस्य प्रकाशकं साधकमित्येतन्न स्यात् । न हि स्वतोऽसती शक्तिः कर्तुमन्येन शक्यत इतिन्यायादित्यर्थः ॥ १९ ॥

१ (ग. घ.) 'कात्मवि' । २ (क. ख.) 'क्यार्थप्र' । ३ (ख. छ.) 'दार्थाज्ञा' ।
४ (ग. घ.) 'द्यविलोचन' । ५ (ग. घ.) 'त्वात्प्र' । ६ (ग. घ.) 'नं च त' । ७ (ग. घ.) 'रकं सि' । ८ (ग. घ. च.) 'न प्रभ' ।

तस्मात्कूटस्थविज्ञानं प्रत्याख्याताखिलद्वयम् ।

आनन्दं ब्रह्मणो विद्वान्न बिभेति कुतश्चन ॥ २० ॥

विधेयज्ञानात्पुरुषार्थसिद्धिरिति वक्तुमशक्यत्वाद्वाक्योत्थज्ञानादेव परि-
पूर्णपुरुषार्थसिद्धिरिति वाक्यद्वयोपादानपूर्वकं विचारफलमुपसंहरति । तस्मा-
दिति ॥ २० ॥

ब्रह्मणो ब्राह्मणस्येति भेदश्चात्रौपचारिकः ।

राहोः शिरोवन्मुख्यस्तु नैव स्यान्निर्गुणत्वतः ॥ २१ ॥

आनन्दं ब्रह्मणो विद्वानिति भेदनिर्देशादानन्दब्रह्मणोर्गुणगुणिभावः स्यादि-
त्याशङ्क्याऽऽह । ब्रह्मण इति । ब्रह्मविदो ब्राह्मणस्य ब्रह्मीभूतस्य स्वरूपभूतमान-
न्दं साक्षात्कुर्वतो भयहेत्वभावात्नास्ति भयमित्यस्यार्थस्यात्र विवक्षितत्वाद्ब्रह्मणि
गुणगुणिभावस्याभावाद्भेदस्यात्र राहोः शिरोवत्कल्पितत्वाद्ब्रह्मस्तुतोऽभावादर्थ-
गून्या षष्ठीत्यर्थः ॥ २१ ॥

महिमा ब्राह्मणस्यैष हानिवृद्धिविवर्जितः ।

स्वतः सिद्धेर्विज्ञानंस्तं न बिभेति कुतश्चन ॥ २२ ॥

विद्वानित्यादेरर्थं विवृणोति । महिमेति ॥ २२ ॥

विद्वान्सन्न बिभेतीति विद्याकालं भवेत्फलम् ।

न तु स्वर्गादिवत्प्राप्यं भुञ्जानस्तृप्यतीतिवत् ॥ २३ ॥

विद्वान्न बिभेतीति विद्यातत्फलयोः समानकालत्वनिर्देशस्य तात्पर्यमाह ।
विद्वानिति ॥ २३ ॥

यतोऽविद्यातिरेकेण प्रतिबन्धो न विद्यते ।

तन्नाशानन्तरं मुक्तिं विद्वानिति ततोऽवदत् ॥ २४ ॥

ज्ञानोर्दयनान्तरीयकत्वेन मुक्तिव्यवधानस्याज्ञानस्य निवृत्तेश्च ज्ञानसमानकाला
मुक्तिर्वक्तव्येत्याह । यत इति ॥ २४ ॥

अयहेतुर्द्वयं यस्मात्तच्चाविद्यासमुद्भवम् ।

प्लुष्टायां विद्यया तस्यां न कुतश्चन भीर्भवेत् ॥ २५ ॥

इतोऽपि ज्ञानतत्फलयोरेककालत्वं युक्तमित्याह । भयेति ॥ २५ ॥

१ (ग. घ.) 'र्णसि' । २ (ग.) 'वाक्यादद्व' । ३ (ग.) 'लमित्युप' । ४ (क.
ख.) 'स्यैव हा' । ५ (ग. घ.) 'भजेत्फ' । ६ (ग. घ. ड.) 'वञ्ज्याय्यं मु' । ७ (ग.
घ.) 'न्तरं मु' । ८ (क. ड.) 'दयाना' । ९ (ग. घ.) 'काले मु' । १० (ख.)
'म् । दग्धायां । ११ (ग. घ.) 'तोज्ञा' । १२ (च.) 'लत्वमुक्त' ।

परमात्मधियैतस्मिन्प्रत्यगात्मानि केवले ।
निरस्तायामविद्यायां भयं नास्ति कुतश्चन ॥ २६ ॥

उक्तमेवार्थं विवृणोति । परमात्मेति ॥ २६ ॥

निर्धूतपदवाक्यार्थमित्येवं प्रतिपत्तये ।
यतो वाचो निवर्तन्त इत्येवं वचनं श्रुतेः ॥ २७ ॥
तथा मनोविकल्पानां निषेधाय परात्मनि ।
धिया सहेत्यतो वक्ति श्रुतिर्याथात्म्यबोधिनी ॥ २८ ॥

एवं मन्त्रं व्याख्याय तदीयपूर्वार्धस्य तात्पर्यार्थमाह । निर्धूतेति ॥ २७ ॥ २८ ॥

निषिध्य नायमात्मेति भिन्नमात्मोपलम्भनम् ।
अनन्यानुभवं ब्रह्म यमेवेत्याह नः श्रुतिः ॥ २९ ॥

प्रत्यगात्मा न पदार्थो न वाक्यार्थो नापि विकल्पज्ञानानां विषयो भवतीत्य-
स्मिन्नेवार्थे नायमात्मा प्रवचनेन लभ्य इत्यादिश्रुत्यन्तरसंवादं दर्शयति ।
निषिध्येति ॥ २९ ॥

प्रत्यग्रह्मावसायित्वाद्देदानां रज्जुसर्पवत् ।
उदाहारि ततः श्रुत्या ह्ययं श्लोको मनोमये ॥ ३० ॥

यदि कोशपञ्चकातिरिक्तप्रत्यग्रह्मविषयोऽयं श्लोकस्तर्हि किमिति मनोमय-
कोशे यथोक्तश्लोकस्योदाहरणमित्याशङ्क्य कोशपञ्चकस्य प्रत्यगात्मातिरेको
नास्तीति प्रतिपादनायेत्याह । प्रत्यगिति ॥ ३० ॥

विद्वानेव परं ब्रह्म आत्मनाऽऽत्मानमद्वयम् ।
न बिभेत्येकलोऽद्वन्द्वो भयहेतोरसंभवात् ॥ ३१ ॥

द्वैतस्य भयकारणत्वात्तस्य चाविद्याकार्यत्वाद्विद्ययाऽविद्यानिवृत्तौ भय-
हेतोरभावाद्बिद्वानभयं ब्रह्मैव भवतीति मन्त्रार्थमुपसंहरति । विद्वानिति । अद्वय-
मात्मानमवगच्छतीतिशेषः ॥ ३१ ॥

ननु साध्वक्रियाहेतुः पापानुष्ठानमेव च ।
इत्येतस्य निषेधार्थमेतं हेत्युच्यतेऽधुना ॥ ३२ ॥

एतं हेत्यादिवाक्यस्य व्यावर्त्यामाशङ्कामाह । नन्विति । हेतुर्विदुषोऽपि भय-
स्येतिशेषः । तत्रोत्तरत्वेन वाक्यमवतारयति । इत्येतस्येति ॥ ३२ ॥

नैतमेवंविदं यस्माद्द्वावेतीहावधारणे ।
न तपत्यन्तकाले तमकर्तृत्वात्मवेदिनम् ॥ ३३ ॥

अवतारितस्य वाक्यस्यार्थमाह । नैतमिति । यस्मादेवंविदमकर्तृत्वाभोक्तृत्वो-
पलक्षितब्रह्मात्मवेदिनं निषिद्धसेवनं विहिताकरणं चान्तकाले नैव तपति
प्रकृते वाक्ये वावेतिनिपातस्यावधारणे प्रयुक्तत्वात्तस्मान्निषिद्धसेवनादि विदु-
षोऽपि भयकारणमस्तीत्येवं न शङ्कितव्यमित्यर्थः ॥ ३३ ॥

क्रियाफलस्य सर्वस्य कर्तृगामित्वकारणात् ॥ ३४ ॥
धिङ्मां योऽहं शुभं कर्म जीवन्नाकरवं क्वचित् ।
अकार्षे च सदा पापं ह्यतो भयमुपस्थितम् ॥ ३५ ॥

विहितानुष्ठानं निषिद्धानुष्ठानं च विदुषोऽकर्तुरपि किमिति भयकारणं
न भवतीत्याशङ्क्याऽऽह । क्रियेति । किमहमित्यादिवाक्यद्वयं योजयति ।
धिगिति ॥ ३४ ॥ ३५ ॥

अस्माद्धेतोर्महांस्तापोऽविद्यासंवीतचेतसाम् ।
जायते मृतिकाले हि हिक्किकावशवर्तिनाम् ॥ ३६ ॥

पुण्यस्याकरणात्पापस्य करणाच्च महद्भयं कदा केषां चेत्यपेक्षायामाह ।
अस्मादिति ॥ ३६ ॥

फलस्यायं स्वभावो हि यत्स्वकर्त्रनुगामिता ।
अतो न तपतो ज्ञोत्थावकर्तारं शुभाशुभौ ॥ ३७ ॥

पुण्यपापयोर्भरणकाले तापकत्वं विशेषाभावाद्द्विदुषोऽपि भविष्यतीत्याश-
ङ्क्याऽऽह । फलस्येति ॥ ३७ ॥

कस्मान्न तपतस्तौ चेद्धर्माधर्मौ विपश्चितम् ।

कौटस्थ्यादद्वयत्वाच्च पुण्यत्येव शुभाशुभे ॥ ३८ ॥

विद्वेषोऽपि पुण्यपापयोरतापकत्वे हेत्वन्तरं वक्तुं पृच्छति । कस्मादिति । विवक्षितं हेत्वन्तरमुदाहरति । कौटस्थ्यादिति । वस्तुसामर्थ्यादेव सर्वप्रकारविक्रियाविरहितत्वाद्द्वैताभावोपलक्षितपूर्णस्वभावत्वाच्च विद्योदयनान्तरीयकत्वेन विद्वानविद्यया सह पुण्यपापे दग्ध्वा स्वस्थोऽवतिष्ठते । तथा च पुण्यपापयोर्नास्ति विदुषि तापकत्वमित्यर्थः ॥ ३८ ॥

स य एवं यथोक्तार्थं विद्वानेते शुभाशुभे ॥ ३९ ॥

साधुकर्माक्रिया या च पापानुष्ठानमेव च ।

अकर्ताऽस्मीतिविज्ञानहुताशेनाञ्जसां हुतम् ॥ ४० ॥

दग्ध्वा निरन्वये कृत्वा ह्यात्मानं स्पृणुते यतः ।

स्पृणोतिर्बलकर्माऽयमात्मानं बलयत्यतः ॥ ४१ ॥

उक्तेऽर्थे स य इत्यादिवाक्यं योजयति । स य इति । यथोक्तार्थं सत्यज्ञानादिलक्षणमेवमुक्तेन प्रकारेण प्रत्यगात्मतया यो विद्वानवतिष्ठते स पुनरविद्याकार्ये शुभाशुभे दग्ध्वाऽऽत्मानं स्पृणुते बलयतीत्यर्थः । शुभाशुभे दग्ध्वेत्युक्तमेव व्यनक्ति । साधुकर्मेति । यस्मादात्मानं विद्वानुत्तरीत्या स्पृणुते तस्मान्नास्ति तस्मिन्धर्मादेस्तापकत्वमितिशेषः । स्पृणुत इति क्रियापदस्य विवक्षितमर्थमाह । स्पृणोतिरिति । अत इत्यहं ब्रह्मेतिज्ञानादित्यर्थः ॥ ३९ ॥ ४० ॥ ४१ ॥

अविद्यासंश्रयादात्मा बलीयानपि दुर्बलः ।

अविद्याराजयक्ष्माऽस्य काश्यमेति तथा यतः ॥

ध्वस्तायां विद्यया तस्यामात्मानं बलयत्यतः ॥४२॥

आत्मनो बलस्य स्वाभाविकत्वात्किं विद्याकृतेन बलेनेत्याशङ्क्याऽऽह । अविद्येति । आत्मबलस्य स्वाभाविकत्वेऽप्यविद्याकृतदौर्बल्यस्य विद्यया निरसने स्वाभाविकबलाभिव्यक्तेर्विद्याधीनमस्य बलमभीष्टमित्यर्थः ॥ ४२ ॥

१ (ङ.) °त्येकशुं । २ (ग. घ. च.) °दुषि पुं । ३ (क. ङ.) °क्षितहे । ४ (ग. घ.) °यारं । ५ (ग. घ.) °सा हुतं (ङ.) °सा ह्वतं । ६ (ग. घ.) दग्ध्वा तूक्तं । ७ (ग. घ. च.) °नास्मिं । ८ (च.) विद्यया कं ।

बोधेनैव निरस्तायां निद्रायां स्वप्नदर्शनम् ।
बुद्धात्मशेषतामेति तथैकलशेषताम् ॥ ४३ ॥

अविद्यातत्कार्ययोर्विद्ययानिरस्तयोरात्मनः सकाशाद्भेदेनावस्थानमाशङ्क्य
दृष्टान्तेन निराचष्टे । बोधेनेति ॥ ४३ ॥

अथवा एष एवोभे सत्यादृश्यादिलक्षणः ।

शुभाशुभे यतस्तस्मादात्मानं बलयत्ययम् ॥ ४४ ॥

एते पुण्यपापे विद्यया दग्ध्वाऽऽत्मानं बलयतीति पूर्ववाक्यस्यार्थो व्याख्यातः ।
संप्रत्युभे हीत्यादिसमनन्तरवाक्यस्यार्थं कथयति । अथवेति । उक्तलक्षणो विद्वा-
न्विद्याबलादुभे पुण्यपापे स्वात्मानमेव करोतीति कुतस्तयोस्तापकत्वाश-
ङ्केत्यर्थः ॥ ४४ ॥

लिङ्गदेहाश्रितं कार्श्यं तच्च कर्मनिबन्धनम् ।

कर्म कर्त्रादिसंभूतं कर्त्राद्यज्ञानहेतुकम् ॥ ४५ ॥

अहं ब्रह्मेत्यतो ज्ञानाद्ब्रह्मस्तायां प्रत्यगात्मनि ।

कार्श्यहेतावविद्यायामेकत्वाद्बलयत्ययम् ॥ ४६ ॥

वाक्यद्वयार्थमुपसंहरति । लिङ्गदेहेति ॥ ४५ ॥ ४६ ॥

स्वतो बुद्धं स्वतः शुद्धं स्वतो मुक्तं यथोदितम् ।

वेदैवं यः स्वमात्मानं फलं तस्येदृशं स्मृतम् ॥ ४७ ॥

य एवं वेदेत्यस्यार्थमाह । स्वत इति । ईदृशमविद्यानिर्वासद्वारेण बलात्मकमिति
यावत् ॥ ४७ ॥

इतीत्युक्तपरामर्शो ब्रह्मणोऽद्वयरूपिणः ।

साक्षात्तद्वोधहेतुत्वाद्बली ह्युपनिषद्भवेत् ॥ ४८ ॥

इत्युपनिषदित्यत्रेतिशब्दार्थमाह । इतीत्युक्तेति । उपनिषच्छब्दस्यौपचारि-
कमर्थं कथयति । साक्षादिति ॥ ४८ ॥

विद्यैवोपनिषज्ज्ञेया तथैवोपेत्य निर्द्वयम् ।

विन्दते निर्भयात्मानं तस्मादुपनिषत्स्मृता ॥ ४९ ॥

मुख्यमुपनिषच्छब्दार्थं कथयति । विद्यैवेति ॥ ४९ ॥

१ (ग. घ.) 'धेनेव' । २ (क. ख.) बुद्धः स्व' । ३ (ग. घ.) 'निरसनद्वा' ।
४ (क. ख.) इति युक्त' (ग. घ.) इतिरुक्तप' ।

इमां वल्लीं तु तादर्थ्यात्परब्रह्मविदो गुणात् ।
 सदोपनिषदित्यूचुस्त्यक्तसर्वेषणाः शुभाम् ॥ ७५० ॥
 इति ब्रह्मवह्न्या वार्तिकानि समाप्तानि ॥
 ब्रह्मपामुपनिषच्छब्दप्रवृत्तिमौपचारिकीमुक्तामुपसंहरति । इमामिति ॥ ७५० ॥
 ॥ इति ब्रह्मवह्नीवार्तिकटीका समाप्ता ॥

अथ भृगुवल्ली ।

सत्यं ज्ञानमनन्तं यद्ब्रह्मोक्तं प्रत्यगात्मनि ।
 तदभिन्नं परं ज्ञानमुक्तं मोहापनोदि यत् ॥ १ ॥

पूर्वोत्तरवह्नयोः संगतिकीर्तनार्थं वृत्तं संकीर्तयति । सत्यमिति । यद्ब्रह्म सत्यज्ञानाद्यात्मकं तत्प्रत्यगात्मनि स्वरूपभूतं यो वेद निहितं गुहायामित्यत्रोक्तं तेन च ब्रह्मणा प्रत्येगभूतेनाभिन्नमेकीभूतं यत्परं ज्ञानं तदेव मोहनिवर्तकमिति चोक्तम् । स्वरूपज्ञानस्यैव वाक्योत्थबुद्धिवृत्त्यवच्छिन्नस्याज्ञाननिवर्तकत्वादित्यर्थः ॥ १ ॥

अभिधित्सुरथेदानीं यथोक्तज्ञानसिद्धये ।
 यत्साधकतमं तस्य प्राप्त्यै प्रवृत्ते श्रुतिः ॥ २ ॥

आनन्दवह्नीतात्पर्यार्थमनूद्य भृगुवह्नीतात्पर्यार्थमाह । अभिधित्सुरिति । सकार्याज्ञाननिवर्तकस्य ब्रह्मात्मैकत्वज्ञानस्य साधनोपन्यासार्थं भृगुवह्नीप्रवृत्तिरित्यर्थः ॥ २ ॥

गुरुद्वारैव विद्येयमाचार्याद्वेति नः श्रुतिः ।
 शिष्योपाध्यायरूपेयमत आख्यायिकोच्यते ॥ ३ ॥

किमित्येषा वल्ली शिष्याचार्यक्रमेणोपन्यस्यते तत्राऽऽह । गुरुद्वारेति ॥ ३ ॥

अधीहि भगवो ब्रह्मेत्येतन्मन्त्राभिश्चिदितम् ।
 अन्तर्णीतणिजर्थस्य ह्यधीहीति भवेद्यतः ॥ ४ ॥

आख्यायिकातात्पर्यं दर्शयित्वा वाक्यद्वयाभिप्रायमुक्त्वा तृतीयं वाक्यमुपसदनमभ्रप्रदर्शनार्थमित्याह । अधीहीति । अध्यापयेत्यस्मिन्नर्थे भवत्यधीहीति पदम् । यथाश्रुतार्थास्यात्रासंभवादित्याह । अन्तर्णीतेति ॥ ४ ॥

१ (ग.) "सर्वेष" । २ (ग. घ.) शुभम् । ३ (ग. घ.) "न ब्र" । ४ (च.) "त्यगात्मभूते" । ५ (ऊ.) "प्त्यैव प्रवृ" । ६ (ग. घ. ऊ.) "स्य त्वधी" ।

जिज्ञासुः परमं ब्रह्म श्रद्धाभक्तिपुरःसरः ।
उपसीदेद्ररीयांसं मन्त्रेणानेन शुद्धधीः ॥ ५ ॥

उक्तौर्थे मन्त्रस्य विनियोगं दर्शयति । जिज्ञासुरिति ॥ ५ ॥

मोक्षादर्वाक्षु भोगेषु व्यावृत्तकरणो भृगुः ।
अध्यापय परं ब्रह्मेत्यपृच्छद्वरुणं गुरुम् ॥ ६ ॥

यथोपसदने^१ बुद्धिशुद्धिरधिकारिविशेषणं तथा वैराग्यमपीत्याह । मोक्षादिति ।
अध्यापय स्मारय ज्ञापयेति यावत् ॥ ६ ॥

अन्नं प्राणमितीत्यादि वरुणो भृगवेऽवदत् ।
देहकारणमन्नं स्यात्प्राणः प्राणादिकारणम् ॥
चक्षुः श्रोत्रं मनो वाक् करणान्युपलब्धये ॥ ७ ॥

तस्मा एतदित्यादिवाक्यद्वयमुत्थापयति । अन्नमिति । अन्नप्राणचक्षुरादिश-
ब्दानामसंकीर्णमर्थं कथयति । देहेति । प्राणादीन्पञ्चवृत्तिभेदान्करोतीति प्राणा-
दिकारणो वृत्तिमान्वायुरेवेत्यर्थः ॥ ७ ॥

अन्वयव्यतिरेकोक्तिर्ब्रह्मणो वोपलब्धये ॥ ८ ॥
अनिर्देश्यस्य वा भूमौ लक्षणस्य प्रवृत्तये ।
अन्नं प्राणमितीत्यादि प्रत्यग्धर्मोपदिश्यते ॥ ९ ॥

ब्रह्म मां ज्ञापयेति प्रष्टुं भृगवे किमित्यन्नादिसंकीर्तनमित्याशङ्क्यान्नप्राणा-
दिव्यभिचारित्वाद्नात्मा स्रगादिवदात्मा त्वव्यभिचारीत्येवंविधान्वयव्यतिरेक-
योर्ब्रह्मज्ञानोपायत्वेन कथनार्थमन्नादिसंकीर्तनं क्रियते । न हि तदन्नादिना
विनाऽन्वयव्यतिरेकवचनमुचितमित्याह । अन्वयेति । वाशब्दो वक्ष्यमाणविव-
क्षया प्रयुज्यते ॥ ८ ॥

अन्नप्राणादिसंकीर्तनं ब्रह्मस्वरूपविवक्षयेति पक्षान्तरमाह । अनिर्देश्यस्येति ॥ ९ ॥

१ (ग. घ.) शुध्यति । २ (ग. घ. ङ.) 'कार्थस्य म' । ३ (च.) 'ने शु-
द्धबुद्धिरं' । ४ (ग.) 'रणः । च' । ५ (ग. घ.) 'दिकरणवृ' । ६ (क. ख.) 'दिकी' ।

प्राणस्य प्राणमित्येवं श्रुतिरप्याश्रिता भवेत् ।

कर्मश्रुतिश्च ब्रह्मत्वे वाचमित्यादि युज्यते ॥ १० ॥

प्रत्यगात्मस्वरूपलक्षणार्थत्वेन प्राणादिसंकीर्तने श्रुत्यन्तरमपि संश्रुतीति भवतीत्याह । प्राणस्येति । प्राणादिशब्देन प्रत्यग्भूतब्रह्मग्रहणे प्राणं वाचमित्यादिद्वितीयाश्रयणमन्यशेषत्वमन्तरेण मुख्यार्थं सिध्यतीतिद्वितीयपक्षस्य गमकमाह । कर्मेति ॥ १० ॥

अन्नादयः पदार्था वा अन्वयव्यतिरेकयोः ।

इहोच्यन्ते प्रवृत्त्यर्थं सौकर्यं स्यात्कथं न्विति ॥ ११ ॥

प्रथमपक्षमुपसंहरति । अन्नादय इति ॥ ११ ॥

उत्पत्तिस्थितिनाशेषु ब्रह्मादिस्थावरावधि ।

नात्येति ब्रह्मरूपं यत्तद्ब्रह्मेति प्रतीयताम् ॥ १२ ॥

तं होवाचेत्यादिवाक्यतात्पर्यमाह । उत्पत्तीति । यत्पृष्ठं ब्रह्म तस्य लक्षणं यतो वा इत्यादिनोच्यते । जगदुत्पत्तिस्थितिलयकारणं ब्रह्मेति ब्रह्मणस्तर्कस्थलक्षणमित्यर्थः ॥ १२ ॥

विजिज्ञासस्व तद्ब्रह्म यदेवंलक्षणं भवेत् ।

अनुत्पन्नमहीनं च जगदुत्पत्तिहानिभिः ॥ १३ ॥

तद्विजिज्ञासस्वेत्यादेर्विवक्षितमाह । विजिज्ञासस्वेति ॥ १३ ॥

तपश्चचार तच्छ्रुत्वा भृगुर्ब्रह्मोपलब्धये ।

प्रतिपेदे तपोऽनुक्तं सावशेषोक्तिकारणात् ॥ १४ ॥

स तपोऽतप्यतेत्यस्यार्थमाह । तप इति । पित्राऽनुक्तस्य तपसो ज्ञानसार्धनत्वेन ग्रहणे कारणमाह । प्रतिपेद इति ॥ १४ ॥

शृङ्गग्राहिकयोक्त्वाऽपि ह्यन्नं ब्रह्मेति लक्षणम् ।

पितोवाच यतस्तस्मात्तपो भेजे स्वयं भृगुः ॥ १५ ॥

सावशेषोक्तिकारणादित्युक्तं प्रकटयति । गृह्णेति । अन्नं प्राणमित्यादिना ब्रह्म प्रत्यक्त्वेन साक्षादुक्त्वाऽपि यतो वा इमानीति ब्रह्मलक्षणं तदस्थत्वेन द्योतकमुक्तवान् । अतस्तस्य प्रत्यक्तया प्रतिपत्तिसाधनमनुक्तमपि तपः स्वयमेव भृगुरवगतवानित्यर्थः ॥ १५ ॥

१ (क. ख.) श्रवणं । २ (च.) न्यत्वं । ३ (ग. घ.) थं त्विति । ४ (ग. घ.) ट्ठं लं । ५ (च.) धकत्वं । ६ (ग. घ.) स्थत्वद्यो (ड. च.) स्थत्वे द्यो । ७ (ग. घ.) स्तस्याप्रं ।

ब्रह्म साक्षात् निर्दिष्टं लक्षणोक्तेरतो भृगुः ।

नूनमाकाङ्क्षते योग्यं साधनं ब्रह्मवित्तये ॥ १६ ॥

यद्यन्नं प्राणमित्यादिना साक्षादेव ब्रह्म प्रत्यक्त्वेन पित्रा निर्दिष्टं तर्हि यतो वा इमानीत्यादिना लक्षणोक्तिरविवक्षिता स्यात् । अतो ब्रह्मणः प्रत्यक्त्वेन साक्षात्प्रतिपत्तिसिद्धये योग्यं साधनं प्रायेणाऽऽकाङ्क्षते पितेति तपश्चरणकाले कल्पितवान्भृगुरित्याह । ब्रह्मेति ॥ १६ ॥

तपोविशेषा दित्सा स्यात्तत्साधनमतत्त्वतः ।

यद्दुस्तरं यद्दुरापमिति स्मृत्यनुशासनात् ॥ १७ ॥

ब्रह्मप्रतिपत्तौ योग्यं साधनं पितुराकाङ्क्षितमस्तु तथाऽपि भृगोस्तपोविशेषान्वेषणा कुतः स्यादित्याशङ्क्याऽऽह । तपोविशेषेति । तपसः सार्धकतमत्वं सप्रमाणं प्रकटयति । यद्दुस्तरमिति ॥ १७ ॥

मनसश्चेन्द्रियाणां चेत्येवमाध्यात्मिकं तपः ।

इह न्याय्यं प्रसिद्धं तु ह्यारादुपकरोति नः ॥ १८ ॥

तपःशब्दार्थमाह । मनसश्चेति । इहेत्यध्यात्माधिकारो गृह्यते । कृच्छ्रचान्द्रायणादेरनुपयोगं व्यावर्तयति । प्रसिद्धं त्विति ॥ १८ ॥

अन्वयव्यतिरेकादिचिन्तनं वा तपो भवेत् ।

अहं ब्रह्मेतिवाक्यार्थबोधायालमिदं यतः ॥ १९ ॥

तपःशब्दस्य प्रकृतोपयोगित्वेनार्थान्तरमाह । अन्वयेति । वाक्यतात्पर्यपर्यालोचनं साधनविशेषानुसंधानं फलविशेषचिन्तनं चाऽऽदिशब्देन गृह्यते ॥ १९ ॥

कोऽहं कस्य कुतो वेति कः कथं वा भवेदिति ।

प्रयोजनमतिर्नित्यमेवं मोक्षाश्रमी भवेत् ॥

व्यासः प्राहात एवेदं मुमुक्षोर्मुक्तये तपः ॥ २० ॥

यद्यतिरेकव्यापारस्य वाक्यार्थबोधं प्रत्यन्तरङ्गसाधनत्वे प्रमाणमाह ।

॥ २० ॥

१ (ग. घ.) 'येण कां । २ (ग. घ.) 'षणं कुं । ३ (ग. घ.) 'त्याह ।
४ (ग. घ.) 'धनतं ।

यतो वा इति चैवं स्यादुक्तमेव परं तपः ॥ २१ ॥

उक्तलक्षणसंपन्नं तपस्तप्त्वा प्रयत्नवान् ।

अन्नं ब्रह्मेति भूतानामुत्पत्त्यादिसमन्वयात् ॥ २२ ॥

उत्पत्त्यादिभाक्त्वाद्भूतानामनात्मत्वं ब्रह्मणस्तु तद्वाहित्यादात्मत्वमित्येवमन्व-
यव्यतिरेकरूपं तपोविवक्षितत्वाल्लक्षणवाक्यमपि प्रवृत्तमित्याह । यत इति ॥ २१ ॥

स तपस्तप्त्वेत्यादेरर्थं कथयति । उक्तेति । इति प्रथमः खण्डः ॥ १ ॥

अन्वयव्यतिरेकारूपं तपो ब्रह्मज्ञानसाधनत्वेन निर्धार्य गुरुणोक्तं लक्षणमन्नस्या-
स्तीति संभाव्यान्नं ब्रह्मेति प्रतिपन्नवान्भृगुरित्यर्थः । अन्ने ब्रह्मलक्षणसंपत्तिमेव
साधयति । भूतानामिति ॥ २२ ॥

उक्तान्यन्नमयादीनि यानि तेषां तु कारणम् ।

अन्नादिप्रतिपत्तव्यं न हि कार्येऽस्ति लक्षणम् ॥ २३ ॥

आनन्दबल्ल्यामुक्तानां मयडर्थानां कारणान्यन्नादिशब्दवाच्यानीत्याह ।
उक्तामीति । कार्यत्वादन्नमयादेः सर्वभूतोत्पत्त्यादिहेतुत्वासंभवादित्युक्तेऽर्थे
हेतुमाह । न हीति ॥ २३ ॥

शुद्धं ह्यन्नमयाद्येतदन्नादेरुपजायते ।

कार्यप्रविलयंश्रुत्या कारणानन्दमेत्यतः ॥ २४ ॥

कार्यत्वमन्नमयादेरुपपादयति । शुद्धमिति । अन्नं कार्यं शुद्धमिति पर्योपाः ।
अन्नमयादेरुक्तकार्यत्वे फलितमाह । कार्येति ॥ २४ ॥

कार्याणि कारणेष्वेवं तानि चैवोत्तरोत्तरम् ।

प्रविलाप्य परानन्दं यायाद्वाचामगोचरम् ॥ २५ ॥

कार्याणां प्रविलयद्वारेण कारणभूतमानन्दमेति विद्वानिति वदता कार्यकार-
णविलक्षणं तत्त्वं मुक्तोपसृप्यमित्येतदुपेक्षितमित्याशङ्क्याऽऽह । कार्याणीति ।
अन्नमयादीन्मयडर्थानन्नादिषु प्रकृतिषु प्रविलाप्यान्नं प्राणे प्राणं मनसि मनो
विज्ञाने विज्ञानं समस्तजगत्कारणे ब्रह्मण्यानन्दे तच्चाज्ञातं कारणं कार्यकारण-
विलक्षणे नित्यशुद्धत्वादिलक्षणे ब्रह्मणि प्रत्यगात्मनि ज्ञानबलात्प्रविलाप्य तद्रू-
पेण विद्वान्पर्यवस्यतीत्यर्थः ॥ २५ ॥

अन्नं ब्रह्मेति विज्ञाय कार्यत्वं तस्य वीक्ष्य सः ।

संशयोच्छित्तये भूयो गत्वाऽपृच्छद्गुरुं भृगुः ॥ २६ ॥

तद्विज्ञायेत्यादेस्तात्पर्यमाह । अन्नमिति ॥ २६ ॥

१ (ग. घ.) प्रपन्नवां । २ (च.) तयोर्विवं । ३ (ग. घ.) णोक्तलं । ४ (ग. घ.)
यस्मृत्या । ५ (ग. घ.) अन्नकां । ६ (ग. घ.) र्यायः । अं । ७ (ग. घ. ड.
च.) रुक्ते कां । ८ (ग. घ.) ज्ञानं कां ।

अन्नादेर्ब्रह्मणश्चैवं दोषं दृष्ट्वा सकार्यताम् ।

भूयो भूयः परं ब्रह्म पप्रच्छाऽऽतृष्णिवर्तनात् ॥ २७ ॥

यथाऽन्नस्य ब्रह्मत्वविज्ञानानन्तरमपि तस्य कार्यत्वोपलम्भाच्चैराकाङ्क्षाभा-
वात्पुनरपि वरुणं प्राप्याधीहि भगवो ब्रह्मेति भृगुरप्राक्षीत्तथैव प्राणस्य मनसो
विज्ञानस्य च ब्रह्मत्वं ज्ञात्वाऽपि तत्र तत्र कार्यत्वप्रतीत्यानिराकाङ्क्षासंभवात्पुन-
रपि गुरुं गत्वा भृगुराकाङ्क्षाशान्त्यर्थं पृष्टवानेव ब्रह्मेत्याह । अन्नादेरिति । प्राणा-
देरित्यर्थः ॥ २७ ॥

यावत्साक्षात्परं ब्रह्म करविन्यस्तबिल्ववत् ।

न वेत्ति निर्बुभुत्सुः सन्न तावद्विनिवर्तते ॥ २८ ॥

एवमित्याद्यं पर्यायं दृष्टान्तयति । तर्हि प्रश्नस्यापर्यवसानमित्याशङ्क्य तत्त्व-
साक्षात्कारानन्तरमाकाङ्क्षोपरमात्प्रश्नपरिसमाप्तिरित्याह । यावदिति ॥ २८ ॥

विजिज्ञासस्व तद्ब्रह्म तपसेति पुनः पुनः ।

ब्रुवञ्ज्ञापयतीहास्मांस्तपसैवाऽऽत्मवीक्षणम् ॥ २९ ॥

भृगुराकाङ्क्षोपशान्तिपर्यन्तं प्रश्नाभ्यासेऽपि तपसा ब्रह्म विजिज्ञासस्वेति
पुनः पुनर्वचनं वरुणस्य केनाभिप्रायेणेत्योशङ्कयाऽऽह । विजिज्ञासस्वेति ॥ २९ ॥
इति द्वितीयतृतीयचतुर्थपञ्चमखण्डाः ॥ २ ॥ ३ ॥ ४ ॥ ५ ॥

अन्वयव्यतिरेकाभ्यामेवं स शनकैर्भृगुः ।

तपसैव परं ब्रह्म विजज्ञौ प्रत्यगात्मनि ॥ ३० ॥

आनन्दो ब्रह्मेति व्यजानादित्यादेस्तात्पर्यमाह । अन्वयेति ॥ ३० ॥

यस्मादेवमतः कार्यं संसारं प्रजिहामुभिः ।

प्रत्यग्ब्रह्मावबोधाय सदा निष्कल्मषं तपः ॥ ३१ ॥

अन्वयव्यतिरेकाख्येन तपसा प्रत्यगात्मनि प्रतिष्ठितं ब्रह्म वाक्येन ज्ञातुं
शक्यमिति स्थिते फलितमाह । यस्मादिति ॥ ३१ ॥

व्युत्थायाऽऽख्यायिकारूपा तन्निर्वृत्तमथाधुना ।

श्रुतिः स्वेनैव रूपेण व्याचष्टेऽर्थं प्रयत्नतः ॥ ३२ ॥

सैषेत्यादि वाक्यद्वयमवतारयति । व्युत्थायेति ॥ ३२ ॥

भृगुणा विदिता यस्माद्भार्गवीयं भवेदतः ।

वारुणी वरुणोक्तत्वाद्विद्या स्याद्ब्रह्मवेदनात् ॥ ३३ ॥

भार्गवीत्यादि पदत्रयं व्याचष्टे । भृगुणेति ॥ ३३ ॥

युष्मदस्मद्विभागोऽयं यत्र व्यावर्ततेऽञ्जसा ।

स आत्मा तत्परं व्योम तत्र विद्या प्रतिष्ठिता ॥३४॥

आनन्दाद्ब्रह्मचेवेत्यादिदर्शनादानन्दशब्दस्य कारणविषयत्वात्कार्यकारण-
विलक्षणब्रह्मविषयत्वासिद्धिरित्याशङ्क्य परमेव्योमन्प्रतिष्ठितेत्यत्र व्योमशब्दस्य
कार्यकारणविनिर्मुक्तप्रत्यगात्मविषयत्वान्मैवमित्याह । युष्मदिति ॥ ३४ ॥

आत्मता ब्रह्मणो यत्र आत्मनो ब्रह्मता तथा ।

अहं ब्रह्मेत्यवाक्यार्थमेवं वाक्यात्प्रपद्यते ॥ ३५ ॥

यथोक्तस्य ब्रह्मात्मैकत्वस्यालौकिकत्वादसिद्धिरित्याशङ्क्याऽऽत्मनो ब्रह्मत्वं
ब्रह्मणश्चाऽऽत्मत्वं वेदान्तवाक्यादेव सिध्यतीत्याह । आत्मतेति ॥३५॥

अन्योऽपि भृगुवत्तत्त्वा तपं ऐकाग्र्यलक्षणम् ।

कोशान्निरस्य पञ्चापि प्रतिष्ठां लभते पराम् ॥ ३६ ॥

य एवं वेद प्रतिष्ठतीत्यस्यार्थमाह । अन्योऽपीति ॥३६॥

ब्रह्मपुच्छं प्रतिष्ठेति वल्लयोक्तं पूर्वया तु यत्र ।

तस्यामेव प्रतिष्ठायां विद्वान्संप्रतिष्ठति ॥ ३७ ॥

कार्यकारणविलक्षणब्रह्मत्वेन परां प्रतिष्ठामेव प्रकटयति । ब्रह्मेति ॥३७॥

अन्नाद्युपासकानां वा फलमेतदिहोच्यते ।

न्याय्यं नावाप्तकामानामन्नादिफलकीर्तनम् ॥ ३८ ॥

अन्नवानित्यादिना प्रकृतस्यैव विज्ञानस्य स्तुत्यर्थं सगुणविद्याफलकीर्तन-
मङ्गीकृत्य फलान्तरमाह । अन्नादीति । यदेतदन्नाद्युपासकानामन्नवत्त्वादिफलं
तदिह ब्रह्मविद्यायाः स्तुत्यर्थमुच्यते । सगुणविद्याफलेन निर्गुणविद्यायाः स्तुति-
संभवादित्यर्थः । मुख्यमेव ब्रह्मविदोऽन्नादिफलकीर्तनं किं न स्यादित्याश-
ङ्क्याऽऽह । न्याय्यमिति ॥ ३८ ॥

१ (ग. घ.) 'यतो व्या' । २ (क. ख. छ.) 'प एका' । ३ (ग. घ.) 'द्वान्स प्र' ।
४ (क. ख.) 'प्रकाशय' । ५ (ग. घ.) 'सनानां' । ६ (ग. घ. च.) 'नमित्यङ्गा' ।

भूयोऽन्नवान्दीप्तवाह्निर्महांश्च स्यात्प्रजादिभिः ।

शान्तिदान्यादिहेतुस्त्विदं ब्रह्मवर्चसमुच्यते ॥ ३९ ॥

अन्नवानित्यादि व्याचष्टे । भूयोऽन्नवानिति ॥ ३९ ॥ इति षष्ठः खण्डः ॥ ६ ॥

अन्नमेव गुरुन्याय्यमुत्तरज्ञानहेतुतः ।

अन्नं न निन्द्यात्तेनाऽऽदौ व्रतं स्यात्तदुपासितुः ॥ ४० ॥

अन्नं न निन्द्यादित्यादेरर्थमाह । अन्नमिति । अन्नस्योपभुक्तस्योक्तवक्ष्यमाणज्ञानहेतुत्वेन गुरुवदनन्दनमन्नोपासकस्यावश्यकमित्यर्थः ॥ ४० ॥

अन्योन्यस्थितिहेतुत्वादन्नान्नादत्वमुच्यते ।

शरीरप्राणयोरिवमुत्तरेष्वपि निर्णयः ॥ ४१ ॥

प्राणो वा अन्नमित्यादेरर्थं संक्षिपति । अन्योन्येति । प्राणो वा अन्नम् । शरीर-
मन्नादमिति प्राणशरीरयोरन्नान्नादत्वमुक्तम् । तत्र प्राणे शरीरं प्रतिष्ठितमित्यादिना
हेतुरुच्यते । अन्नवत्त्वादिसंकीर्तनं तु सर्वत्र पूर्ववन्नेतव्यमित्यर्थः । आपो वा अन्नम् ।
ज्योतिरन्नादम् । पृथिवी वा अन्नम् । आकाशोऽन्नादः । इति पर्यायद्वयेऽपि यथोक्त-
न्यायमितिदिशति । एवमिति । अब्ज्योतिःपृथिव्याकाशेष्वन्नान्नादत्वमन्योन्यस्थि-
तिहेतुत्वादिति निर्णेतव्यम् । अन्नवत्त्वादिफलसंकीर्तनं तु पूर्ववदेव तत्रापि
नेतव्यमित्यर्थः ॥ ४१ ॥ इति सप्तमः खण्डः ॥ ७ ॥

प्राप्तं न परिचक्षीत त्वन्नव्रतमिदं भवेत् ।

अन्नं सुबहुकुर्वीत तथैवेहोत्तरं व्रतम् ॥ ४२ ॥

शरीरप्राणयोरन्नान्नादत्वोपासकस्य प्राप्तान्नाप्रत्याख्यानं व्रतमित्यन्नं न परि-
चक्षीतेत्यादिवाक्यद्वयस्यार्थमाह । प्राप्तमिति ॥ इत्यष्टमः खण्डः ॥ ८ ॥

अपानं ज्योतिषश्चान्नान्नादत्वोपासकस्यान्नबहुकरणं व्रतमित्यन्नं बहुकुर्वीते-
त्यादेरर्थमाह । अन्नमिति ॥ ४२ ॥ इति नवमः खण्डः ॥ ९ ॥

वसत्यर्थं तथा यातं प्रत्याचक्षीत नैव तम् ।

वसते चान्नदानार्थं कुर्यादन्नं गृही बहु ॥ ४३ ॥

पृथिव्याकाशयोरन्नान्नादत्वोपासकस्य वसत्यर्थमागतस्याप्रत्याख्यानं व्रत-
मिति न कंचन वसतामित्यादेरर्थमाह । वसत्यर्थमिति । तस्मादित्यादिवा-
क्यस्य तात्पर्यार्थमाह । वसते चेति ॥ ४३ ॥

१ (च.) "दिपदानि व्या" । २ (ग. घ.) नं च स । ३ (च.) "देवापि । ४ (क.
क.) त्वन्नं ब्र । ५ (ग. घ.) दं चरेत् । ६ (क. ख.) "न्नं स ब । ७ (क.) "त्तरव्र ।

एतद्वै मुखत इति सत्कारोक्तिस्त्रिधा भवेत् ।

वयोवस्था त्रिधा वा स्यादन्नदानविवक्षया ॥ ४४ ॥

उत्तममध्यमाधमभेदेनान्नसत्कारोक्तिस्त्रिधा भवति । तत्कथनार्थमेतद्वै मुख-
तोऽन्नमित्यादिवाक्यमित्याह । एतदिति । अन्नदानविवक्षया सत्कारोक्तेस्त्रैविध्य-
मुक्त्वा तद्विवक्षयैव बाल्ययौवनवार्धकरूपा वयसोऽवस्था त्रिविधा विवक्षितेति
पक्षान्तरमाह । वयोवस्थेति ॥ ४४ ॥

राद्धं सिद्धं भवेदन्नं पात्रेभ्यो यस्य तस्य तु ।

यथासत्कारवयसी अन्नदानफलं भवेत् ॥ ४५ ॥

सेष्वेव वाक्येष्वक्षरार्थं संगृह्णाति । राद्धमिति ॥ ४५ ॥

गृहिणो ह्यन्नवन्तोऽपि यत आचक्षते सदा ।

अराधि सिद्धमेवान्नमतिथ्यर्थं न संशयः ॥

यत एवमतः कार्यं बहन्नं यत्नतः सदा ॥ ४६ ॥

तस्मादित्यादिवाक्येनान्नस्य बहुकरणमित्युक्तम् । तत्र हेतुत्वेनाराद्धीत्यादि
वाक्यं संबध्यते । तथा च हेतुहेतुमद्भावेन वाक्यद्वयं नेतव्यमित्याह । गृहिणो
हीति ॥ ४६ ॥

अपि चात्रस्य माहात्म्यमिदमन्यद्यथावयः ॥ ४७ ॥

यथाश्रद्धं यथाकालं यथासत्कारमेव च ।

अन्नं ददद्वाप्नोति तत्तथैव न संशयः ॥ ४८ ॥

एतद्वै मुखतोऽन्नमित्यादिवाक्यपट्टस्य पूर्वोक्तमेवार्थं संक्षिप्यानुवदति ।
अपि चेति ॥ ४७ ॥ ४८ ॥

उपात्तरक्षणं क्षेमो ब्रह्मैतद्वाचि संश्रितम् ।

क्षेमहेतुर्यतो वाक्यं तदुपासीत वाच्यतः ॥ ४९ ॥

क्षेम इति वाच्यमित्यस्यार्थमाह । उपात्तेति ॥ ४९ ॥

अप्राप्तप्रापणं योगः क्षेमश्चोभयरूपभृत् ।

प्राणापानाश्रयं ब्रह्म तदुपासीत तौ ह्यतः ॥ ५० ॥

योगक्षेम इति प्राणापानयोरित्यस्यार्थमाह । अप्राप्तेति ॥ ५० ॥

१ (क.) 'स्त्रिविधा । २ (ग. घ.) 'क्यमाह । ३ (ग. घ.) 'ति तथैवैतन्न सं ।
४ (क. स्व.) 'तु यतो ।

योगक्षेमात्मकं ब्रह्म प्राणापानसमाश्रयम् ।
कर्मेति हस्तयोस्तद्वदुपासीताप्रमादवान् ॥ ५१ ॥

कथं प्राणापानाश्रयत्वं यथोक्तस्य ब्रह्मणः सिद्धमित्याशङ्क्याऽऽह । योगेति । जीवतो योगक्षेमाविति कृत्वा प्राणापानाश्रयौ योगक्षेमौ विवक्ष्येते । तस्मात्प्राणापानात्मना व्यवस्थितब्रह्मदृष्ट्या योगक्षेमावुपास्यावित्यर्थः । कर्मेति हस्तयोरित्यस्यार्थं सूचयति । कर्मेति ॥ ५१ ॥

तथा गतिरिति ध्येयं पादयोर्ब्रह्म सर्वदा ।
विमुक्तिरिति पायौ च समाज्ञा मानुषीः स्मृताः ॥ ५२ ॥

गतिरिति पादयोरित्यस्यार्थमाह । तथेति । विमुक्तिरिति पायावित्यस्यार्थं सूचयति । विमुक्तिरिति । मूत्रपुरीषविसर्गो विमुक्तिः । तद्रूपेण ब्रह्म पायौ व्यवस्थितमिति ध्येयमित्यर्थः । इति मानुषीरित्यादेरर्थं वक्तुं वाक्यमुपादत्ते । समाज्ञा इति ॥ ५२ ॥

मनुष्यविषया यस्मादाज्ञा विष्णोरियं ततः ।
समाज्ञा मानुषीस्त्वेवं सदैवाऽऽचक्षते बुधाः ॥ ५३ ॥

तदेव व्याचष्टे । मनुष्येति ॥ ५३ ॥

अथ दैवीः समाज्ञास्तु उपासीत यथाक्रमम् ।
वृष्टौ तृप्तिरिति ध्येयं तृप्तेर्वृष्टिसमन्वयात् ॥ ५४ ॥

अथ दैवीरित्यस्यार्थमाह । अथेति । तृप्तिरिति वृष्टावित्यस्यार्थमाह । वृष्टाविति ॥ ५४ ॥

तेन तेनाऽऽत्मना तद्वदुत्तरेष्वपि चिन्तयेत् ।
ब्रह्मोपस्थ उपासीत प्रजात्यादिगुणात्मकम् ॥ ५५ ॥

बलमिति विद्युतीत्यादिवाक्येषूक्तन्यायमतिदिशति । तेनेति । बलरूपेण विद्युति यशोरूपेण पशुषु ज्योतीरूपेण नक्षत्रेषु व्यवस्थितं ब्रह्मेत्युपासनानि कर्तव्यानीत्यर्थः । प्रजातिरित्यादि व्याचष्टे । ब्रह्मेति ॥ ५५ ॥

१ (क. ख. छ.) वक्षते । २ (ग. घ.) रमव्यं । ३ (ग.) तथा गं । ४ (ग. घ.) यं यतः ।

प्रजातिः पुत्रपौत्रादिरमृतत्वं ततः पितुः ।

आनन्दः पुरुषार्थोऽत्र सोऽप्युपस्थाश्रयो भवेत् ॥५६॥

आदिशब्दार्थं कथयति । प्रजातिरिति । सन्तानाविच्छिन्त्या शुद्ध्यादिद्वारेण पितुर्ज्ञानोत्पत्त्या भवत्यमृतत्वम् । आनन्दश्च वैषयिकं सुखमुपस्थबलादिति प्रसिद्धम् । तथा च प्रजात्यादिगुणविशिष्टं ब्रह्मोपस्थे व्यवस्थितमिति ध्यातव्यमित्यर्थः ॥ ५६ ॥

आकाशे सर्वमित्येवं ब्रह्मोपास्यं समाहितैः ।

सर्वाश्रयं तदाकाश उपासीनस्य शिष्यते ॥ ५७ ॥

सर्वमित्याकाश इत्यस्यार्थमाह । आकाश इति । सर्वाश्रयत्वादाकाशस्य सर्वप्रपञ्चात्मना ब्रह्माकाशे व्यवस्थितमित्युपासीनस्य सर्वात्मत्वमेव फलं तं यथा यथेत्यादिश्रुतिसिद्धमित्याह । सर्वाश्रयमिति ॥ ५७ ॥

तत्प्रतिष्ठेत्युपासीत प्रतिष्ठावानसौ भवेत् ।

उपासनानुरूपं स्यात्फलं यादृगिदं तथा ॥ ५८ ॥

आकाशात्मना व्यवस्थितं ब्रह्म प्रतिष्ठागुणविशिष्टमित्युपासकस्य प्रतिष्ठैव फलमिति तत्प्रतिष्ठेत्यादेरर्थमाह । तत्प्रतिष्ठेतीति । प्रतिष्ठागुणकब्रह्मोपासने दर्शितन्यायं सर्वोपासकेषु दर्शयति । उपासनेति ॥ ५८ ॥

तद्ब्रह्म मह इत्येवमुपासीत ततः फलम् ।

प्रजादिभिर्महान्स स्यात्तं यथेति श्रुतिस्तथा ॥ ५९ ॥

तन्मह इत्यादेरर्थं कथयति । तद्ब्रह्मेति ॥ ५९ ॥

तन्मन इत्युपासीत मनस्वी मानवान्भवेत् ।

प्रह्वीभावो नमोर्थः स्यात्फलं तस्येदमुच्यते ॥

नम्यन्तेऽस्य यथाकामं विषया भोगकारिणः ॥६०॥

तन्मन इत्यादेरर्थमाह । तन्मन इति । आकाशात्मकं ब्रह्म मनोगुणविशिष्टमित्युपासकस्य मनस्वित्वं फलमित्यर्थः । तन्नम इत्यादेरर्थमाह । प्रह्वीभाव इति ॥ ६० ॥

१ (ग. घ.) °त्पत्त्यां भां । २ (क. ख. ड.) °तमुपां । ३ (घ. च.) °स-
नेषु । ४ (ड.) °त्तं तथे ।

यंस्तु ब्रह्मेति तद्ब्रह्म ह्युपासीत यथोदितम् ॥६१॥

फलं तस्य तदेव स्यादिति पूर्वमवादिषम् ।

ब्रह्मणो ब्राह्मणस्यैव परिमरं ब्रह्म तत्तदा ॥ ६२ ॥

तद्ब्रह्मेत्यादेरर्थमाह । यंस्त्विति ॥ ६१ ॥

यथोदितमित्याकाशात्मत्वं ब्रह्मणो निर्दिश्यते । तं यथा यथेति श्रुतिमाश्रित्य फलश्रुतिं व्याचष्टे । फलमिति । पूर्वत्र महत्त्वं प्रजादिभिरुक्तम् । इह तु विद्ययेति विशेषः । तद्ब्रह्मण इत्यादिवाक्यस्यार्थं दर्शयति । ब्रह्मण इति । तदाकाशात्मकं ब्रह्मणो ब्राह्मणस्य परिमरं गुणविशिष्टमुपासकस्य तस्यामुपासनायां वक्ष्यमाणं सिध्यतीत्यर्थः ॥ ६२ ॥

विद्युद्दृष्टिः शशी भानुरग्निश्चेति यतः श्रुतिः ।

वायौ म्रियन्त इत्याह परिमरस्तेन कीर्त्यते ॥६३॥

कथमाकाशस्य परिमरत्वमित्याशङ्क्य वायोरादौ संवर्गश्रुत्यवष्टम्भेन परिमरत्वं दर्शयति । विद्युदिति ॥ ६३ ॥

अनन्यश्चायमाकाशो वायुना ब्रह्मणा च खम् ।

द्विषन्तश्चाद्विषन्तश्च म्रियन्ते तस्य शत्रवः ॥ ६४ ॥

वायोरेव परिमरत्वेऽपि किमायातमाकाशस्येत्याशङ्क्याऽऽह । अनन्यश्चेति । अयमाकाशो वायुना सहानन्यो भवति । तत्कारणत्वेन तदात्मत्वात् । आकाशश्च ब्रह्मणो न भिद्यते । तत्कार्यत्वेन ततोऽतिरेकाभावात् । तेनाऽऽआकाशो ब्रह्मणः परिमरं इति ब्रह्म परिमरगुणकमित्यर्थः । तथागुणकं ब्रह्मेत्युपासकस्य फलमाह । द्विषन्तश्चेति ॥ ६४ ॥

प्राणो वा अन्नमित्यादिवियदन्तस्य पूर्वया ।

अन्नान्नादत्वं श्रुत्योक्तं कार्यत्वात्संहतस्य हि ॥

अन्नान्नादत्वमस्यैव कथं नाम प्रतीयते ॥ ६५ ॥

पर्येणमित्यादिवाक्यद्वयस्यार्थमुक्त्वा प्राणो वा अन्नमित्यारभ्याऽऽकाशोऽन्नाद इत्यन्तेन ग्रन्थेनान्नान्नादव्यवहारस्य प्राणादिगतत्वं दर्शनस्याभिप्रायं प्रकटयति । प्राणो वा इति ॥ ६५ ॥

१ (क. ख.) यत्तु ब्र । २ (ग. घ. ङ.) 'स्यैष पं । ३ (क. ख.) यत्त्विति । ४ (ग.) 'ति । आका' (च.) 'ति । यदा । ५ (क. ख.) 'रत्वगुं । ६ (च.) 'ष्टमित्सुपां । ७ (ग. घ.) 'माणायां सिं । ८ (ग. घ.) 'णा च खं । ९ (ग. घ.) न भेद्यं । १० (ग.) 'त् । आं । ११ (क.) प्रतीयं । १२ (ग. घ. च.) 'त्वमदं ।

मा भूद्ब्रह्मणि तत्सक्तिर्मनोवाचामगोचरे ॥ ६६ ॥

अविद्याविषयस्तस्माद्भोक्तृभोज्यादिलक्षणः ।

व्यवहारोऽवसेयः स्यान्न तु सत्यादिलक्षणे ॥ ६७ ॥

अस्यैवेत्यवधारणार्थं कथयति । मा भूदिति ॥ ६६ ॥

व्यवहारविशेषस्याविद्याकृतत्वं न वास्तवत्वमित्युपसंहरति । अविद्येति ।
प्रत्यगविद्याविलसितत्वेनानात्मगतः संसारो नाऽऽत्मनि संभवति । आत्मन्य-
विद्ययाऽध्यस्तो भातीत्यर्थः ॥ ६७ ॥

अविद्योत्थं द्वयाभासं भोज्यभोक्तृत्वलक्षणम् ।

यत्र हि द्वैतमित्याद्या श्रुतिर्नः प्रत्यपीपदत् ॥ ६८ ॥

यदविद्योत्थत्वं संसारस्योक्तं तत्र प्रमाणमाह । अविद्योत्थमिति ॥ ६८ ॥

यत्र त्वस्येति विध्वस्तसर्वाविद्यातिलक्षणे ।

निषेधति सदाऽविद्याध्यस्तं द्वैतमिहात्मनि ॥ ६९ ॥

अविद्यामन्तरेण वस्तुतस्त्वात्मनि संसारो नास्तीत्यत्रापि श्रुतिमुदाहरति ।
यत्र त्विति ॥ ६९ ॥

एकत्वाच्च न संसारः क्रियाकारकलक्षणः ।

कुतस्तदिति चेत्तत्र स यश्चायमितीर्यते ॥ ७० ॥

आत्मनि संसारस्याविद्याकल्पितत्वे श्रुतिमुक्त्वा तत्रैवोपपत्तिमुपन्यस्यति ।
एकत्वाच्चेति । आत्मनो ब्रह्माभिन्नत्वे न तत्र भातसंसारस्य स्यादेव कल्पितत्वं
न चाऽऽत्मनो ब्रह्माभिन्नत्वं मानाभावादिति शङ्कते । कुत इति । आत्मनो
ब्रह्मणा सहैकत्वे प्रमाणत्वेन वाक्यमवतारयति । तत्रेति ॥ ७० ॥

स ह ब्रह्मणेति यच्चोक्तं निर्णयस्तस्य सांप्रतम् ।

कथं नु सकलान्कामानश्रुते युगपद्बुधः ।

प्रतिपत्तयेऽस्यार्थस्य श्रुतिः प्रवृत्ते परा ॥ ७१ ॥

वाक्यत्रयमात्रस्य तात्पर्यमुक्त्वा समनन्तरसंदर्भस्य समस्तस्वैव तात्पर्यमाह ।
सहेति । सोऽश्रुते सर्वान्कामान्सहेति यदुक्तं तन्निर्णयार्थम् । स यश्चायमित्यादिरु-
त्तरो ग्रन्थः सर्वोऽपीत्यर्थः । तदेव प्रश्नद्वारा प्रकटयति । कथमिति ॥ ७१ ॥

न सहार्थे तृतीयेयं न्यायोऽत्र प्राक्समीरितः ।
यतोऽतोऽत्र तृतीयेयं ग्राह्येत्थंभूतलक्षणा ॥ ७२ ॥

सर्वकामावाप्तिर्विदुषो ब्रह्मरूपेणोक्त्वा तत्प्रपञ्चनार्थः स यश्चायमित्यादिरुत्तरो
ग्रन्थ इत्युक्तमेव व्यक्तीकर्तुं ब्रह्मणा विपश्चितेति तृतीयार्थमविवक्षितमपाकृत्य
विवक्षितं कथयति । नेत्यादिना । विदुषो ब्रह्मणश्च भेदासंभवो न्यायः ॥ ७२ ॥

हेत्वर्था वा भवेदेषा तृतीया ब्रह्मणेति या ।
सर्वकामाशनं यस्माद्ब्रह्मणैवोपपद्यते ॥ ७३ ॥

अर्थान्तरं तृतीयाया दर्शयति । हेत्वर्थेति । तमेव हेतुरूपमर्थं स्फोरयति ।
सर्वकामेति । सर्वस्य ब्रह्ममात्रत्वाद्ब्रह्मणा हेतुना ब्रह्मविदः सर्वकामाशनमुपपन्न-
मित्यर्थः ॥ ७३ ॥

निरात्मकस्य सर्वस्य ब्रह्मात्मा येन तत्परम् ।
सत्यज्ञानादिरूपत्वात्तदेतद्धुनोच्यते ॥ ७४ ॥

सर्वस्य ब्रह्ममात्रत्वं साधयति । निरात्मकस्येति । सर्वस्य प्रपञ्चस्य ब्रह्मात्मा
स्वरूपं यस्मादिष्यते तस्मात्तस्य स्वतो रूपहीनस्य ब्रह्ममात्रत्वं युक्तमि-
त्यर्थः । सत्यज्ञानानन्तानन्दात्मकत्वेन परमार्थत्वं ब्रह्मणो यस्मादिष्टं तस्माद्ब्र-
ह्मात्मा सर्वस्य प्रपञ्चस्येतदुपपादयति । सत्येति । सर्वस्य प्रपञ्चस्याऽऽत्मा
ब्रह्मेत्यत्र वाक्यमवतारयति । तदेतदिति ॥ ७४ ॥

स यश्चायमिति ह्युक्तिरन्नादादिकस्य हि ।

ग्रन्थस्य ग्रसनार्थाय ब्रह्मविद्यापरस्य तु ॥ ७५ ॥

स यश्चायमित्यादेरुत्तरस्य ग्रन्थस्य तात्पर्यान्तरमाह । स यश्चेति । अन्ना-
न्नादत्वेन प्रस्तुतस्य समस्तस्य प्रपञ्चस्य ग्रसनं ज्ञानबलेन बाधनम् । तदर्थं च स
यश्चायमित्यादिकस्योत्तरग्रन्थस्य ब्रह्मविद्यापरस्योक्तिरत्र क्रियते । तस्माज्ज्ञान-
बाध्यं द्वैतमद्वैतं पारमार्थिकमित्यर्थः ॥ ७५ ॥

संक्रम्य विद्यया सर्वानविद्योत्थाननात्मनः ।

आत्मनाऽऽत्मानमापन्नः सत्यादृश्यादिलक्षणम् ॥ ७६ ॥

एवं तात्पर्यं प्रदर्शयित्वा कथयति । संक्रम्येति । स यश्चायमित्यादिवाक्यो-
त्थब्रह्मात्मैकत्वज्ञानात्कोशप्रपञ्चकमनात्मभूतमुपमृद्याऽऽत्मानाऽऽत्मानमद्वितीयं
सत्यज्ञानादिरूपमप्रपञ्चं ब्रह्म प्रतिपन्नो विद्वानास्ते कृतार्थतयेत्यर्थः ॥ ७६ ॥

१ (ग. घ.) 'मानाप्ति' । २ (ख. ग. घ.) 'णोक्ता त' । ३ (ग.) 'न्याय्यः ।
४ (य. ख) 'स्फोट्य' । ५ (च.) 'त्यर्थे वा' । ६ (ग. घ.) 'ति चान्तोक्ति' ।
७ (ग. घ. ड.) 'यं ज्ञा' ।

उत्कृष्टीतरहीनः सन्निमाँल्लोकान्क्रियोद्भवान् ।

कामात्री कामरूपी सन्नुपाधीननुसंचरन् ॥ ७७ ॥

इमाँल्लोकान्कामात्रीत्यादेरक्षरार्थमाह । उत्कृष्टीति । प्रकृतो हि विद्वान्ब्रह्म-
भूतः सन्नुत्कर्षापकर्षहीनो बाधितानुवृत्त्या प्रतिभासमानानुपाधीननुसंचरन्नास्त
इति संबन्धः ॥ ७७ ॥

न हि संचरणं साक्षाद्ब्रह्मणोऽस्त्यविकारिणः ।

यत्र हि ध्यायतीवेति तथा च श्रुतिशासनम् ॥७८॥

परमार्थतोऽनुसंचरणमित्याशङ्क्य श्रुतियुक्तिविरोधान्मैवमित्याह । न
हीति ॥ ७८ ॥

सर्वात्मत्वादिमाँल्लोकान्पश्यन्नात्मतया बुधः ।

एतद्ब्रह्म समं साम गायन्नास्ते कृतार्थतः ॥ ७९ ॥

विदुषोऽक्रियस्य कथं लोकानुसंचरणमित्याशङ्क्य गत्यर्थोनुबुद्ध्यर्था इति-
न्यायादनुसंचरणमनुभवमात्रमित्यङ्गीकृत्यैतत्सामेत्यादिं व्याचष्टे । सर्वात्मत्वा-
दिति ॥ ७९ ॥

द्वेषा भिन्नमिदं सर्वमन्नमन्नाद् एव च ।

सत्यादृश्यादिरूपात्मा अहमेवैतदीक्ष्यताम् ॥ ८० ॥

अहमन्नमहमन्नाद् इत्यादि सामद्वयं तस्यार्थमाह । द्वेषेति । अन्नान्नादविभक्तं
समस्तं जगत्सत्यादृश्याद्यात्मकमात्मरूपमेवेति द्रष्टव्यमिति विदुषो वचन-
मित्यर्थः ॥ ८० ॥

तयोः श्लोकश्च संबन्धो भोज्यभोक्तृत्वलक्षणः ।

अहमेव यथोक्तात्मा न मत्तोऽन्यस्ततोऽस्ति हि ॥८१॥

अहं श्लोककृदिति सामान्तरं व्याकरोति । तयोरिति । भोक्ता भोज्यं तयोः
संबन्धश्चाहमेवेत्यर्थः ॥ ८१ ॥

क्रियाकारकनिर्मुक्तं पश्यन्नात्मानमात्मानि ।

त्रिरहो इति भवेत्स्तोभो विस्मयार्थश्च स स्मृतः ॥८२॥

यथोक्तं जगदात्मत्वेन कोऽनुभवतीत्यपेक्षार्यां विद्वानेवेति वक्तुं तं विशिनष्टि ।
क्रियेति । हा३वु हा३वु हा३वु । इति स्तोभत्रयम् । तस्यार्थमाह । त्रिरिति ॥८२॥

१ (च.) °णमाहा । २ (ग. घ. च.) °र्थाबु । ३ (च.) °दिवाक्यमाच ।

४ (ङ.) °दाक्षता । ५ (ग. घ. ङ.) °थोक्तज ।

त्रिरुक्तिश्चादरार्थेयमहमन्नमितीष्यते ।

अश्रद्धानलोकस्य प्रतिपत्त्यर्थमुच्यते ॥ ८३ ॥

अहमन्नमित्यादावभ्यासत्रितयमस्ति तस्य तात्पर्यमाह । त्रिरुक्तिरिति ।
अन्नग्रहणमन्नादश्लोककृतोरूपलक्षणम् ॥ ८३ ॥

मूर्तामूर्तात्मकस्यास्य ह्यन्नान्नादत्वरूपिणः ।

अतद्वानग्रजोऽहं वै न तदश्नाति हि श्रुतिः ॥ ८४ ॥

अहमस्मीत्यादिवाञ्छ्यस्यार्थमाह । मूर्तेति । ऋतं सत्यं भूतपञ्चकं तस्य
मूर्तामूर्तरूपस्यान्नान्नादात्मकस्य प्रसिद्धस्य समस्तस्य प्रपञ्चस्य प्रथमजोऽग्रे
विद्यमानोऽहं वस्तुतस्तद्विलक्षणोऽस्मीत्यत्र प्रमाणमाह । न तदिति । कार्या-
कारणाच्च ब्रह्मभूतस्य विदुषो विलक्षणत्वात्तद्रूपस्य च तद्व्यतिरेकेणाभावाद्युक्तं
विदुषो द्विधाभूतात्प्रपञ्चात्तदस्पर्शित्वेनाग्रे स्थितत्वमित्यर्थः ॥ ८४ ॥

देवेभ्यः पूर्वमेवाहं नाभिरस्म्यमृतस्य च ।

कारणत्वाद्देवेभ्योऽभिर्मन्निष्ठा वाऽमृतात्मता ॥ ८५ ॥

पूर्वं देवेभ्य इत्यस्यार्थं कथयति । देवेभ्य इति । ऋतशब्देनोपाधीनां गृही-
तत्वाद्देवशब्देन चैतन्याभासानां जीवानां ग्रहणात्तेभ्योऽहमाभासाभासविभाग-
विकलः शुद्धः सन्नग्रे स्थितोऽस्मीत्यर्थः । अमृतस्येत्यादेरर्थमाह । नाभिरिति ।
प्रसिद्धममृतं गृहीत्वा प्रत्यगात्मनस्तदाश्रयत्वं नाभित्वं साधयति । कारणत्वा-
दिति । अमृतशब्दस्य कैवल्यार्थत्वं गृहीत्वा कैवल्यस्य ब्रह्मणः स्वरूपं प्रत्य-
गात्मैवेत्यर्थान्तरमाह । मन्निष्ठेति ॥ ८५ ॥

अदत्त्वाऽन्नं तु पात्रेभ्यो यो मामश्नाति घस्मरः ।

अहमन्नमदन्तं तं प्रत्यङ्गीहान्नवन्नरम् ॥ ८६ ॥

अहमन्नमन्नमदन्तमित्यादेरर्थं कथयति । अदत्त्वेति ॥ ८६ ॥

यो मां ददाति पात्रेभ्यो देशकालसमन्वितम् ।

ददादित्थमसावन्नं मामवत्येव सर्वदा ॥ ८७ ॥

देशकालपात्रानुरूपमन्नदानमकुर्वन्प्रत्यवायीत्युक्त्वा तदनुसारेणान्नदानं कुर्व-
न्मभ्युदयभागी भवतीत्येतदाह । यो मामिति ॥ ८७ ॥

१ (क. ख.) °वाक्यार्थः । २ (ङ.) °ष्ठा चामृ । ३ (ग. घ.) °ल्यार्थं श्रु ।
४ (ग. घ. ङ. च.) °गात्मैव ।

सत्यज्ञानादिरूपोऽहमविद्योत्थमशेषतः ।

अहं ह्यभिभवाम्येको दिनकृच्छारं यथा ॥ ८८ ॥

यो मां ददातीत्यादिना सविशेषरूपस्योक्तत्वाद्ब्रह्म सप्रपञ्चं प्राप्तमित्याशङ्क्य तन्निवृत्त्यर्थमहं विश्वमित्यादेरर्थमाह । सत्येति । कार्यकारणविरही प्रत्यगात्माऽहमित्युच्यते । स चाविद्यामविद्याकार्यं च सर्वं वाक्योत्थबुद्धिवृत्त्यभिव्यक्तः सन्न-भिभवति बाधत इत्यर्थः । वाक्योत्थबुद्धिवृत्त्यभिव्यक्तोऽपि प्रत्यगात्मा कर्मज्ञानाभ्यासं वा सहकारित्वेनोपादायाज्ञानमज्ञानकार्यं वा परिहरिष्यति न स्वातन्त्र्येणेत्याशङ्क्य सुवरित्यादिवाक्यस्य तात्पर्यमाह । अहं हीति । एषा तावदुपनिषदेवं प्रवृत्ता । यश्चैतामुपनिषदमुक्तेन प्रकारेण प्रतिपद्यते स विद्वान्यथोक्ते परमानन्दे निर्भये ब्रह्मणि तन्मात्रत्वेन प्रतिष्ठितो निर्वृणोतीत्यर्थः ॥ ८८ ॥ इति दशमः खण्डः ॥ १० ॥

ध्यानैकताननिबिडाहितचेतसोऽजं

प्रध्वस्तकृत्स्ननिजमोहसमस्तदोषम् ।

प्रत्यक्तया शुभधियो यतयोऽभ्युपेत्य

यं देवमेकममलं प्रविशन्ति सोऽव्यात् ॥ ८९ ॥

इदानीं वल्लीद्वयस्यार्थं संक्षिप्य रक्षणव्याजेन दर्शयन्नुपसंहरति । ध्यानेति । परमात्मनि प्रत्यग्भूते प्रत्ययप्रवाहो ध्यानं तस्यैकतानं नामैकविंस्तारः सजातीयप्रत्ययनिष्ठत्वं तस्य च निबिडत्वं विजातीयप्रत्ययानन्तरितत्वेन नैरन्तर्यं तत्र ध्यानस्यैकताने निबिडे विशेषणत्रयवति विषयेभ्यः सर्वेभ्यो व्यावर्त्यादितं तदेकनिष्ठमापादितं चेतो येषां ते ध्यानैकताननिबिडाहितचेतसः श्रवणमनननिदिध्यासनाभ्यासवन्तो यतयो मुख्याः संन्यासिनो यं प्रविशन्ति सोऽव्यादिति संबन्धः । मुक्तोपसृप्य परमात्मानं जन्मादिसमस्तविक्रियाशून्यत्वेन कूटस्थं दर्शयति । अजमिति । तस्यैव निराकृतस्वाविद्यातत्कार्यत्वेन नित्यशुद्धत्वमाह । प्रध्वस्तेति । पुनरुन्मज्जनायोग्यत्वेन ध्वंसगतो विशेषो वाक्योत्थबुद्धिवृत्तिवशादखण्डोदण्डायमानो निजे स्वात्मन्याश्रयविषये च वर्तमानो मोहो नैसर्गिकस्तज्जन्मदोषश्च कर्तृत्वादिः समस्तः संसारो यत्र तं परमात्मानमिति योजना । तस्यैव शास्त्रयुक्तिसिद्धं स्वयंप्रभैत्वमाह । देवमिति । तस्यैव सर्वप्रकारभे-

१ (ग. घ. च.) 'चै चापहं' । २ (ङ.) 'वाऽपहं' । ३ (ग. घ.) 'तान-
ता नां' । ४ (क. ख.) 'विस्तरः' । ५ (च.) 'त्र च ध्यां' । ६ (क.) 'परात्मा' ।
७ (ङ.) 'शेषवां' । ८ (ग. घ.) 'प्रमावत्वं' । ९ (ख. ङ.) 'भवत्वं' ।

सुरेश्वराचार्यकृतं तैत्तिरीयोपनिषद्भाष्यवार्तिकम् । [भृगुवल्ग्यां

दशमोऽध्यायेनाद्वितीयत्वमाह । एकमिति । प्रध्वस्तेत्यादिना नित्यशुद्धत्वस्योक्त-
त्वात् नित्यमुक्तत्वं कथयति । अमलमिति । केन मार्गेण संन्यासिनो यथोक्तं पर-
मात्मानं प्रविशन्तीत्यपेक्षायां पदार्थपरिशोधनद्वारेण प्रकृतपरमात्मानमभ्युपे-
क्ष्य भिमुख्येन प्रत्यगात्मत्वेन वाक्याज्ज्ञात्वा तेन ज्ञानमार्गेण तं प्रविशन्ती-
त्याह । प्रत्यगिति । येषां यतीनां ज्ञानप्राप्तिद्वारा परमात्मप्रवेशस्तान्यथोक्तज्ञान-
प्राप्तियोग्यान्विशिनष्टि । शुभेति । वर्णाश्रमानुरोधिशुभकर्मानुष्ठानापेक्षया
निर्मलान्तःकरणविवेकवैराग्यद्वारेण सर्वकर्मसंन्यासिनो भूत्वा शमदमादिसाध-
नसामग्रीसंपन्ना मोक्षमेवापेक्षमाणा यथोक्ततत्त्वज्ञानद्वारा यं प्रविशन्ति सोऽ-
व्यात् । आत्मप्रदानेन मुमुक्षून्ब्रह्मनिष्ठान्परिरक्षतादित्यर्थः ॥ ८९ ॥

तैत्तिरीयकसारस्य वार्तिकामृतमुत्तमम् ।

मस्करीन्द्रप्रणीतस्य भाष्यस्यैतद्विवेचनम् ॥ ९० ॥

आशीर्वादव्याजेन वल्लीद्वयार्थं संक्षिप्योपसंहृत्य प्रकृतं वार्तिकमिदानीमुप-
संहरति । तैत्तिरीयकेति । मस्करो वैणवो दण्डः । तदुपेतानां संन्यासिनां श्रेष्ठो
भगवान्भाष्यकारः । तेन प्रणीतं यत्तैत्तिरीयकशाखासारस्योपनिषदो भाष्यं तस्यै-
तद्विवेचनम् । वार्तिकामृतं सर्वदोषरहितं निरतिशयपुरुषार्थसाधनम् । सुरेशाख्यो
यतिश्चकारेति संबन्धः ॥ ९० ॥

मुमुक्षुसार्थवाहस्य भवनामभृतो यतेः ।

शिष्यश्चकार तद्भक्त्या सुरेशाख्यो महार्थवित् ॥९१॥

इति श्रीमत्परमहंसपरिव्राजकाचार्यश्रीमच्छं-

करभगवत्पादपूज्यशिष्यस्य श्रीमत्सुरे-

श्वराचार्यस्य कृतिषु तैत्तिरीयकोप-

निषद्भाष्यवार्तिकं संपूर्णम् ॥

संप्रदायपूर्वकत्वेनास्य वार्तिकस्य विद्वद्रुपादेयत्वं सूचयति । मुमुक्षुसार्थवा-
हस्येति । मुमुक्षुवो मोक्षमेवापेक्षमाणाः साधनचतुष्टयविशिष्टाः संन्यासिनस्तेषां
सार्थः समूहस्तं वहति तत्र निर्वाहकत्वेन वर्तते भगवान्भाष्यकारस्तस्य यतीनाम-

१ (क. ख.) °ण ते म् । २ (ड.) °द्विलोचं । ३ (क. ख.) °श्वराख्यो ।
४ (ग. घ.) °मधृतो । ५ (क. ख.) °श्वराख्यो ।

ग्रेसरस्य भवस्य भगवतो महादेवस्य नाम शंकराख्यं विभ्रतस्तेनैव नाम्ना सर्वत्र
प्रख्यातस्य सुरेश्वरसंज्ञया लोके विख्यातो यतिः शिष्योऽभूत् । स च तस्यैवाऽऽ-
चार्यस्याऽऽज्ञां परिपालयन्नाचार्यभक्तिमेव पुरस्कृत्य यथोक्तं वार्तिकं चकारेति
योजना । भक्तिमात्रेण कृतस्य वार्तिकस्य कथं विद्वद्भिरुपादेयत्वं तत्राऽऽह ।
महार्थविदिति । महान्तं बहुप्रकारमबाधितं चार्थं वेत्तीति तथोच्यते । तथा च
तेन प्रणीतमिदं वार्तिकामृतं वृद्धैः श्रद्धेयमेवेत्यर्थः ॥ ३ ॥

परापरगुरुत्वात्वा संप्रदायानुसारतः । व्याकृतं संग्रहेणैव तैत्तिरीयकवार्ति-
कम् ॥ १ ॥

सा चेयं व्याक्रिया प्रीतिं भगवत्येव कुर्वती । चिराय वर्ततां कृष्णे तृष्णां
त्यक्त्वाऽन्यगामिनीम् ॥ २ ॥

इति श्रीमत्परमहंसपरिव्राजकाचार्यश्रीशुद्धानन्दपूज्यपाद-
शिष्यभगवदानन्दज्ञानविरचिता तैत्तिरीयक-
वार्तिकटीका समाप्ता ॥